

ಶ್ರೀ ಸುಮಧ್ವವಿಜಯಃ

॥ ಶ್ರೀ ॥

ಅಥ ಶ್ರೀ ತ್ರಿವಿಕ್ರಮಪಣ್ಣಿತಾಚಾರ್ಯಸುತ ಶ್ರೀ ನಾರಾಯಣಪಣ್ಣಿತಾಚಾರ್ಯವಿರಚಿತಃ

॥ ಶ್ರೀ ಸುಮಧ್ವವಿಜಯಃ ॥

೧. ಪ್ರಥಮಃ ಸರ್ಗಃ

ಕಾಂತಾಯ ಕಲ್ಯಾಣಗುಣೈಕಧಾಮ್ನೈ ನವದ್ಯುನಾಥಪ್ರತಿಮಪ್ರಭಾಯ |
ನಾರಾಯಣಾಯಾಖಿಲಕಾರಣಾಯ ಶ್ರೀಪ್ರಾಣನಾಥಾಯ ನಮಸ್ಕರೋಮಿ || ೧.೧ ||

ಅನಾಕುಲಂ ಗೋಕುಲಮುಲ್ಲಲಾಸ ಯತ್ಪಾಲಿತಂ ನಿತ್ಯಮನಾವಿಲಾತ್ಮ |
ತಸ್ಮೈ ನಮೋ ನೀರದನೀಲಭಾಸೈ ಕೃಷ್ಣಾಯ ಕೃಷ್ಣಾರಮಣಪ್ರಿಯಾಯ || ೧.೨ ||

ಅಪಿ ತ್ರಿಲೋಕ್ಯಾ ಬಹಿರುಲ್ಲಸಂತೀ ತಮೋ ಹರಂತೀ ಮುಹುರಾಂತರಂ ಚ |
ದಿಶ್ಯಾದ್ ದೃಶಂ ನೋ ವಿಶದಾಂ ಜಯಂತೀ ಮಧ್ವಸ್ಯ ಕೀರ್ತಿದಿನನಾಥದೀಪ್ತಿಮ್ || ೧.೩ ||

ತಮೋನುದಾಽನಂದಮವಾಪ ಲೋಕಃ ತತ್ಪ್ರದೀಪಾಕೃತಿಗೋಗಣೇನ |
ಯದಾಸ್ಯಶೀತಾಂಶುಭುವಾ ಗುರೂಂಸ್ತಾನ್ ತ್ರಿವಿಕ್ರಮಾರ್ಯಾನ್ ಪ್ರಣಮಾಮಿ ವರ್ಯಾನ್ || ೧.೪ ||

ಮುಕುಂದಭಕ್ತ್ಯೈ ಗುರುಭಕ್ತಿಜಾಯೈ ಸತಾಂ ಪ್ರಸತ್ತೈ ಚ ನಿರಂತರಾಯೈ |
ಗರೀಯಸೀಂ ವಿಶ್ವಗುರೋರ್ವಿಶುದ್ಧಾಂ ವಕ್ಷ್ಯಾಮಿ ವಾಯೋರವತಾರಲೀಲಾಮ್ || ೧.೫ ||

ತಾಂ ಮಂತ್ರವರ್ಣೈರನುವರ್ಣನೀಯಾಂ ಶರ್ವೇಂದ್ರಪೂರ್ವೈರಪಿ ವಕ್ತುಕಾಮೈ |
ಸಂಕ್ಷಿಪ್ತವಾಕ್ಯೈ ಮಯಿ ಮಂದಬುದ್ಧೌ ಸಂತೋ ಗುಣಾಢ್ಯಾಃ ಕರುಣಾಂ ಕ್ರಿಯಾಸುಃ || ೧.೬ ||

ಉಚ್ಚಾವಚಾ ಯೇನ ಸಮಸ್ತಚೇಷ್ಟಾಃ ಕಿಂ ತತ್ರ ಚಿತ್ರಂ ಚರಿತಂ ನಿವೇದ್ಯಂ |
ಕಿಂತೂತ್ತಮಶ್ಲೋಕಶಿಖಾಮಣೀನಾಂ ಮನೋವಿಶುದ್ಧೈ ಚರಿತಾನುವಾದಃ || ೧.೭ ||

ಮಾಲಾಕೃತಸ್ತಚ್ಚರಿತಾಖ್ಯರತ್ನೈಃ ಅಸೂಕ್ಷ್ಮದೃಷ್ಟೈಃ ಸಕುತೂಹಲಸ್ಯ |
ಪೂರ್ವಾಪರೀಕಾರಮಥಾಪರಂ ವಾ ಕ್ಷಾಮ್ಯಂತು ಮೇ ಹಂತ ಮುಹುರ್ಮಹಾಂತಃ || ೧.೮ ||

ಶ್ರೀ ಸುಮಧ್ವವಿಜಯಃ

ಶ್ರೀವಲ್ಲಭಾಜ್ಞಾಂ ಸಸುರೇಂದ್ರಯಾಜ್ಞಾಂ ಸಂಭಾವ್ಯ ಸಂಭಾವ್ಯತಮಾಂ ತ್ರಿಲೋಕ್ಯಾಮ್ |
ಪ್ರಾಣೇಶ್ವರಃ ಪ್ರಾಣಿಗಣಪ್ರಣೇತಾ ಗುರುಃ ಸತಾಂ ಕೇಸರಿಣೋ ಗೃಹೇಽಭೂತ್ || ೧.೯ ||

ಯೇಯೇ ಗುಣಾ ನಾಮ ಜಗತ್ಪ್ರಸಿದ್ಧಾಃ ಯಂ ತೇಷು ತೇಷು ಸ್ಮ ನಿದರ್ಶಯಂತಿ |
ಸಾಕ್ಷಾನ್ಮಹಾಭಾಗವತಪ್ರಬರ್ಹಂ ಶ್ರೀಮಂತಮೇನಂ ಹನುಮಂತಮಾಹುಃ || ೧.೧೦ ||

ಕರ್ಮಾಣಿ ಕುರ್ವನ್ ಪರಮಾದ್ಭುತಾನಿ ಸಭಾಸು ದೈವೀಷು ಸಭಾಜಿತಾನಿ |
ಸುಗ್ರೀವಮಿತ್ರಂ ಸ ಜಗತ್ಪವಿತ್ರಂ ರಮಾಪತಿಂ ರಾಮತನುಂ ದದರ್ಶ || ೧.೧೧ ||

ಪಾದಾರವಿಂದಪ್ರಣತೋ ಹರಿಂದ್ರಃ ತದಾ ಮಹಾಭಕ್ತಿಭರಾಭಿನುನ್ನಃ |
ಅಗ್ರಾಹಿ ಪದ್ಮೋದರಸುಂದರಾಭ್ಯಾಂ ದೋರ್ಭ್ಯಾಂ ಪುರಾಣೇನ ಸ ಪೂರುಷೇಣ || ೧.೧೨ ||

ಅದಾರ್ಯಸಾಲಾವಲಿದಾರಣೇನ ವ್ಯಾಪಾದಿತೇಂದ್ರಪ್ರಭವೇನ ತೇನ |
ಪ್ರಾದ್ಯೋತನಿಪ್ರೀತಿಕೃತಾ ನಿಕಾಮಂ ಮಧುದ್ವಿಷಾ ಸಂದಿದಿಶೇ ಸ ವೀರಃ || ೧.೧೩ ||

ಕರ್ಣಾಂತಮಾನೀಯ ಗುಣಗ್ರಹೀತ್ರಾ ರಾಮೇಣ ಮುಕ್ತೋ ರಣಕೋವಿದೇನ |
ಸ್ಫುರನ್ನಸೌ ವೈರಿಭಯಂಕರೋಽಭೂತ್ ಸತ್ಪಕ್ಷಪಾತೀ ಪ್ರದರೋ ಯಥಾಽಗ್ರೈಃ || ೧.೧೪ ||

ಗೋಭಿಃ ಸಮಾನಂದಿತರೂಪಸೀತಃ ಸ್ವವಹ್ನಿನಿದಗ್ಧಪಲಾಶಿರಾಶಿಃ |
ಅಹೋ ಹನೂಮನ್ನವವಾರಿದೋಽಸೌ ತೀರ್ಣಾಂಬುಧಿವಿಷ್ಣುಪದೇ ನನಾಮ || ೧.೧೫ ||

ಅಪಕ್ಷಪಾತೀ ಪುರುಷಸ್ತ್ರೀಲೋಕ್ಯಾಂ ಅಭೋಗಭೋಕ್ತಾ ಪತಗಾಧಿರಾಜಮ್ |
ವಿಶ್ವಂಭರಂ ಬಿಭ್ರದಸೌ ಜಿಗಾಯ ತ್ವರಾಪರಾಕ್ರಾಂತಿಷು ಚಿತ್ರಮೇತತ್ || ೧.೧೬ ||

ನಿಬದ್ಧ್ಯ ಸೇತುಂ ರಘುವಂಶಕೇತುಭ್ರೂಭಂಗಸಂಭ್ರಾಂತಪಯೋಧಿಮಧ್ಯೇ |
ಮುಷ್ಟಿಪ್ರಹಾರಂ ದಶಕಾಯ ಸೀತಾಸಂತರ್ಜನಾಗ್ರೈಶ್ಚರಮೇಷಕೋಽದಾತ್ || ೧.೧೭ ||

ಜಾಜ್ವಲ್ಯಮಾನೋಜ್ವಲರಾಘವಾಗ್ನೌ ಚಕ್ರೇ ಸ ಸುಗ್ರೀವಸುಯಾಯಜೂಕೇ |
ಆಧ್ವರ್ಯವಂ ಯುದ್ಧಮಖೇ ಪ್ರತಿಪ್ರಸ್ಥಾತ್ರಾ ಸುಮಿತ್ರಾತನಯೇನ ಸಾಕಮ್ || ೧.೧೮ ||

ರಾಮಾರ್ಚನೇ ಯೋ ನಯತಃ ಪ್ರಸೂನಂ ದ್ವಾಭ್ಯಾಂ ಕರಾಭ್ಯಾಮಭವತ್ ಪ್ರಯತ್ನಃ |
ಏಕೇನ ದೋಷ್ಣಾ ನಯತೋ ಗಿರೀಂದ್ರಂ ಸಂಜೀವನಾದ್ಯಾಶ್ರಯಮಸ್ಯ ನಾಭೂತ್ || ೧.೧೯ ||

ಶ್ರೀ ಸುಮಧ್ವವಿಜಯಃ

ಸ ದಾರಿತಾರಿಂ ಪರಮಂ ಪುಮಾಂಸಂ ಸಮನ್ವಯಾಸೀನ್ನರದೇವಪುತ್ರಾಃ |
ವಹ್ನಿಪ್ರವೇಶಾಧಿಗತಾತ್ಮಶುದ್ಧಾ ವಿರಾಜಿತಂ ಕಾಂಚನಮಾಲಯೇವ || ೧.೨೦ ||

ಶ್ಯಾಮಂ ಸ್ಮಿತಾಸ್ಯಂ ಪೃಥುದೀರ್ಘಹಸ್ತಂ ಸರೋಜನೇತ್ರಂ ಗಜರಾಜಯಾತ್ರಮ್ |
ವಪುರ್ಜಗನ್ಮಂಗಲಮೇಷ ದೃಗ್ಭ್ಯಾಂ ಚಿರಾದಯೋಧ್ಯಾಧಿಪತೇಃ ಸಿಷೇವೇ || ೧.೨೧ ||

ರಾಜ್ಯಾಭಿಷೇಕೇಽವಸಿತೇಽತ್ರ ಸೀತಾ ಪ್ರೇಷ್ಠಾಯ ನಸ್ತಾಂ ಭಜತಾಂ ದಿಶೇತಿ |
ರಾಮಸ್ಯ ವಾಣ್ಯಾ ಮಣಿ ಮಂಜುಮಾಲಾವ್ಯಾಜೇನ ದೀರ್ಘಾಂ ಕರುಣಾಂ ಬಬಂಧ || ೧.೨೨ ||

ಹೃದೋರುಸೌಹಾರ್ದಭೃತಾಽಧಿಮೌಲಿ ನೃಸೇನ ಹಸ್ತೇನ ದಯಾದ್ರೃಢ ದೃಷ್ಟಾಃ |
ಸೇವಾಪ್ರಸನ್ನೋಽಮೃತಕಲ್ಪವಾಚಾ ದಿದೇಶ ರಾಮಃ ಸಹಭೋಗಮಸ್ಮೈ || ೧.೨೩ ||

ಪ್ರೇಷ್ಠೋ ನ ರಾಮಸ್ಯ ಬಭೂವ ತಸ್ಮಾತ್ ನ ರಾಮರಾಜ್ಯೇಽಸುಲಭಂ ಚ ಕಿಂಚಿತ್ |
ತತ್ಪಾದಸೇವಾರತಿರೇಷ ನೈಚ್ಛತ್ ತಥಾಽಪಿ ಭೋಗಾನ್ ನನು ಸಾ ವಿರಕ್ತಿಃ || ೧.೨೪ ||

ನಮೋ ನಮೋ ನಾಥ ನಮೋನಮಸ್ತು ನಮೋ ನಮೋ ರಾಮ ನಮೋ ನಮಸ್ತು |
ಪುನಃಪುನಸ್ತೇ ಚರಣಾರವಿಂದಂ ನಮಾಮಿ ನಾಥೇತಿ ನಮನ್ ಸ ರೇಮೇ || ೧.೨೫ ||

ಕಿಂ ವರ್ಣಯಾಮಃ ಪರಮಂ ಪ್ರಸಾದಂ ಸೀತಾಪತೇಸ್ತತ್ರ ಹರಿಪ್ರಬರ್ಹೇ |
ಮುಂಚನ್ ಮಹೀಂ ನಿತ್ಯನಿಷೇವಣಾರ್ಥಂ ಸ್ವಾತ್ಮಾನಮೇವೈಷ ದದೌ ಯದಸ್ಮೈ || ೧.೨೬ ||

ಸ್ವಾನಂದಹೇತೌ ಭಜತಾಂ ಜನಾನಾಂ ಮಗ್ನಃ ಸದಾ ರಾಮಕಥಾಸುಧಾಯಾಮ್ |
ಅಸಾವಿದಾನೀಂ ಚ ನಿಷೇವಮಣೋ ರಾಮಂ ಪತಿಂ ಕಿಂಪುರುಷೇ ಕಿಲಾಽಸ್ತೇ || ೧.೨೭ ||

ತಸ್ಯೈವ ವಾಯೋರವತಾರಮೇನಂ ಸಂತೋ ದ್ವಿತೀಯಂ ಪ್ರವದಂತಿ ಭೀಮಮ್ |
ಸ್ಪೃಷ್ಟೈವ ಯಂ ಪ್ರೀತಿಮತಾಽನಿಲೇನ ನರೇಂದ್ರಕಾಂತಾ ಸುಷುಮೇಽತ್ರ ಕುಂತೀ || ೧.೨೮ ||

ಇಂದ್ರಾಯುಧಂ ಹೀಂದ್ರಕರಾಭಿನುನ್ನಂ ಚಿಚ್ಛೇದ ಪಕ್ಷಾನ್ ಕ್ಷಿತಿಧಾರಿಣಾಂ ಪ್ರಾಕ್ |
ಬಿಭೇದ ಭೂಭೃದ್ವಪುರಂಗಸಂಗಾತ್ ಚಿತ್ರಂ ಸ ಪನ್ನೋ ಜನನೀಕರಾಗ್ರಾತ್ || ೧.೨೯ ||

ಪುರೇ ಕುಮಾರಾನಲಸಾನ್ ವಿಹಾರಾತ್ ನಿರೀಕ್ಷ್ಯ ಸರ್ವಾನಪಿ ಮಂದಲೀಲಃ |
ಕೈಶೋರಲೀಲಾಂ ಹತಸಿಂಹಸಂಘಾಂ ವೃತ್ತಾಂ ವನೇ ಪ್ರಾಕ್ ಸ್ಮರತಿ ಸ್ಮ ಸೂತಃ || ೧.೩೦ ||

ಶ್ರೀ ಸುಮಧ್ವವಿಜಯಃ

ಭುಕ್ತಂ ಚ ಜೀರ್ಣಂ ಪರಿಪಂಥಿದತ್ತಂ ವಿಷಂ ವಿಷಣ್ಣೋ ವಿಷಭೃದ್ಗಣೋಽತಃ |
ಪ್ರಮಾಣಕೋಟೀಃ ಸ ಹಿ ಹೇಳಯಾಽಗಾತ್ ನೇದಂ ಜಗಜ್ಜೀವನದೇಽತ್ರ ಚಿತ್ರಮ್ || ೧.೩೧ ||

ದಗ್ಧ್ವಾ ಪುರಂ ಯೋಗಬಲಾತ್ ಸ ನಿಯಂನ್ ಧರ್ಮಾನಿವ ಸ್ವಾನ್ ಸಹಜಾನ್ ದಧಾನಃ |
ಅದಾರಿಭಾವೇನ ಜಗತ್ಸು ಪೂಜ್ಯೋ ಯೋಗೀವ ನಾರಾಯಣಮಾಸಸಾದ || ೧.೩೨ ||

ಸಮರ್ಪ್ಯ ಕೃತ್ಯಾನಿ ಕೃತೀ ಕೃತಾನಿ ವ್ಯಾಸಾಯ ಭೂಮ್ನೇ ಸುಕೃತಾನಿ ಯಾವತ್ |
ಕರಿಷ್ಯಮಾಣಾನಿ ಚ ತಸ್ಯ ಪೂಜಾಂ ಸಂಕಲ್ಪಯಾಮಾಸ ಸ ಶುದ್ಧಬುದ್ಧಿಃ || ೧.೩೩ ||

ವಿಷ್ಣೋಃಪದಶ್ರಿದ್ ಬಕಸನ್ನಿರಾಸೀ ಕ್ಷಿಪ್ತಾನ್ಯಪಕ್ಷಿಪ್ರಕರಃ ಸುಪಕ್ಷಃ |
ಸಸೋದರೋಽಥಾಽದಿತ ರಾಜಹಂಸಃ ಸ ರಾಜಹಂಸೀಮಿವ ರಾಜಕನ್ಯಾಮ್ || ೧.೩೪ ||

ಇಂದೀವರಶ್ರೀಜಯಿಸುಂದರಾಭಂ ಸ್ಮೇರಾನನೇಂದುಂ ದಯಿತಂ ಮುಕುಂದಮ್ |
ಸ್ವಮಾತುಲೇಯಂ ಕಮಲಾಯತಾಕ್ಷಂ ಸಮಭ್ಯನಂದತ್ ಸುಚಿರಾಯ ಭೀಮಃ || ೧.೩೫ ||

ಮಹಾಗದಂ ಚಂಡರಣಂ ಪೃಥಿವ್ಯಾಂ ಬಾರ್ಹದ್ರಥಂ ಮಂಕ್ಷು ನಿರಸ್ಯ ವೀರಃ |
ರಾಜಾನಮತ್ಯುಜ್ಜ್ವಲರಾಜಸೂಯಂ ಚಕಾರ ಗೋವಿಂದಸುರೇಂದ್ರಜಾಭ್ಯಾಮ್ || ೧.೩೬ ||

ದುಃಶಾಸನೇನಾಽಕುಲಿತಾನ್ ಪ್ರಿಯಾಯಾಃ ಸೂಕ್ಷ್ಮಾನರಾಳಾನಸಿತಾಂಶ್ಚ ಕೇಶಾನ್ |
ಜಿಘಾಂಸಯಾ ವೈರಿಜನಸ್ಯ ತೀಕ್ಷ್ಣಃ ಸ ಕೃಷ್ಣಸರ್ಪಾನಿವ ಸಂಚಿಕಾಯ || ೧.೩೭ ||

ಜಾಜ್ವಲ್ಯಮಾನಸ್ಯ ವನೇ ವನೇಽಲಂ ದಿಧಕ್ಷತಃ ಪಾರ್ಥಿವಸಾರ್ಥಮುಗ್ರಮ್ |
ಸತ್ತ್ವಾನಿ ಪುಂಸಾಂ ಭಯದಾನಿ ನಾಶಂ ವೃಕೋದರಾಗ್ನೇರ್ಗುರುತೇಜಸಾಽಽಪುಃ || ೧.೩೮ ||

ಭೋಗಾಧಿಕಾಭೋಗವತೋಽರುಣಾಕ್ಷಾನ್ ಇತಸ್ತತಃ ಸಂವಲತೋ ಧರೇಂದ್ರೇ |
ಬಹೂನ್ ದ್ವಿಜಿಹ್ವಾನ್ ಮಣಿಮತ್ತುರೋಗಾನ್ ಅಸೌ ಕಟೂನ್ ಕ್ರೋಧವಶಾನ್ ಜಘಾನ || ೧.೩೯ ||

ಅಥೈಷ ವೇಷಾಂತರಭಸ್ಮಲೀನಃ ಕ್ರಮೇಣ ವಾಯುಪ್ರಭವಃ ಸುತೇಜಾಃ |
ರುದ್ಧಾಖಿಲಾಶಂ ಮುಖರಂ ಪ್ರಚಂಡಂ ಭಸ್ಮೀಚಕಾರಾಖಿಲಕೀಚಕೌಘಮ್ || ೧.೪೦ ||

ಸ ಕೃಷ್ಣವರ್ತ್ಮಾ ವಿಜಯೇನ ಯುಕ್ತೋ ಮುಹುರ್ಮಹಾಹೇತಿಧರೋಽಪ್ರಧೃಷ್ಯಃ |
ಭೀಷ್ಮದ್ವಿಜಾದೈರತಿಭೀಷಣಾಭಂ ವಿಪಕ್ಷಕಕ್ಷಂ ಕ್ಷಪಯನ್ ವಿರೇಜೇ || ೧.೪೧ ||

ಶ್ರೀ ಸುಮಧ್ವವಿಜಯಃ

ತರಸ್ವಿನಃ ಪ್ರೋಚ್ಚಲಿತಾನಧೀರಾನ್ ನಿರ್ದಗ್ಧಪಕ್ಷಾನತಿತೀಕ್ಷ್ಣಕೋಪಾನ್ |
ಸ ಧಾರ್ತರಾಷ್ಟ್ರಾನ್ ಬಹುಹೇತಿಲೀಲೋ ವಿನಾಶ್ಯ ವಿಶ್ವಾನ್ ಪರಯಾ ಶ್ರಿಯಾಽಭಾತ್ || ೧.೪೨ ||

ಕೃಷ್ಣಾಂಘ್ರಿಪಂಕೇರುಹಭೃಂಗರಾಜಃ ಕೃಷ್ಣಾಮುಖಾಂಭೋರುಹಹಂಸರಾಜಃ |
ಪ್ರಜಾಸರೋಜಾವಲಿರಶ್ಮಿರಾಜಃ ಸಸೋದರೋಽರಾಜತ ವೀರರಾಜಃ || ೧.೪೩ ||

ಪೌತ್ರೇ ಪವಿತ್ರಾಹ್ವಯಜಾಮಿಪೌತ್ರೇ ಧರಾಂ ನಿಧಾಯಾಸುರಧೀಷು ತಾಪಮ್ |
ಕೀರ್ತಿಂ ತ್ರಿಲೋಕ್ಯಾಂ ಹೃದಯಂ ಮುಕುಂದೇ ಭೇಜೇ ಪದಂ ಸ್ವಂ ಸಹಜೈಃ ಸ ಭೀಮಃ || ೧.೪೪ ||

ವಿಷ್ಣೋಃ ಪದಾಂತಂ ಭಜತಾಽನಿಲೇನ ಘೋರಪ್ರಘಾತೈರಿತಿ ನಾಶಿತಾಸ್ತೆ |
ರಸೋಜ್ಜಿತಾಶ್ಚಂಚಲವೃತ್ತಯೋಽಲಂ ಶೋಭಾಂ ನ ಭೇಜುಃ ಸುರವೈರಿಮೇಘಾಃ || ೧.೪೫ ||

ಎತತ್ಪ್ರತೀಪಂ ಕಿಲ ಕರ್ತುಕಾಮಾಃ ನಷ್ಟೌಜಸಃ ಸಂಕಟಮೇವಮಾಪ್ಯ |
ಮುಕುಂದವೈಗುಣ್ಯಕಥಾಂ ಸ್ವಯೋಗ್ಯಾಂ ಕಾಲೇ ಕಲಾವಾಕಲಯಂತ ತೇಽಲಮ್ || ೧.೪೬ ||

ಯೋ ಭೂರಿವೈರೋ ಮಣಿಮಾನ್ ಮೃತಃ ಪ್ರಾಗ್ ವಾಗ್ಮೀ ಬುಭೂಷುಃ ಪರಿತೋಷಿತೇಶಃ |
ಸ ಸಂಕರಾಖ್ಯೋಽಂಘ್ರಿ ತಳೇಷು ಜಜ್ಞೇ ಸ್ಪೃಧಾ ಪರೇಽಪ್ಯಾಸುರಿಹಾಸುರೇಂದ್ರಾಃ || ೧.೪೭ ||

ಸಾನ್ನಾಯಮವ್ಯಕ್ತಹೃದಾಖುಭುಗ್ ವಾ ಶ್ವಾ ವಾ ಪುರೋಡಾಶಮಸಾರಕಾಮಃ |
ಮಣಿಸ್ತಜಂ ವಾ ಪ್ಲವಗೋಽವ್ಯವಸ್ಥೋ ಜಗ್ರಾಹ ವೇದಾದಿಕಮೇಷ ಪಾಪಃ || ೧.೪೮ ||

ಜನೋ ನಮೇನ್ನಾಪರಥೇತಿ ಮತ್ತ್ವಾ ಶರಶ್ಚತುರ್ಥಾಶ್ರಮಮೇಷ ಭೇಜೇ |
ಪದ್ಮಾಕರಂ ವಾ ಕಲುಷೀಚಿಕೀರ್ಷುಃ ಸುದುರ್ದಮೋ ದುಷ್ಟಗಜೋ ವಿಶುದ್ಧಮ್ || ೧.೪೯ ||

ಅವೈದಿಕಂ ಮಾಧ್ಯಮಿಕಂ ನಿರಸ್ತಂ ನಿರೀಕ್ಷ್ಯ ತತ್ಪಕ್ಷಸುಪಕ್ಷಪಾತೀ |
ತಮೇವ ಪಕ್ಷಂ ಪ್ರತಿಪಾದುಕೋಽಸೌ ನ್ಯರೂರುಪನ್ಮಾರ್ಗಮಿಹಾನುರೂಪಮ್ || ೧.೫೦ ||

ಅಸತ್ಪದೇಽಸನ್ ಸದಸದ್ವಿವಿಕ್ತಂ ಮಾಯಾಖ್ಯಯಾ ಸಂವೃತಿಮಭ್ಯಧತ್ತ |
ಬ್ರಹ್ಮಾಪ್ಯಖಂಡಂ ಬತ ಶೂನ್ಯಸಿದ್ಧ್ಯೈ ಪ್ರಚ್ಛನ್ನಬೌದ್ಧೋಽಯಮತಃ ಪ್ರಸಿದ್ಧಃ || ೧.೫೧ ||

ಯದ್ ಬ್ರಹ್ಮಸೂತ್ರೋತ್ಕರಭಾಸ್ಕರಂ ಚ ಪ್ರಕಾಶಯಂತಂ ಸಕಲಂ ಸ್ವಗೋಭಿಃ |
ಅಚೂಚುರದ್ ವೇದಸಮೂಹವಾಹಂ ತತೋ ಮಹಾತಸ್ಕರಮೇನಮಾಹುಃ || ೧.೫೨ ||

ಸ್ವಸೂತ್ರಜಾತಸ್ಯ ವಿರುದ್ಧಭಾಷೀ ತದ್ಭಾಷ್ಯಕಾರೋಽಹಮಿತಿ ಬ್ರುವನ್ ಯಃ |
ತಂ ತತ್ಕ್ಷಣಾದ್ ಯೋ ನ ದಿಧಕ್ಷತಿ ಸ್ಮ ಸ ವ್ಯಾಸರೂಪೋ ಭಗವಾನ್ ಕ್ಷಮಾಬ್ಧಿಃ || ೧.೫೩ ||

ನಿಗಮಸನ್ಮಣಿದೀಪಗಣೋಽಭವತ್ ತದುರುವಾಗ್ಗಣಪಂಕನಿಗೂಢಭಾಃ |
ಅವಿದುಷಾಮಿತಿ ಸಂಕರತಾಕರಃ ಸ ಕಿಲ ಸಂಕರ ಇತ್ಯಭಿಶುಶ್ರವೇ || ೧.೫೪ ||

ವಿಶ್ವಂ ಮಿಥ್ಯಾ ವಿಭುರಗುಣವಾನಾತ್ಮನಾಂ ನಾಸ್ತಿ ಭೇದೋ |
ದೈತ್ಯಾ ಇತ್ಥಂ ವ್ಯದಧತ ಗಿರಾಂ ದಿಕ್ಷು ಭೂಯಃ ಪ್ರಸಿದ್ಧಿಮ್ ||
ಆನಂದಾದ್ಯೈರ್ಗುರುಗುಣಗಣೈಃ ಪೂರಿತೋ ವಾಸುದೇವೋ |
ಮಂದಮಂದಂ ಮನಸಿ ಚ ಸತಾಂ ಹಂತ ನೂನಂ ತಿರೋಽಭೂತ್ || ೧.೫೫ ||

|| ಇತಿ ಶ್ರೀಮತ್ಕವಿಕುಲತಿಲಕ ತ್ರಿವಿಕ್ರಮಪಂಡಿತಾಚಾರ್ಯಸುತ
ನಾರಾಯಣಪಂಡಿತಾಚಾರ್ಯವಿರಚಿತೇ ಶ್ರೀಮತ್ಸುಮಧ್ವವಿಜಯೇ
ಮಹಾಕಾವ್ಯೇ ಆನಂದಾಂಕೇ ಪ್ರಥಮಃ ಸರ್ಗಃ ||

೨. ದ್ವಿತೀಯಃ ಸರ್ಗಃ

ವಿಜ್ಞಾನಭಾನುಮತಿ ಕಾಲಬಲೇನ ಲೀನೇ
ದುರ್ಭಾಷ್ಯಸಂತಮಸಸಂತತಿತೋ ಜನೇಽಂಧೆ |
ಮಾರ್ಗಾತ್ ಸತಾಂ ಸ್ಥಲತಿ ಖಿನ್ನ ಹೃದೋ ಮುಕುಂದಂ
ದೇವಾಶ್ಚತುರ್ಮುಖಮುಖಾಃ ಶರಣಂ ಪ್ರಜಗ್ಮುಃ || ೨.೧ ||

ನಾಥಃ ಕಲೌ ತ್ರಿಯುಗಹೂತಿರನುದ್ಬಭೂಷುಃ
ಬ್ರಹ್ಮಾಣಮಪ್ಯನವತಾರಮನಾದಿದಿಕ್ವುಃ |
ಸರ್ವಜ್ಞಮನ್ಯಮನವೇಕ್ಷ್ಯ ಸ ಕಾರ್ಯವೀರ್ಯಂ
ಸ್ಮೇರಾನನೋ ಭುವನಜೀವನಮಾಬಭಾಷೇ || ೨.೨ ||

ವೇದಾಂತಮಾರ್ಗಪರಿಮಾರ್ಗಣದೀನದೂನಾಃ
ದೈವೀಃ ಪ್ರಜಾ ವಿಶರಣಾಃ ಕರುಣಾಪದಂ ನಃ |
ಆನಂದಯೇಃ ಸುಮುಖ ಭೂಷಿತಭೂಮಿಭಾಗೋ
ರೂಪಾಂತರೇಣ ಮಮ ಸದ್ಗುಣನಿರ್ಣಯೇನ || ೨.೩ ||

ಆದೇಶಮೌಲಿಮಣಿಮುಜ್ಜ್ವಲವರ್ಣಮೇನಂ
ಬದ್ಧಾಂಜಲಿಮರುದನರ್ಘಮಧತ್ತ ಮೂರ್ಧ್ನಾ ||
ಹಾರಾವಳೀಮಿವ ಹೃದಾ ವಿಬುಧೇಂದ್ರಯಾಚ್ಛಾಂ
ಬಿಭ್ರನ್ನಿಜಾನನುಜಿಘೃಕ್ಷುರವಾತಿತೀರ್ಷತ್ || ೨.೪ ||

ಕಾಲಃ ಸ ಏವ ಸಮವರ್ತತ ನಾಮ ಯಾವತ್
ಚಿಂತಾಕುಲಂ ವಿವಿಧಸಾಧುಕುಲಂ ಬಭೂವ |
ವೇದಾಂತಸಂತತಕೃತಾಂತರಸಂ ನ ವಿದ್ವಃ
ಶ್ರೇಯೋ ಲಭೇಮಹಿ ಕಥಂ ನು ವಯಂ ಬತೇತಿ || ೨.೫ ||

ತತ್ಪ್ರೀತಯೇ ರಜತಪೀಠಪುರಾಧಿವಾಸೀ ದೇವೋ
ವಿವೇಶ ಪುರುಷಂ ಶುಭಸೂಚನಾಯ |
ಪ್ರಾಪ್ತೇ ಮಹಾಯ ಮಹಿತಾಯ ಮಹಾಜನೌಘೇ
ಕೋಲಾಹಲೇನ ಸಕುತೂಹಲಿನಿ ಪ್ರವೃತ್ತೇ || ೨.೬ ||

ಆವಿಷ್ಟವಾನಕುಶಲಂ ಪುರುಷಂ ಪ್ರಕೃತ್ಯಾ
ಪ್ರತ್ಯಾಯಯನ್ನಿಹ ಜನಾನ್ ನಿತರಾಮನೃತ್ಯತ್ |
ಉತ್ಪಂಗಕೇತುಶಿಖರೇ ಸ ಕೃತಾಂಗಹಾರೋ
ರಂಗಾಂತರೇ ನಟ ಇವಾಖಿಲವಿಸ್ಮಯಾತ್ಮಾ || ೨.೭ ||

ಆಭಾಷ್ಯ ಸೋಽತ್ರ ಜನತಾಂ ಶಪಥಾನುವಿದ್ಧಂ
ಉಚ್ಚೈರಿದಂ ವಚನಮುದ್ಧೃತದೋರ್ಬಭಾಷೆ |
ಉತ್ಪತ್ಸ್ಯತೇ ಜಗತಿ ವಿಶ್ವಜನೀನವೃತ್ತಿಃ
ವಿಶ್ವಜ್ಞ ಏವ ಭಗವಾನಚಿರಾದಿಹೇತಿ || ೨.೮ ||

ಸದ್ವೀಪವಾರಿನಿಧಿಸಪ್ತಕಭೂತಧಾತ್ರಾ
ಮಧ್ಯೇಽಪಿ ಕರ್ಮಭುವಿ ಭಾರತ ನಾಮ ಖಂಡೇ |
ಕಾಲೇ ಕಲೌ ಸುವಿಮಲಾನ್ವಯಲಬ್ಧಜನ್ಮಾ
ಸನ್ನದ್ಯಗೇಹಕುಲಮೌಲಿಮಣಿದ್ವಿಜೋಽಭೂತ್ || ೨.೯ ||

ವೇದಾದ್ರಿಸದ್ರಜಯಪೀಠಪುರೇಶ್ವರಾಭ್ಯಾಂ
ಗ್ರಾಮೋ ವಿಭೂಷಿತತರಃ ಶಿವರೂಪ್ಯನಾಮಾ |
ಹೇಮಾದ್ರಿರಾಜವಿಭುರಾಜದಿಳಾವೃತಾಭಃ ತಸ್ಯಾ-
ಭವದ್ ಗುರುಗುಣಃ ಖಿಲು ಮೂಲಭೂಮಿಃ || ೨.೧೦ ||

ರಾಮಾಧಿವೇಶಿತಹರಿಸ್ವಸ್ಯಮೌಲಿಮಾಲಾ-
ರಾಜದ್ವಿಮಾನಗಿರಿಶೋಭಿತಮಧ್ಯುವಾಸ |
ಕ್ಷೇತ್ರಂ ಸ ಪಾಜಕಪದಂ ತ್ರಿ ಕುಲೈಕಕೇತುಃ
ಕಂ ಯದ್ ದಧಾತಿ ಸತತಂ ಖಿಲು ವಿಶ್ವಪಾಜಾತ್ || ೨.೧೧ ||

ಅರ್ಥಂ ಕಮಪ್ಯನವಮಂ ಪುರುಷಾರ್ಥ ಹೇತುಂ
ಪುಂಸಾಂ ಪ್ರದಾತುಮುಚಿತಾಮುಚಿತಸ್ವರೂಪಾಮ್ |
ಕನ್ಯಾಂ ಸುವರ್ಣಲಸಿತಾಮಿವ ವೇದವಿದ್ಯಾಂ
ಜಗ್ರಾಹ ವಿಪ್ರವೃಷಭ ಪ್ರತಿಪಾದಿತಾಂ ಸಃ || ೨.೧೨ ||

ರೇಮೇಽಚ್ಛಯೋಪನಿಷದೇವ ಮಹಾವಿವೇಕೋ
ಭಕ್ತ್ಯೇವ ಶುದ್ಧಕರಣಃ ಪರಮಶ್ರಿತಾಽಲಮ್ |
ಮಿಥ್ಯಾಭಿಮಾನರಹಿತಃ ಪರಯೇವ ಮುಕ್ತ್ಯಾ
ಸ್ವಾನಂದಸಂತತಿಕೃತಾ ಸ ತಯಾ ದ್ವಿಜೇಂದ್ರಃ || ೨.೧೩ ||

ತಸ್ಯ ಪ್ರಭೋಶ್ಚರಣಯೋಃ ಕುಲದೇವತಾಯಾಃ
ಭಕ್ತಿಂ ಬಬಂಧ ನಿಜಧರ್ಮರತಃ ಸ ಧೀರಃ |
ವಿಜ್ಞಾತಭಾರತಪುರಾಣಮಹಾರಹಸ್ಯಂ
ಯಂ ಭಟ್ಟ ಇತ್ಯಭಿವದಂತಿ ಜನಾ ವಿನೀತಮ್ || ೨.೧೪ ||

ಗೋವಿಂದಸುಂದರಕಥಾಸುಧಯಾ ಸ ನೃಣಾಂ
ಆನಂದಯನ್ನ ಕಿಲ ಕೇವಲಮಿಂದ್ರಿಯಾಣಿ |
ಕಿಂತು ಪ್ರಭೋ ರಜತಪೀಠಪುರೇ ಪದಾಬ್ಜಂ
ಶ್ರೀವಲ್ಲಭಸ್ಯ ಭಜತಾಮಪಿ ದೈವತಾನಾಮ್ || ೨.೧೫ ||

ಇತ್ಥಂ ಹರೇರ್ಗುಣಕಥಾಸುಧಯಾ ಸುತೃಪ್ತೋ
ನೈರ್ಗುಣ್ಯವಾದಿಷು ಜನೇಷ್ಟಪಿ ಸಾಗ್ರಹೇಷು |
ತತ್ವೇ ಸ ಕಾಲಚಲಧೀರತಿಸಂಶಯಾಲುಃ ಧೀಮಾನ್
ಧಿಯಾ ಶ್ರವಣಶೋಧಿತಯಾ ಪ್ರದಧ್ಯೌ || ೨.೧೬ ||

ತ್ರಾತಾ ಯ ಏವ ನರಕಾತ್ ಸ ಹಿ ಪುತ್ರನಾಮ
ಮುಖ್ಯಾವನಂ ನ ಸುಲಭಂ ಪುರುಷಾದಪೂರ್ಣಾತ್ |
ತಸ್ಮಾತ್ ಸಮಸ್ತವಿದಪತ್ಯಮವದ್ಯಹೀನಂ
ವಿದ್ಯಾಕರಾಕೃತಿ ಲಭೇಮಹಿ ಕೈರುಪಾಯೈಃ || ೨.೧೭ ||

ಪೂರ್ವೇಽಪಿ ಕರ್ದಮಪರಾಶರಪಾಂಡುಮುಖ್ಯಾಃ
ಯತ್ಸೇವಯಾ ಗುಣಗಣಾಢ್ಯಮಪತ್ಯಮಾಪುಃ |
ತಂ ಪೂರ್ಣಷಡ್ಗುಣತನುಂ ಕರುಣಾಮೃತಾಬ್ಧಿಂ
ನಾರಾಯಣಂ ಕುಲಪತಿಂ ಶರಣಂ ವ್ರಜೇಮ || ೨.೧೮ ||

ಇತ್ಥಂ ವಿಚಿಂತ್ಯ ಸ ವಿಚಿಂತ್ಯಮನನ್ಯ ಬಂಧುಃ
ಪ್ರೇಷ್ಯಪ್ರದಂ ರಜತಪೀಠಪುರಾಧಿವಾಸಮ್ |
ಭಕ್ತ್ಯಾ ಭವಾಬ್ಧಿಭಯಭಂಗದಯಾ ಶುಭಾತ್ಮಾ
ಭೇಜೇ ಭುಜಂಗಶಯನಂ ದ್ವಿಷಡಬ್ದಕಾಲಮ್ || ೨.೧೯ ||

ಪತ್ನ್ಯಾ ಸಮಂ ಭಗವತಃ ಸ ಭಜನ್ ಪದಾಬ್ಜಂ
ಭೋಗಾನ್ ಲಘೂನಪಿ ಪುನರ್ಲಘುಯಾಂಚಕಾರ |
ದಾಂತಂ ಸ್ವಯಂ ಚ ಹೃದಯಂ ದಮಯಾಂಚಕಾರ
ಸ್ವಚ್ಛಂ ಚ ದೇಹಮಧಿಕಂ ವಿಮಲೀಚಕಾರ || ೨.೨೦ ||

ತೀವ್ರೈಃ ಪಯೋವ್ರತಮುಖೈವಿಧ ಪ್ರತಾಗ್ರೈಃ
ಚಾಯಾಪತೀ ಗುಣಗಣಾಣವಪುತ್ರಕಾಮೌ |
ಸಂಪೂರ್ಣಪೂರುಷಮತೋಷಯತಾಂ ನಿತಾಂತಂ
ದೇವೇರಿತಾವಿವ ಪುರಾಽದಿತಿಕಶ್ಯಪೌ ತೌ || ೨.೨೧ ||

ನಾಥಸ್ಯ ಭೂರಿಕರುಣಾಸುಧಯಾಽಭಿಷಿಕ್ತೌ
ಶ್ರೀಶ್ರೀಧರಪ್ರತತಿಶಾರಶರೀರಯಷ್ಟೀ |
ಭೂರಿವ್ರತಪ್ರಭವದಿವ್ಯಸುಕಾಂತಿಮಂತೌ
ತೌ ದೇಹಶುದ್ಧಿಮತಿಮಾತ್ರಮಥಾಲಭೇತಾಮ್ || ೨.೨೨ ||

ಕಾಂತಾದೃತೌ ಸಮುಚಿತೇಽಥ ಬಭಾರ ಗರ್ಭಂ
ಸಾ ಭೂಸುರೇಂದ್ರದುಹಿತಾ ಜಗತಾಂ ಹಿತಾಯ |
ಅಚ್ಛಾಂಬರೇವ ರಜನೀ ಪರಿಪೂರಿತಾಶಾ
ಭಾವಿನ್ಯಪಾಸ್ತತಮಸಂ ವಿಧುಮಾದ್ಯಪಕ್ಷಾತ್ || ೨.೨೩ ||

ತಂ ಪೂರ್ವಪಕ್ಷಸಿತಬಿಂಬಮಿವ ಪ್ರವೃದ್ಧಂ
ಯಾವದ್ ದ್ವಿಜೇಂದ್ರವನಿತಾ ಸುಷುಮೇಽತ್ರ ತಾವತ್ |
ಅಂಶೇನ ವಾಯುರವತೀರ್ಯ ಸ ರೂಪ್ಯಪೀಠೇ
ವಿಷ್ಣುಂ ಪ್ರಣಮ್ಯ ಭವನಂ ಪ್ರಯಯೌ ತದೀಯಮ್ || ೨.೨೪ ||

ಸಂಪೂರ್ಣಲಕ್ಷಣಚಣಂ ನವರಾಜಮಾನ
ದ್ವಾರಾಂತರಂ ಪರಮಸುಂದರಮಂದಿರಂ ತತ್ |
ರಾಜೇವ ಸತ್ಪುರವರಂ ಭುವನಾಧಿರಾಜೋ
ನಿಷ್ಕಾಸಯನ್ ಪರಮಸೌ ಭಗವಾನ್ ವಿವೇಶ || ೨.೨೫ ||

ಸಂತುಷ್ಟತಾಂ ಸಕಲಸನ್ನಿಕರೈರಸದ್ಭಿಃ
ಖಿದ್ಯೇತ ವಾಯುರಯಮಾವಿರಭೂತ್ ಪೃಥಿವ್ಯಾಮ್ |
ಆಖ್ಯಾನಿತೀವ ಸುರದುಂದುಭಿಮಂದ್ರನಾದಃ
ಪ್ರಾಶ್ರಾವಿ ಕೌತುಕವಶೈರಿಹ ಮಾನುಷೈಶ್ಚ || ೨.೨೬ ||

ನಾಥಂ ನಿಷೇವ್ಯ ಭವನಾನತಿದೂರಮಾಪ್ತಃ
ಪ್ರಾಚ್ಛೋ ಮಹಪ್ರಕೃತದುಂದುಭಿನಾದಪೂರ್ವಾತ್ |
ಪುತ್ರೋದ್ಭವಶ್ರವಣತೋ ಮಹದಾಪ್ಯ ಸೌಖ್ಯಂ
ಜ್ಞಾನಂ ಪರೋಕ್ಷಪದಮಪ್ಯಮತೇಷ್ಟಹೇತುಮ್ || ೨.೨೭ ||

ಆವಿಶ್ಯ ವೇಷ್ಮ ನಿಜನಂದನಮಿಂದುವಕ್ತ್ರಂ
ಭೂಯೋಽಭಿನಂದ್ಯ ಸ ಮುಕುಂದದಯಾಂ ಪ್ರವಂದ್ಯ |
ಚಾತಸ್ಯ ತಸ್ಯ ಗುಣಚಾತವಹಸ್ಯ ಚಾತ-
ಕರ್ಮಾದಿಕರ್ಮನಿವಹಂ ವಿದಧೇ ಸುಕರ್ಮಾ || ೨.೨೮ ||

ಜ್ಞಾನಾರ್ಥಮೇವ ಯದಭೂದಸುದೇವ ಏಷಃ
ಯದ್ ವಾಸುದೇವಪದಭಕ್ತಿರತಃ ಸದಾಽಸೌ |
ತದ್ ವಾಸುದೇವಪದಮನ್ವವದನ್ ಸುರೇಂದ್ರಾಃ
ತಾತೇನ ಯನ್ನಿಗದಿತಂ ಸುತನಾಮಕರ್ತ್ರಾ || ೨.೨೯ ||

ಪಾತುಂ ಪಯಾಂಸಿ ಶಿಶವೇ ಕಿಲ ಗೋಪ್ರದೋಽಸ್ಮೈ
ಪೂರ್ವಾಲಯಃ ಸ್ವಸುತಸೂನುತಯಾ ಪ್ರಜಾತಃ |
ನಿರ್ವಾಣಹೇತುಮಲಭಿಷ್ಟ ಪರಾತ್ಮವಿದ್ಯಾಂ
ದಾನಂ ಧ್ರುವಂ ಫಲತಿ ಪಾತ್ರಗುಣಾನುಕೂಲ್ಯಾತ್ || ೨.೩೦ ||

ಅತ್ರಸ್ತಮೇವ ಸತತಂ ಪರಿಫುಲ್ಲಚಕ್ಷುಃ
ಕಾಂತ್ಯಾ ವಿಡಂಬಿತನವೇಂದು ಜಗತ್ಯನರ್ಘಮ್ |
ತತ್ ಪುತ್ರರತ್ನಮುಪಗೃಹ್ಯ ಕದಾಚಿದಾಪ್ತಃ
ಸ್ವಸ್ವಾಮಿನೇ ಬುಧ ಉಪಾಯನಮಾರ್ಪಯತ್ ಸಃ || ೨.೩೧ ||

ನತ್ವಾ ಹರಿಂ ರಜತಪೀಠಪುರಾಲಯಂ
ತಂ ಬಾಲಸ್ಯ ಸಂಪದಮನಾಪದಮರ್ಥಯಿತ್ವಾ |
ಸಾಕಂ ಸುತೇನ ಪರಿವಾರಜನಾನ್ವಿತೋಽಸೌ
ಪ್ರಾಯಾನ್ನಿಶೀಢಸಮಯೇ ನಿಜಮೇವ ಧಾಮ || ೨.೩೨ ||

ದೋಷೇಯುಷಾಂ ಸಮಮನೇನ ವನೇಽತಿಭೀಮೇ
ತತ್ಕ್ರೀಡಿತಗ್ರಹ ಇಹೈಕತಮಂ ತುತೋದ |
ಉದ್ವಾಂತರಕ್ತಮವಲೋಕ್ಯ ತಮಭ್ಯಧಾಯಿ
ಕೇನಾಪ್ಯಹೋ ನ ಶಿಶುತುತ್ ಕಥಮೇಷ ಇತ್ಥಮ್ || ೨.೩೩ ||

ಆವಿಶ್ಯ ಪೂರುಷಮುವಾಚ ಮಹಾಗ್ರಹೋಽಸೌ
ಅಸ್ಮದ್ವಿಹಾರಸಮಯೋಪಗತಾನ್ ಸಮಸ್ತಾನ್ |
ಯಚ್ಛಕ್ತಿಗುಪ್ತಿರಹಿತಾನಲಮಸ್ಮಿ ಹಂತುಂ
ಲೋಕೇಶ್ವರಃ ಸ ಬತ ಬಾಲತಮಃ ಕಿಲೇತಿ || ೨.೩೪ ||

ಸ್ತನ್ಯೇನ ಬಾಲಮನುತೋಷ್ಯ ಮುಹುಃ ಸ್ವಧಾವೋ
ಮಾತಾ ಕದಾಚನ ಯಯೌ ವಿರಹಾಸಹಾಽಪಿ |
ವಿಶ್ವಸ್ಯ ವಿಶ್ವಪರಿಪಾಲಕಪಾಲನಾಯ
ಕನ್ಯಾಂ ನಿಜಾಮನುಗುಣಾಂ ಕಿಲ ಭೀರುರೇಷಾ || ೨.೩೫ ||

ಸಾ ಬಾಲಕಂ ಪ್ರರುದಿತಂ ಪರಿಸಾಂತ್ವಯಂತೀ
ಮುಗ್ಧಾಕ್ಷರೇಣ ವಚಸಾಽನುನಿನಾಯ ಮುಗ್ಧಾ |
ಮಾ ತಾತ ತಾತ ಸುಮುಖೇತಿ ಪುನಃ ಪ್ರರೋದೀಃ
ಮಾತಾ ತನೋತಿ ರುಚಿತಂ ತ್ವರಿತಂ ತವೇತಿ || ೨.೩೬ ||

ರೋದೇ ಕ್ರಿಯಾಸಮಭಿಹಾರತ ಏವ ವೃತ್ತೇ
ಪೋತಸ್ಯ ಮಾತರಿ ಚಿರಾದಪಿ ನಾಽಗತಾಯಾಮ್ |
ಜಗ್ರಹ ಬಾಲಮಥ ಚೈಕ್ಷತ ಮಾತೃಮಾರ್ಗಂ
ಸಾಽಪಿ ಕ್ರಿಯಾಸಮಭಿಹಾರತ ಏವ ಬಾಲಾ || ೨.೩೭ ||

ಕರ್ತವ್ಯಮೌಢ್ಯಮಭಿಪದ್ಯ ನಿರೂಪ್ಯ ಸಾ ತಂ
ಪ್ರಾಭೋಜಯತ್ ಖಿಲು ಕುಲಸ್ಥಕುಲಂ ಪ್ರಪಕ್ಷಂ |
ಶೀತಂ ಪಯೋಽಪಿ ಸತತಂ ಪರಿಪಾಯಯಂತೀ
ಯಸ್ಯೋಷ್ಣರೋಗಮತಿವೇಲಮಶಂಕತಾಂಬಾ || ೨.೩೮ ||

ನೂನಂ ಪಿಪಾಸುರತಿರೋದಿತಿ ಹಂತ ಬಾಲೋ
ಧಿಙ್ ಮಾಂ ದಯಾವಿರಹಿತಾಂ ಪರಕೃತ್ಯಸಕ್ತಾಮ್ |
ಇತ್ಯಾಕುಲಾ ಗೃಹಮುಪೇತ್ಯ ತದಾ ಪ್ರಸನ್ನಂ
ಪೂರ್ಣೋದರಂ ಸುತಮವೈಕ್ಷತ ವಿಪ್ರಪತ್ನೀ || ೨.೩೯ ||

ಪೃಷ್ಟ್ವಾಽವಗಮ್ಯ ಸಕಲಂ ಚ ತತಃ ಪ್ರವೃತ್ತಂ
ಯೂನಾಂ ಚ ದುಸ್ಸಹಮಿದಂ ಶಿಶುನೋಪಭುಕ್ತಮ್ |
ಇತ್ಥಂ ವಿಚಿಂತ್ಯ ತನಯಾಂ ಬಹು ಭತ್ಸಯಂತ್ಯಾ
ಭೀತಂ ತಯೋತ ಕುಪಿತಂ ಮನಸಾಽನುತಪ್ತಮ್ || ೨.೪೦ ||

ಆರೋಗ್ಯಶಾಲಿನಿ ತದಾಽಪಿ ಪುರೇವಪುತ್ರೇ
ವಿಸ್ಮೀರತಾಮುಪಜಗಾಮ ಜನನ್ಯಮುಷ್ಯ |
ಯಸ್ಯ ತ್ರಿಲೋಕಜನನೀ ಜನನೀ ವಿಷೇಽಪಿ
ಪೀತೇ ನ ವಿಸ್ಮಯಮವಾಪ ಸಮಸ್ತಶಕ್ತೀಃ || ೨.೪೧ ||

ಸ್ತನ್ಯಂ ಮುಹುಃ ಕಿಲ ದದೌ ಜನನೀ ಗೃಹೀತ್ವಾ
ಕ್ಷೇಮಾಯ ತಂ ಕಿಲ ದಧಜ್ಜನಕೋ ಜಜಾಪ |
ಅನ್ಯೋ ಜನೋಽಪಿ ಕಿಲ ಲಾಳಯತಿ ಸ್ಮ ಕಿಂತು
ಸರ್ವೋಽಪಿ ತನ್ಮುಖಿಸುಹಾಸರಸಾಯನೋತ್ಕಃ || ೨.೪೨ ||

ದೇವಾದಿಸದ್ಭಿರನುಪಾಲಿತಯಾಽಽದರೇಣ
ದೇವ್ಯಾಽಽತ್ಮನೇವ ವಿಲಸತ್ಪದಯಾ ನಿತಾಂತಮ್ |
ಅವ್ಯಕ್ತಯಾ ಪ್ರಥಮತೋ ವದನೇಽಸ್ಯ ವಾಣ್ಯಾ
ಶಾಲೀನಯೇವ ಭುವನಾರ್ಚಿತಯಾ ವಿಜಹ್ರೇ || ೨.೪೩ ||

ಪ್ರಾಗ್ಗಿಂಖಣಂ ಸ್ವಯಮಥ ಸ್ಥಿತಿಮೇಷ
ಚಕ್ರೇ ಪಶ್ಚಾದ್ ಗತಿಂ ಪರಿಚಯೇನ ಕಿಲ ಕ್ರಮೇಣ |
ವಿಶ್ವಸ್ಯ ಚೇಷ್ಟಿತಮಹೋ ಯದನುಗ್ರಹೇಣ
ಸರ್ವಂ ತದಸ್ಯ ಪವನಸ್ಯ ವಿಡಂಬನಂ ಹಿ || ೨.೪೪ ||

ಪುಚ್ಛಾಂತಮಚ್ಛಮವಲಂಬ್ಯ ಕದಾಚಿದೇಷ
ಪ್ರಾತರ್ವ್ರಜಾದ್ ವ್ರಜತ ಏವ ನಿಜರ್ಷಭಸ್ಯ |
ಪ್ರಾಯಾತ್ ಪ್ರಿಯಸ್ಯ ಸಹಸಾ ಸ್ವಜನ್ಮರದೃಷ್ಟೋ
ನಾನಾವನೇಷು ಚರತಶ್ಚರತಸ್ತೌಣಾನಿ || ೨.೪೫ ||

ಉತ್ತುಂಗಶೃಂಗಲಸಿತಸ್ಯ ಮಹಿಷ್ಮಮೂರ್ತೇಃ
ಪಾದಾವೃತಾವನಿತಳಸ್ಯ ಸುರಂದ್ರಕಸ್ಯ |
ಆಶ್ರಿತ್ಯ ತಸ್ಯ ಶುಶುಭೇಽವಯವೈಕದೇಶಂ
ಬಾಲೋ ದಿವಾಕರ ಇವೋದಯಪರ್ವತಸ್ಯ || ೨.೪೬ ||

ಲೀಲಾಂ ಕರೋತಿ ನು ಗೃಹಾಂತರಗೋ ನು ಬಾಲಃ
ಕೂಪಾಂತರೇ ನು ಪತಿತಃ ಪ್ರಕೃತಿಸ್ವತಂತ್ರಃ |
ಇತ್ಥಂ ವಿಚಿಂತ್ಯ ಸ ಮುಹುಃ ಸ್ವಜನೋ ವಿಮೃಗ್ಯ
ಹಂತಾನವೇಕ್ಷ್ಯ ತನಯಂ ಹೃದಿ ತಾಪಮಾಪ || ೨.೪೭ ||

ಬಾಲಸ್ಯ ಬಾಲಪರಿಲಂಬನಗೋಚರಂ ತದ್
ವ್ಯಶ್ವಸ್ಯತಾಪಿ ವಚನಂ ವನಗೋಚರೋಕ್ತಮ್ |
ಯತ್ ಸಾಯಮೈಕ್ಷತ ಜನಃ ಶಿಶುಮಾವ್ರಜಂತಮ್
ಏಕಾಬ್ದಕಂ ವೃಷಭಬಾಲಕೃತಾವಲಂಬಮ್ || ೨.೪೮ ||

ಚಿಂತಾಮಣೀಂದ್ರಮಿವ ಚಿಂತಿತದಂ ದರಿದ್ರೋ
ವಿಜ್ಞಾನಮಾರ್ಗಮಿವ ವಿಷ್ಣುಪರಂ ಮುಮುಕ್ಷುಃ |
ನಷ್ಟಂ ಚ ನಂದನಮಿತಿ ಸ್ವಜನೋಽಸ್ಯ ಲಬ್ಧ್ವಾ
ನಾಥಸ್ಯ ತಸ್ಯ ತಮನುಗ್ರಹಮೇವ ಮೇನೇ || ೨.೪೯ ||

ಲೀಲಾವಸಾನಸಮಯೇ ಸಹಸಾ ಕದಾಚಿದ್
ಆಯೋಽಮುನಾಽಭ್ಯವಹೃತಿಂ ಪ್ರತಿ ಚೋದ್ಯಮಾನಃ |
ರೋದ್ಧೈಷ ನೋಽಸ್ಮಿ ಧನಿಕೋ ವೃಷವಿಕ್ರಯೀತಿ
ಪ್ರೋವಾಚ ನಂದನಮುಖೇಂದುಮವೇಕ್ಷ್ಯ ಮಂದಮ್ || ೨.೫೦ ||

ಲೀಲಾಕರೇಣ ಸ ಕರೇಣ ಸುಕೋಮಲೇನ
ಬೀಜಾಂತರಾಣಿ ಕಿಲ ಕಾನಿಚಿದಾಶು ತಸ್ಮೈ |
ಸ್ಮಿತ್ವಾಽರ್ಭಕೋಽಭಿಮತನಿಷ್ಕಪದೇ ಯದಾಽದಾ-
ದಾದತ್ತ ತಾನಿ ಧನಿಕೋ ಬಹುಮಾನಪೂರ್ವಮ್ || ೨.೫೧ ||

ಲಬ್ಧಂ ಸುತಾದಿತಿ ವದನ್ ದ್ವಿಜಪುಂಗವೇನ
ಕಾಲಾಂತರೇ ನಿಜಧನೇ ಪ್ರತಿದಿಸ್ಸಿತೇಽಪಿ |
ಸಾಕ್ಷಾದಮಾನವನವಾಕ್ಯತಿತಃ ಸ ಲೇಭೇ
ಬೀಜಚ್ಛಲೇನ ಪುರುಷಾರ್ಥಮಹೋ ವಿಶಿಷ್ಟಮ್ || ೨.೫೨ ||

ವಾಸುದೇವಮಿಹ ವಾಸುದೇವತಾ ಸತ್ಯಲಾಮಭಿನನಂದ ತಂ ಜನಃ |
ವಾಸುದೇವಮಿತಿ ವಾಸುದೇವಸನ್ನಾಮಕಂ ವಿವಿಧಲೀಲಮರ್ಭಕಮ್ || ೨.೫೩ ||

ಇತಿ ವಿಹರತಿ ಮಹ್ಯಾಂ ವಿಷ್ಣುದಾಸೇಽಪಿ ಗೂಢೇ
ಸಮಜನಿ ಸುಜನಾನಾಂ ಚಿತ್ತಮಾನಂದಪೂರ್ಣಮ್ |
ಉದಯತಿ ಘನಮಾಲಾಲೀನಭಾನೌ ಚ ಭಾನೌ
ನನು ಜನನಯನಾಬ್ಜೈರ್ಲಭ್ಯತೇಽಲಂ ವಿಕಾಸಃ || ೨.೫೪ ||

|| ಇತಿ ಶ್ರೀಮತ್ಕವಿಕುಲತಿಲಕ ತ್ರಿವಿಕ್ರಮಪಂಡಿತಾಚಾರ್ಯಸುತ
ನಾರಾಯಣಪಂಡಿತಾಚಾರ್ಯವಿರಚಿತೇ ಶ್ರೀಮತ್ಸುಮಧ್ವವಿಜಯೇ
ಮಹಾಕಾವ್ಯೇ ಆನಂದಾಂಕೇ ದ್ವಿತೀಯಃ ಸರ್ಗಃ ||

೩. ತೃತೀಯಃ ಸರ್ಗಃ

ಅಥ ಕದಾಚನ ಸುಂದರನಂದನಸ್ಮಿತಮುಖೇಂದುದೃಶಾಂ ದಯಿತೌ ನೃಣಾಮ್ |
ಮಹಮತೋ ನಿಜಬಂಧುಮುದೇ ಮುದಾ ಪ್ರಯಯತುಃ ಸ್ವಜನ್ಯೈಃ ಸಹ ದಂಪತೀ || ೩.೧ ||

ಸ್ವಜನತಾಪಗಮಾಗಮಸಂಗಮಪ್ರತಿಸಭಾಜಿತಪೂರ್ವಕಸಂಭ್ರಮೇ |
ಅವಿದುಷೀ ಜನನೀತಿ ಸ ಬಾಲಕಃ ಶರಣತೋ ರಣತೋ ನಿರಗಾನ್ನಭಿಃ || ೩.೨ ||

ಕ್ಷ ನು ಯಿಯಾಸಸಿ ತಾತ ನ ಸಾಂಪ್ರತಂ ಸ್ವಜನಸಂತ್ಯಜನಂ ತವ ಸಾಂಪ್ರತಮ್ |
ಇತಿ ವಿಭುಃ ಪಥಿಕೈರುದಿತೋ ವ್ರಜನ್ ಸ್ಮಿತಮನಾಕುಲಮುತ್ತರಮಾತನೋತ್ || ೩.೩ ||

ತ್ವರಿತಮೇತ್ಯ ಸ ಕಾನನದೇವತಾಸದನಮತ್ರ ನನಾಮ ರಮಾಪತಿಮ್ |
ಅಪಿ ತತಃ ಪ್ರಗತೋ ಲಘು ನಾಳಿಕೇಯುಪಪದಾಂತರಸದೃಗತಂ ಚ ತಮ್ || ೩.೪ ||

ನಳಿನನಾಭನಿಭಾಲನಸಂಮದಾಗಮವಿಕಸ್ವರಭಾಸ್ವರಲೋಚನಃ |
ಜನಮನೋನಯನಾಂಬುಜಭಾಸ್ಕರೋ ರಜತಪೀಠಪುರಂ ಪ್ರಯಯಾವಸೌ || ೩.೫ ||

ಸುಹಯಮೇಧಗಣಾತಿಶಯಾಲವೋ ಹರಿನಮಸ್ಯುತಯಃ ಸುಕೃತಾ ಇಮಾಃ |
ಇತಿ ಸುರೈರಪಿ ಭೂಸುರಮಂಡಲೈಃ ಸಮನಮತ್ ಸ ಸವಿಸ್ಮಯಮೀಕ್ಷಿತಃ || ೩.೬ ||

ನ ಹಿ ಹರಿಂ ಸತತಂ ನ ನಮತ್ಯಸೌ ನ ಚ ನ ಪಶ್ಯತಿ ನಾಪಿ ನ ವಂದತೇ |
ಅಪಿ ತಥೇತಿ ವಿಧಾಯ ವಿಶೇಷತಃ ಸ ನನು ಸಾಧುಜನಾನ್ ಸಮಶಿಕ್ಷಯತ್ || ೩.೭ ||

ಅನವಲೋಕ್ಯ ಸುತಂ ಸುತವತ್ಸಲೋ ಮೃಗಯತೇ ಸ್ಮ ಮಹೀಸುರಪುಂಗವಃ |
ಮುಹುರಪೃಚ್ಛದಮುಷ್ಯ ಗತಿಂ ನರಾನ್ ಪಥಿ ಪಥಿ ಪ್ರಗತೋನುಪದಂ ದ್ರುತಮ್ || ೩.೮ ||

ಜನಸದಾಗತಿಸೂಚಿತವರ್ತನಾ ಪ್ರತಿಪದಂ ವ್ರಜತಾ ಪರಯಾ ತೃಷಾ |
ದ್ವಿಜಮಹಾಮಧುಪೇನ ಮನೋಹರಂ ಸ್ಮಿತಮಲಾಭಿ ಸುತಾನನವಾರಿಜಮ್ || ೩.೯ ||

ವಿರಹದೂನತಯೋದ್ಗಮನೋನ್ಮುಖಂ ನೃರುಣದಶ್ಚ ಪುರಾ ಸ ಯಯೋದ್ಯೋಶೋಃ |
ಅಥ ತಯೋಃ ಪ್ರಮದೋತ್ಥಿತಮಪ್ಯದಃ ಪ್ರತಿನಿರುದ್ಧ್ಯ ಗಿರಂ ಗುರುರಬ್ರವೀತ್ || ೩.೧೦ ||

ಶ್ರೀ ಸುಮಧ್ವವಿಜಯಃ

ಅಯಿ ಸುತೇದಮುದಾಹರ ತತ್ವತೋ ನನು ಸಮಾಗತವಾನಸಿ ಸಾಂಪ್ರತಮ್ |
ಸ್ವಜನತಾರಹಿತಸ್ಯ ತು ಕೋಽತ್ರ ತೇ ಸಹಚರೋಽರ್ಭಕ ದೀರ್ಘತಮೇ ಪಥಿ || ೩.೧೧ ||

ಜನಕವಾಚಮಿಮಾಮವಧಾರಯನ್ ಕಳಮುದಾಹರದಂಬುರುಹೇಕ್ಷಣಃ |
ಸ್ವಪದಮಾವ್ರಜತೋ ವ್ರಜತೋಽಪ್ಯತೋ ನನು ಸಖಾ ಮಮ ಕಾನನಗೋ ವಿಭುಃ || ೩.೧೨ ||

ತದಿರಾಯತನಾತ್ತು ಯದಾಽಗಮಂ ಕೃತರತಿಃ ಖಿಲು ತತ್ರ ಹರಿಃ ಸಖಾ
ಅಹಮಿಹಾಪಿ ಮಹೇಂದ್ರದಿಗಾಲಯಂ ಪ್ರಣತವಾನುತ ಯಾವದಧೀಶ್ವರಮ್ || ೩.೧೩ ||

ಅಪಿ ತತೋಽಹಮುಪೇತ್ಯ ಸಹಾಮುನಾ ಭಗವತೇಽತ್ರ ಸತೇ ಪ್ರಣತಿಂ ವ್ಯಧಾಮ್ |
ಇತಿ ನಿಗದ್ಯ ವಿಭಾತಿ ಶಿಶುಃ ಸ್ಮೃ ವಿಸ್ಮಿತಸಭಾಜನಚೀರ್ಣಸಭಾಜನಃ || ೩.೧೪ ||

ವಿರಹಿತಸ್ವಜನಂ ಚರಣಪ್ರಿಯಂ ವಿವಿಧಭೂತಭಯಂಕರವತ್ಕೃನಿ |
ಅಯಿ ಕೃಪಾಲಯ ಪಾಲಯ ಬಾಲಕಂ ಲಘುಶುಭಸ್ಯ ಮಮೇತ್ಯನಮದ್ ದ್ವಿಜಃ || ೩.೧೫ ||

ತಮುಪಗೃಹ್ಯ ಸುತಂ ಸುತಪೋನಿಧಿಃ ಗೃಹಮಸೌ ಗೃಹಿಣೀಸಹಿತೋ ಯಯೌ |
ಉದಯತೀತಿ ಹಿ ಬಾಲದಿವಾಕರೇ ಸ್ಮಿತಮಭೂತ್ ಸುಜನಾನನವಾರಿಜಮ್ || ೩.೧೬ ||

ವರವಿಮಾನಗಿರಾವಪಿ ಚಂಡಿಕಾ ಶಿಶುಮಹೋ ಜನನೀ ತಮಲಾಳಯತ್ |
ಅಪರಧಾ ಪರಿತುಷ್ಟಮನಾಃ ಕಥಂ ಚಿರಮಿಹೈಷ ವಸೇದ್ ವಿಸಹಾಯಕಃ || ೩.೧೭ ||

ಸಕಲಶಬ್ದಮಯೀ ಚ ಸರಸ್ವತೀ ಸತತಮಾನಮತಿ ಸ್ವಯಮೇವ ಯಮ್ |
ದ್ವಿಜವರೋಽಥ ಕದಾಚನ ಮಾತೃಕಾಃ ಕಿಲ ಸುತಂ ಪರಿಚಾಯಯತಿ ಸ್ಮೃತಮ್ || ೩.೧೮ ||

ಲಿಪಿಕುಲಂ ನನು ತಾತ ಗತೇ ದಿನೇ ಲಿಖಿತಮೇವ ಪುನರ್ಲಿಖಿತಂ ಕುತಃ |
ಇತಿ ನಿಜಪ್ರತಿಭಾಗುಣಭಾವಿತಂ ಹರಿಪದಸ್ಯ ವಚಸ್ತಮನಂದಯತ್ || ೩.೧೯ ||

ಶಿಶುರಸೌ ಪ್ರತಿಭಾಂಬುಧಿರಿತ್ಯಲಂ ಜನಮನೋವಚನಗ್ರಹಪೀಡನಾ |
ನ ಭವತಾದಿತಿ ತಂ ವಿಜನಸ್ಥಲೇ ಸ್ವತನಯಂ ಸಮಶಿಕ್ಷಯದೇಷಕಃ || ೩.೨೦ ||

ಮಹವತಾ ಸ್ವಜನೇನ ಸಮೀರಿತಸ್ವಜನನೀಸಹಿತೇನ ಕದಾಚನ |
ರುಚಿರವಾಚನಯಾಽರ್ಚಿತವಾಕ್ಪಿಯಾ ಪ್ರತಿಯಯೇ ಪ್ರಭುಣಾ ಘೃತವಲ್ಲಭಿ || ೩.೨೧ ||

ಶ್ರೀ ಸುಮಧ್ವವಿಜಯಃ

ಪರಿಷದಾ ನಿತರಾಂ ಪರಿವಾರಿತಃ ಶಿವಪದಃ ಕಿಲ ಧೌತಪಟೋದ್ಭವಃ |
ಇಹ ಕಥಾಂ ಕಥಯನ್ ದದೃಶೇ ತತಃ ಪೃಥುಧಿಯಾ ಪೃಥುಕಾಕೃತಿನಾಮುನಾ || ೩.೨೨ ||

ಇದಮುವಾಚ ವಿಚಾರವಿಚಕ್ಷಣಃ ಶುಚಿ ವಚಃ ಶನಕೈಃ ಸ ಜನಾಂತರೇ |
ಅಪರಥಾ ಕಥಿತಂ ಕಥಕ ತ್ವಯಾ ನನು ಮತಾನ್ಮಹತಾಮಿತಿ ಸಸ್ಮಿತಮ್ || ೩.೨೩ ||

ಅಗಣಯನ್ನ ಶಿವಂ ಜನತಾ ತದಾ ಸವಚನೇ ವಸುದೇವಸುತಾಹ್ವಯೇ |
ಮುಖರಮಿಚ್ಛತಿ ಕೋ ಮೃಗಧೂರ್ತಕಂ ಪ್ರಕೃತ ಹುಂಕೃತ ಸಿಂಹ ಶಿಶೌ ಸತಿ || ೩.೨೪ ||

ಅಥ ಕಥಂ ಕಥಯೇತಿ ತದಾ ಜನೇ ಗದಿತವತ್ಯುಚಿತಾರ್ಥಮುದಾಹರನ್ |
ಸ ಸಮಲಾಳ್ಯತ ವಿಸ್ಮಯೀಭಿರ್ನರೈಃ ಅಪಿ ಸುರೈರ್ವಿಜಯಾಂಕುರಪೂಜಕೈಃ || ೩.೨೫ ||

ಸ ಜನನೀಸಹಿತೋ ಜನಕಂ ಗೃಹೇ ಪ್ರಗತವಾಂಸ್ತಮುದಂತಮವೇದಯತ್ |
ನಿಗದ ತಾತ ಶಿವಃ ಕಥಕಃ ಸ ಕಿಂ ವಿತಥಗೀರಥವಾಹಮಿತಿರಯನ್ || ೩.೨೬ ||

ನನು ಸುತಾವಿತಥಂ ಕಥಿತಂ ತ್ವಯೇತ್ಯಮುದೀರ್ಯ ಸವಿಸ್ಮಯಮಸ್ಮರತ್ |
ಪ್ರಕೃತಿತಃ ಕೃತಿತಾ ಖಿಲು ಮೇ ಶಿಶೋಃ ಮದಧಿನಾಥದಯೋದಯಜೇತ್ಯಸೌ || ೩.೨೭ ||

ಕಥಯತಾಂ ಪ್ರಥಮೇ ಕಥಯತ್ಯಲಂ ಸ್ವಜನಕೇ ಜನಸಂಘವೃತ್ತೇ ಕಥಾಮ್ |
ಸಕಲಲೋಕಮನೋನಯನೋತ್ಸವಃ ಚತುರಥೀಃ ಸ ಕದಾಚಿದವಾಚಯತ್ || ೩.೨೮ ||

ವಿವಿಧಶಾಖಿಪದಾರ್ಥನಿವೇದನೇ ಲಿಕುಚನಾಮ್ನೀ ತದಾಽನುದಿತಾರ್ಥಕೇ |
ಕಿಮಿತಿ ತಾತ ತದರ್ಥಮವರ್ಣಯನ್ ಕಥಯಸೀತಿ ಶನೈರಯಮಬ್ರವೀತ್ || ೩.೨೯ ||

ಅವದತೀತಿ ಪಿತರ್ಯಪಿ ಚೋದಿತೇ ಪ್ರತಿಬುಭುತ್ಸುಷು ತತ್ರ ಜನೇಷ್ಟಪಿ
ಅಯಮುದೀರ್ಯ ತದರ್ಥಮವಾಪ್ತವಾನ್ ಪರಿಷದೋ ಹ್ಯಸಮಾನಸುಮಾನನಾಮ್ || ೩.೩೦ ||

ಬಹುವಿಧೈಶ್ಚರಿತ್ಯೈರಿತಿ ಚಾರುಭಿಃ ಸಕಲಲೋಕಕುತೂಹಲಕಾರಿಣಮ್ |
ದ್ವಿಜವರೇಣ ವಯಸ್ಯುಚಿತೇ ಸ್ಥಿತಂ ತಮುಪನೇತುಮನೇನ ದಧೇ ಮನಃ || ೩.೩೧ ||

ಸಮುಚಿತಗ್ರಹಯೋಗಗುಣಾನ್ವಿತಂ ಸಮವಧಾರ್ಯ ಮುಹೂರ್ತಮದೂಷಣಮ್ |
ಪ್ರಣಯಬಂಧುರಬಾಂಧವವಾನಸೌ ದ್ವಿಜಕುಲಾಕುಲಮುತ್ಸವಮಾತನೋತ್ || ೩.೩೨ ||

ಶ್ರೀ ಸುಮಧ್ವವಿಜಯಃ

ವಿವಿಧವೇದತಯಾ ವಿಜಿಹೀರ್ಷವೋ ವದನರಂಗಪದೇಸ್ಯ ಚಿರಾಯ ಯಾಃ |
ಸುರವರಪ್ರಮದಾ ಅಪಿ ಸಪ್ತಿಯಾ ಅಭಿನನಂದುರಹೋ ವಿಯತೋ ಮಹಮ್ || ೩.೩೩ ||

ವಿಹಿತಸಾಧನಸಾಧಿತಸತ್ತ್ವಿಯೋಜ್ವಲನಮುಜ್ಜ್ವಲಧೀರ್ಜ್ವಲಯನ್ನಯಮ್ |
ಉಪನಿನಾಯ ಸುತಂ ಸುಕುಮಾರಕಂ ಕುಶಲಿನಂ ಕುಶಲೀಕೃತಶೀರ್ಷಕಮ್ || ೩.೩೪ ||

ಪರಿಚರಾಗ್ನಿಗುರೂ ಚರಿತವ್ರತಃ ಸುಚರಣಃ ಪಠ ಸಾಧು ಸದಾಗಮಾನ್ |
ಇತಿ ಗುರೋಸ್ತ್ರಿಜಗದ್ಗುರುಶಿಕ್ಷಣೇ ಸ್ಫುಟಮಹಾಸಿ ಸುರೈಃ ಕೃತಸಾಕ್ಷಿಭಿಃ || ೩.೩೫ ||

ಜಿತಕುಮಾರಗುಣಂ ಸುಕುಮಾರಕಂ ನಿಜಕುಮಾರಮವೇಕ್ಷ್ಯ ನಿರಂತರಮ್ |
ಸಮುಚಿತಾಚರಣೇ ಚತುರಂ ಸ್ವತಃ ಕ್ಷಿತಿ ಸುರೋ ಮುದಮಾಯತ ಶಿಕ್ಷಯನ್ || ೩.೩೬ ||

ಸಪಟಖಂಡಮಕಿಂಚನವತ್ ಕ್ವಚಿತ್ ಸ್ವವಿಭವಾನುಚಿತಂ ಚರಣಾದಿಕಮ್ |
ಭುವನಭರ್ತುರಹೋ ಸ್ವನಿಗೂಹನಂ ಸುರಸಭಾಸು ಕುತೂಹಲಮಾತನೋತ್ || ೩.೩೭ ||

ಅವಿರಳೈರ್ಗರಳೋಷ್ಣಭಿರಾಕುಲೀ ಕೃತಸಮಸ್ತಜನೋ ವಿಚಚಾರ ಯಃ |
ಕ್ಷಚಿದಮುಂ ನಿಜಘಾಂಸುರಶಾಂತಿಮಾನುಪಸರ್ಪ ಸ ಸರ್ಪ ಮಯೋಽಸುರಃ || ೩.೩೮ ||

ತ್ವರಿತಮುದ್ಯತವಿಸ್ತೃತಮಸ್ತಕಃ ಪ್ರತಿದದಂಶ ಯದೈನಮವಿಕ್ಷತಮ್ |
ಪ್ರಭುಪದಾರುಣಚಾರುತರಾಂಗುಲೀವಿಹೃತಿಪಿಷ್ಟತನುಃ ಪ್ರತತಾಮ ಸಃ || ೩.೩೯ ||

ಗರುಡತುಂಡಮಿವ ಪ್ರತಿಪನ್ನವಾನ್ ದ್ವಿಜಕುಮಾರಪದಂ ಸ ಮಮಾರ ಚ |
ಸಮುಚಿತಂ ಚರಿತಂ ಮಹತಾಮಿದಂ ಸುಮನಸೋ ಮನಸೇಷ್ಟಮಪೂಜಯನ್ || ೩.೪೦ ||

ಗಿರಿಶಗುರ್ವಮರೇಂದ್ರಮುಖೈಶ್ಚ ಯಚ್ಚರಣರೇಣುರಧಾರಿ ಸುರೇಶ್ವರೈಃ |
ಕ್ಷಿತಿ ಸುರಾಂಘ್ರೈ ಭಿವಂದನಪೂರ್ವಕಂ ಸ ವಿದಧೇಽಧ್ಯಯನಂ ಭಲಮಾನುಷಃ || ೩.೪೧ ||

ಕರತಳೇ ಖಿಲು ಕಂದುಕವತ್ ಸದಾ ಸಕಲಯಾ ಕಲಯಾ ಸಹ ವಿದ್ಯಯಾ |
ಅರಿಧರೇಣ ಸಮಂ ಸ್ಫುರಿತಂ ಗುರೋಃ ಮನಸಿ ತಸ್ಯ ವಿಡಂಬಯತೋ ಜನಾನ್ || ೩.೪೨ ||

ಅನಧಿಕೈರಧಿಕೈಶ್ಚ ವಯಸ್ಯಥೋ ಬಹುಭಿರಧ್ಯಯನೋಪರಮಾಂತರೇ |
ಅನಿಕಟೇ ವಟುಭಿಃ ಪಟುಭಿರ್ಗುರೋಃ ಸ ವಿಜಹಾರ ಸುಖೀ ಸಖಿಭಿಃ ಸಮಮ್ || ೩.೪೩ ||

ಶ್ರೀ ಸುಮಧ್ವವಿಜಯಃ

ಪದಮುದೀರ್ಯ ಜವೇನ ಯಿಯಾಸಿತಂ ದ್ರುತಸಖಿಷ್ಟಭವತ್ ಸ ಪುರಸ್ಸರಃ |
ಅಯಮಯತ್ನತಯೇತಿ ನ ವಿಸ್ಮಯೋ ನನು ಮನೋಜವಜಿತ್ ಪವನೋಽಸಕೌ || ೩.೪೪ ||

ಪ್ಲವನತೇಜಸಿ ಹಂತ ನ ಕೇವಲಂ ವಿಜಿತವಾನ್ ಸ ತದಾ ಸಕಲಾನ್ ಜನಾನ್ |
ಪ್ರಭುನಿದೇಶಕರೋ ಹನುಮತ್ ತನೌ ನನು ಜಿಗಾಯ ಸ ವಾಲಿಸುತಾದಿಕಾನ್ || ೩.೪೫ ||

ಜಲವಿಹಾರಪರಾಜಯಿಭಿಃ ಸ್ಪೃಧಾ ಸಖಿಭಿರೀರಿತವಾರಿಪರಿಶ್ರಿತಮ್ |
ವದನಮಾಕುಲಲೋಚನಮಾದಧೆ ಸ್ಮಿತಮಮುಷ್ಯ ಹಿ ಕಂಚನ ವಿಭ್ರಮಮ್ || ೩.೪೬ ||

ಸ ಶನಕೈರ್ಬಲಿನೋ ಯುಗಪದ್ಗತಾನ್ ಪ್ರವಿಹೃತೇಷು ಸಖೀನ್ ನಿರಪಾತಯತ್ |
ಅಶನಕೈರ್ಯುಗಪತ್ ಪ್ರಕೃತಾಹವಾನ್ ಸಹಸಿತೋ ದ್ವಿಜಸೂನುರಯತ್ನವಾನ್ || ೩.೪೭ ||

ಗ್ರಹಣ ನಿಗ್ರಹಣೇ ಗ್ರಹಣೇ ದೃಢೇ ಗುರುಭರೋದ್ಧರಣಾದಿವಿಧೌ ಪಟೌ |
ಇಹ ವಿಭಾವುಪಚಾರಧಿಯಾ ನೃಣಾಂ ಋತಮಯಂ ನನು ಭೀಮ ಇತೀರಿತಮ್ || ೩.೪೮ ||

ವಿಹರತೀತಿ ಪಠತ್ಯಪಿ ನ ಸ್ಫುಟಂ ಸ್ವಗೃಹಗಾಮಿನಿ ಚಾದ್ರುತಮಾಯತಿ |
ಪರಿತುತೋಷ ನ ತತ್ರ ಜಗದ್ಗುರೌ ಸ ಕಿಲ ಪೂಗವನಾನ್ವಯಜೋ ದ್ವಿಜಃ || ೩.೪೯ ||

ಅಥ ಕದಾಚನ ಸೋಽಧ್ಯಯನಾಂತರೇ ತಮವದತ್ ಕುಪಿತೋಽನ್ಯಮನಸ್ವಿನಮ್ |
ಪಠಸಿ ನೊ ಶಠ ತೇ ಸಖಿಭಿಃ ಸಮಂ ಕಿಮಿತಿ ನಿತ್ಯಮುದಾಸಿತಧೀರಿತಿ || ೩.೫೦ ||

ಗುಣನಿಕಾ ಚರಣಾದಿಕಗೋಚರಾ ನ ಮಮ ಹೃದ್ವಯಿತೇತ್ಯದಿತೇಽಮುನಾ |
ವದ ವಿಶಾರದವಾದ ಯಥೇಷ್ಟಿತಂ ತ್ವಮುಪರೀತ್ಯವದದ್ಧರಣೀಸುರಃ || ೩.೫೧ ||

ಸಕಲಲಕ್ಷಣಶಿಕ್ಷಣಮೂಲಭೂಃ ಶ್ರುತಿಸಮಾಮನನಂ ಸ್ಥಲನೋಜ್ಜಿತಮ್ |
ನ ಖಿಲು ಕೇವಲಮಸ್ಯ ಗುರೋರ್ವ್ಯಧಾತ್ ಸುಮನಸಾಮಪಿ ತತ್ರ ಕುತೂಹಲಮ್ || ೩.೫೨ ||

ಪ್ರಿಯವಯಸ್ಯಶಿರೋಗುರುವೇದನಾಂ ಅಶಮಯತ್ ಸಹಜಾಮಪಿ ದುಸ್ಸಹಾಮ್ |
ಸ ವಿಪಿನಿ ವಿಜನಿ ಮುಖವಾಯುನಾ ಶ್ರವಣ ಗೋಚರಿತೇನ ಕದಾಚನ || ೩.೫೩ ||

ಅಧಿಗತೋಪನಿಷಚ್ಚ ಸಕೃಚ್ಛೃತಾ ಪ್ರಕಟಭಾಗವತೀತಿ ನ ವಿಸ್ಮಯಃ |
ಅಧಿಗತಾ ನನು ಜಾತ್ವಪಿ ನ ಶ್ರುತಾಃ ಪ್ರತಿಭಯಾ ಶ್ರುತಯಃ ಶತಶೋಽಮುನಾ || ೩.೫೪ ||

ಶ್ರೀ ಸುಮಧ್ವವಿಜಯಃ

ಸಾಕ್ಷಾದಧೋಪನಿಷದೋ ವಿಭುರೈತರೇಯಾಃ
ಪಾಠಚ್ಛಲೇನ ವಿಜನೇಽರ್ಥರಸಂ ಬ್ರುವಾಣಃ |
ಅಧ್ಯಾಪಕಾಯ ವಿತತಾರ ವಿಮೋಕ್ಷಬೀಜಂ
ಗೋವಿಂದಭಕ್ತಿಮುಚಿತಾಂ ಗುರುದಕ್ಷಿಣಾಂ ಸಃ || ೩.೫೫ ||

ಅಯಿ ಸ್ವಾಮಿನ್ ದುಷ್ಟಾನ್ ದಮಯದಮಯ ಸ್ಪಷ್ಟಮುಚಿರಾದ್
ಗುಣಾನ್ ಗೂಢಾನ್ ವಿಷ್ಣೋಃ ಕಥಯಕಥಯ ಸ್ವಾನ್ ಪ್ರಮದಯನ್ |
ತದಾಽಽನಂದಂ ತನ್ವನ್ನಿತಿ ಸುಮನಸಾಂ ಸೋಽನುಸರತಾ
ಮನುಜ್ಞಾಮಾದತ್ತ ತ್ರಿಭುವನಗುರುಬ್ರಾಹ್ಮಣಗುರೋಃ || ೩.೫೬ ||

|| ಇತಿ ಶ್ರೀಮತ್ಕವಿಕುಲತಿಲಕ ತ್ರಿವಿಕ್ರಮಪಂಡಿತಾಚಾರ್ಯಸುತ
ನಾರಾಯಣಪಂಡಿತಾಚಾರ್ಯವಿರಚಿತೇ ಶ್ರೀಮತ್ಸುಮಧ್ವವಿಜಯೇ
ಮಹಾಕಾವ್ಯೇ ಆನಂದಾಂಕೇ ತೃತೀಯಃ ಸರ್ಗಃ ||

೪. ಚತುರ್ಥಃ ಸರ್ಗಃ

ಅಥೈಷ ಸಲ್ಲೋಕದಯಾಸುಧಾದ್ರಯಾ ಸದಾಗಮಸ್ತೇನನಿರಾಸಕಾಮಯಾ |
ರಮಾವರಾವಾಸಭುವಾ ವಿಶಾರದೋ ವಿಶಾಲಯಾಽಚಿಂತಯದಾತ್ಮನೋ ಧಿಯಾ || ೪.೧ ||

ಅನನ್ಯಸಂಗಾದ್ ಗುಣಸಂಗಿತಾ ಹರೇರ್ಜನಸ್ಯ ಮಾನಂ ತು ವಿಶಿಷ್ಟಚೇಷ್ಟಿತಮ್ |
ಅಸಂಗಮಸ್ಮಾತ್ ಪ್ರಕಟೀಕರೋಮ್ಯಹಂ ನಿಜಂ ಭಜನ್ ಪಾರಮಹಂಸ್ಯಮಾಶ್ರಮಮ್ || ೪.೨ ||

ಮಮ ಪ್ರಭೋರ್ನಾಪರಥಾ ಹಿ ಶೋಭತೇ ದ್ವಿಷತ್ಸು ವಿಷ್ಣುಂ ಯದದಂಡಧಾರಣಮ್ |
ಹರಿಸ್ವಸಾ ನನ್ವಚಿರಾದಸದ್ಭಿದೇ ಭವೇದತೋ ನಾಸ್ಮಿಚ ದಂಡಧಾರಕಃ || ೪.೩ ||

ವಿಚಿಂತಯನ್ನಿತ್ಥಮನಂತಚಿಂತಕಃ ಸಮಸ್ತಸಂನ್ಯಾಸನಿಬದ್ಧನಿಶ್ಚಯಃ |
ಅಸಾವನುಜ್ಞಾರ್ಥಮಥಾನಮದ್ಧರಿಂ ಸಮಸ್ತಸಂವ್ಯಾಪಿನಮಾತ್ಮದಾಯಗಮ್ || ೪.೪ ||

ನಿಜೇ ಜನೇ ಕಿಂ ನಮಸೀತಿ ಪೃಚ್ಛತಿ ಬ್ರುವನ್ ಸ್ವಸಸ್ತುಪ್ರಣತಿಂ ವ್ಯಧಾಮಿತಿ |
ಗುರೋ ಕಿಲಾನ್ವೇಷಣವಾನ್ ಜಗದ್ಗುರುಃ ತದಾ ಜಗಾಮಾಖಿಲಲೋಕಶಿಕ್ಷಕಃ || ೪.೫ ||

ಯತೀರ್ಯತಾತ್ಮಾಭುವಿ ಕಶ್ಚನಾಭವದ್ವಿಭೂಷಣೋ ಭೂರಿವಿರಕ್ತಿಭೂಷಣಃ |
ನ ನಾಮಮಾತ್ರಾಚ್ಛುಚಿಮರ್ಥತೋಽಪಿಯಂ ಜನೋಽಚ್ಯುತಪ್ರೇಕ್ಷಮುದಾಹರತ್ ಸ್ಫುಟಮ್ || ೪.೬ ||

ಪುರೈಷ ಕೃಷ್ಣಾಕರಸಿದ್ಧಶುದ್ಧಿಮದ್ವರಾನ್ನಭುಕ್ತ್ಯಾ ಕಿಲ ಪಾಂಡವಾಲಯೇ |
ವಿಶೋಧಿತಾತ್ಮಾ ಮಧುಕೃತ್ಪ್ರವೃತ್ತಿಮಾನ್ವಚಾರ ಕಾಂಕ್ಷಿತ್ ಪರಿವತ್ಸರಾನ್ ಮುದಾ || ೪.೭ ||

ಅಭೂತ್ ಕುಶಾಸ್ತ್ರಾಭ್ಯಸನಂ ನ ಪಾತಕಂ ಕ್ರಮಾಗತಾದ್ ವಿಪ್ರತಿಸಾರತೋ ಯತೇಃ |
ಯಥಾ ಕುಶಾಸ್ತ್ರಾಭ್ಯಸನಂ ಮುರದ್ವಿಷಃ ಪದಾಂಬುಜೇ ವ್ಯಾಧವರಸ್ಯ ಗರ್ಹಿತಮ್ || ೪.೮ ||

ವಿನೀತಮಾನ್ನಾಯಶಿರೋವಿಶಾರದಂ ಸದೈವ ತತ್ತ್ವಂ ಪ್ರಬುಭುತ್ಸುಮಾದರಾತ್ |
ಗುರುವಿದಿತ್ವೋಪನತಾಂ ನಿಜಾಂ ಮೃತಿಂ ಕದಾಚಿದೂಚೇ ತಮುಪಹ್ವರೇ ಗಿರಮ್ || ೪.೯ ||

ಅಹಂ ಸ್ವಯಂ ಬ್ರಹ್ಮನ ಕಿಂಚಿದಸ್ತಿ ಮತ್ ಪರಂ ವಿಜೃಂಭೇತ ಯದಾ ಸ್ಫುಟಂ ಚಿತಿಃ |
ಇತೀಹ ಮಾಯಾಸಮಯೋಪಪಾದಿತಂ ನಿರನ್ವಯಾತ್ ಸುವ್ರತ ಮಾ ಸ್ಮ ವಿಶ್ವಸೀಃ || ೪.೧೦ ||

ಯದೇತದಾತ್ಮೈಕ್ಯಮುಪಾಸ್ತಿಚೋದಿತಂ ನ ಮೇ ಗುರೋರಪ್ಯಪರೋಕ್ಷತಾಂ ಗತಮ್ |
ಪುರಾತನಾನಾಮಪಿ ಸೌಮ್ಯ ಕುತ್ರಚಿತ್ ತತೋ ಮುಕುಂದಂ ಭಜ ಸಂವಿದೇ ಮುದಾ || ೪.೧೧ ||

ಇತೀದಮಾದಿಶ್ಯ ವಚೋ ವಚಸ್ವಿನಿ ಸ್ವಕೇ ಗುರೌ ಲೋಕಮಥಾನ್ಯಮೀಯುಷಿ |
ಅಸೇವತಾಽಲೋಚ್ಯ ಮುಹುರ್ಗುರೋರ್ಗಿರಂ ಸ ರೂಪ್ಯಪೀತಾಲಯಮಿಂದಿರಾವರಮ್ || ೪.೧೨ ||

ಸುಭಕ್ತಿನಾ ತೇನ ಸ ಭಕ್ತವತ್ಸಲೋ ನಿಷೇವಿತಸ್ತತ್ರ ಪರಂ ಬುಭುತ್ಸುನಾ |
ಭವಿಷ್ಯತಃ ಶಿಷ್ಯವರಾದ್ಧಿ ವಿದ್ಧಿ ಮಾಮ್ ಇತಿ ಪ್ರವಿಷ್ಯಃ ಪುರುಷಂ ತಮಭ್ಯಧಾತ್ || ೪.೧೩ ||

ಪ್ರತೀಕ್ಷಮಾಣಂ ತಮನುಗ್ರಹಂ ಮುದಾ ನಿಷೇವಮಾಣಂ ಪುನರಂಬುಜೇಕ್ಷಣಮ್ |
ಸತಾಂ ಗುರುಃ ಕಾರಣಮಾನುಷಾಕೃತಿಃ ಯತಿಂ ಪ್ರಶಾಂತಂ ತಮುಪಾಸಸಾದ ಸಃ || ೪.೧೪ ||

ಸುತಂ ಯತೀಂದ್ರಾನುಚರಂ ವಿರಾಗಿಣಂ ನಿಶಮ್ಯ ಸಂನ್ಯಾಸನಿಷಣ್ಣಮಾನಸಮ್ |
ಸುವತ್ಸಲೌ ರೂಪ್ಯತಳಾಲಯಸ್ಥಿತಂ ವಿಯೋಗತಾಂತೌ ಪಿತರೌ ಸಮೀಯತುಃ || ೪.೧೫ ||

ವರಾಶ್ರಮಸ್ತೇ ಜರತೋರನಾಥಯೋರ್ನ ಜೀವತೋಃ ಸ್ಯಾದಯಿ ನಂದನಾವಯೋಃ |
ಸಯಾಚನಂ ವಾಕ್ಯಮುದೀರ್ಯ ತಾವಿದಂ ಪರೀತ್ಯ ಪುತ್ರಾಯ ನತಿಂ ವಿತೇನತುಃ || ೪.೧೬ ||

ನತೀರ್ನ ಶುಶ್ರೂಷುಜನಾಯ ಶಸ್ಯತೇ ನತಂ ಭವದ್ಭ್ಯಾಂ ಸ್ಫುಟಮತ್ರ ಸಂಪ್ರತಮ್ |
ಅಹೋ ವಿಧಾತ್ರಾ ಸ್ವಯಮೇವ ದಾಪಿತಾ ತದಭ್ಯನುಜ್ಞೇತಿ ಜಗಾದ ಸ ಪ್ರಭುಃ || ೪.೧೭ ||

ಅನುತ್ತರಜ್ಞಃ ಸ ತಮರ್ಥಯನ್ ಪುನಃ ಯತೀಂದ್ರಮಾನಮ್ಯ ಗತಃ ಪ್ರಿಯಾಯುತಃ |
ಗೃಹೇ ವಸನ್ ಕಲ್ಪಸಮಾನ್ ಕ್ಷಣಾನ್ ನಯನ್ ಸುತಾನನೇಂದೋರನಿಶಂ ತತೋಽಸ್ಮರತ್ || ೪.೧೮ ||

ಸ ಚಿಂತಯನ್ ಪುತ್ರಮನೋರಥಂ ಶುಚಾ ಪುನಶ್ಚ ತೀರ್ತ್ವೋಪಗತೋ ಮಹಾನದೀಮ್ |
ಯತೀಶ್ವರಾನುವ್ರತಮಾತ್ಮನಂದನಂ ತಮೈಕ್ಷತ ಗ್ರಾಮವರೇ ಮಠಾಂತರೇ || ೪.೧೯ ||

ಸ ಜಾತಕೋಪಾಕುಲಿತೋ ಧರಾಸುರೋ ಮಹಾತ್ಮನಾಮ್ ಲಂಘನಭೀರುರಪ್ಯಲಮ್ |
ಸುತಸ್ಯ ಕೌಪೀನಧೃತೌ ಹಿ ಸಾಹಸಪ್ರತಿಶ್ರವೋ ಮೇ ದೃಢ ಇತ್ಯಭಾಷತ || ೪.೨೦ ||

ಕ್ಷಣೇನ ಕೌಪೀನಧರೋ ನಿಜಂ ಪಟಂ ವಿದಾರ್ಯ ಹೇ ತಾತ ಕುರುಷ್ವ ಸಾಹಸಮ್ |
ಇತೀಮಮುಕ್ತ್ವಾ ಪ್ರಭುರಬ್ರವೀತ್ ಪುನಃ ಶುಭಾಂತರಾಯಂ ನ ಭವಾಂಶ್ಚರೇದಿತಿ || ೪.೨೧ ||

ನ ಪುತ್ರ ಪಿತೋರವನಂ ವಿನಾ ಶುಭಂ ವದಂತಿ ಸಂತೋ ನನು ತೌ ಸುತೌ ಮೃತೌ |
ನಿವರ್ತಮಾನೇ ನ ಹಿ ಪಾಲಕೋಽಸ್ಮಿ ನೌ ತ್ವಯೀತಿ ವಕ್ತಾರಮಮುಂ ಸುತೋಽಬ್ರವೀತ್ || ೪.೨೨ ||

ಯದಾ ವಿರಕ್ತಃ ಪುರುಷಃ ಪ್ರಜಾಯತೇ ತದೈವ ಸಂನ್ಯಾಸವಿಧಿಃ ಶ್ರುತೌ ಶ್ರುತಃ |
ನ ಸಂಗಹೀನೋಽಪಿ ಪರಿವ್ರಜಾಮಿ ವಾಮ್ ಅಹಂ ತು ಶುಶ್ರೂಷುಮಕಲ್ಪಯನ್ನಿತಿ || ೪.೨೩ ||

ಬಹುಶ್ರುತತ್ವಾದ್ಯದಿ ತತ್ ಸಹೇ ಬಲಾತ್ ನ ಸಾ ಸವಿತ್ರೀ ವಿರಹಂ ಸಹೇತ ತೇ |
ಇತಿ ದ್ವಿಜೇನಾಭಿ ಹಿತೇನಮತ್ ಸ ತಂ ಭವಾನನುಜ್ಞಾಂ ಪ್ರದದಾತ್ವಿತಿ ಬ್ರುವನ್ || ೪.೨೪ ||

ವಿಚಿಂತ್ಯ ವಿದ್ವಾನ್ ಸ ನಿರುತ್ತರೀಕೃತಃ ತಥಾಽಸ್ತು ಮಾತಾಽನು ವದೇದ್ ಯದೀತಿ ತಮ್ |
ಉದೀರ್ಯ ಕೃಚ್ಛಾದುಪಗಮ್ಯ ಮಂದಿರಂ ಪ್ರಿಯಾಸಕಾಶೇ ತಮುದಂತಮಬ್ರವೀತ್ || ೪.೨೫ ||

ನಿಶಾಚರಾರೇರಿವ ಲಕ್ಷ್ಮಣಃ ಪುರಾ ವೃಕೋದರಸ್ಯೇವ ಸುರೇಂದ್ರನಂದನಃ |
ಗದೋಽಥ ಶೌರೇರಿವ ಕರ್ಮಕೃತ್ ಪ್ರಿಯಃ ಸುಭಕ್ತಿಮಾನ್ ವಿಶ್ವವಿದೋಽನುಜೋಽಭವತ್ || ೪.೨೬ ||

ಕದಾಚಿದಾಪ್ಯಾಽಲಯಬುದ್ಧಿರಾಲಯಂ ನಿವೇದಯನ್ ಪಾಲಕಮೇತಮೇತಯೋಃ |
ದೃಢಸ್ವಸಂನ್ಯಾಸನಿಷೇಧನಿಶ್ಚಯಾಂ ಧವಾನುಮತ್ಯೇದಮುವಾಚ ಮಾತರಮ್ || ೪.೨೭ ||

ವರಾಶ್ರಮಾಪ್ತಿಂ ಮಮ ಸಂವದಸ್ವ ಮಾಂ ಕದಾಚಿದಪ್ಯಂಬ ಯದೀಚ್ಛಸೀಕ್ಷಿತುಮ್ |
ಯದನ್ಯಥಾ ದೇಶಮಿಮಂ ಪರಿತ್ಯಜನ್ ನ ಜಾತು ದೃಷ್ಟೇರ್ವಿಷಯೋ ಭವಾಮಿ ವಃ || ೪.೨೮ ||

ಇತಿ ಬ್ರುವಾಣೇ ತನಯೇ ಕದಾಚಿದಪ್ಯದರ್ಶನಂ ತಸ್ಯ ಮೃತೇರ್ನಿದರ್ಶನಮ್ |
ವಿಚಿಂತ್ಯ ಪರ್ಯಾಕುಲಿತಾ ಚಿಕೀರ್ಷಿತಂ ಸುತಸ್ಯ ಕೃಚ್ಛಾನ್ಮೃರುಣನ್ ಸಾ ಶುಭಾ || ೪.೨೯ ||

ಅಥೋಪಗಮ್ಯೈಷ ಗುರುಂ ಜಗದ್ಗುರುಃ ಪ್ರಸಾದ್ಯ ತಂ ದೇವವರಪ್ರಸಾದಿತಃ |
ಸದಾ ಸಮಸ್ತಾಶ್ರಮಭಾಕ್ ಸುರೇಶ್ವರೋ ವಿಶೇಷತಃ ಖಲ್ವಿಭಜದ್ವರಾಶ್ರಮಮ್ || ೪.೩೦ ||

ಕ್ರಿಯಾಕಲಾಪಂ ಸಕಲಂ ಸ ಕಾಲವಿದ್ ವಿಧಾನಮಾರ್ಗೇಣ ವಿಧಾಯ ಕೇವಲಮ್ |
ಸದಾ ಪ್ರಸನ್ನಸ್ಯ ಹರೇಃ ಪ್ರಸತ್ತಯೇ ಮುಹುಃ ಸಮಸ್ತನ್ಯಸನಂ ಸಮಭ್ಯಧಾತ್ || ೪.೩೧ ||

ಅನಂತಮಾತ್ರಾಂತಮುದಾಹರಂತಿ ಯಂ ತ್ರಿಮಾತ್ರಪೂರ್ವಂ ಪ್ರಣವೋಚ್ಚಯಂ ಬುಧಾಃ |
ತದಾಽಭವದ್ ಭಾವಿಚತುರ್ಮುಖಾಕೃತಿಃ ಜಪಾಧಿಕಾರೀ ಯತಿರಸ್ಯ ಸೂಚಿತಃ || ೪.೩೨ ||

ಗುಣಾನುರೂಪೋನ್ನತಿ ಪೂರ್ಣಬೋಧ ಇತ್ಯಮುಷ್ಯ ನಾಮ ದ್ವಿಜವೃಂದವಂದಿತಃ |
ಉದಾಹರದ್ ಭೂರಿಯಶಾ ಹಿ ಕೇವಲಂ ನ ಮಂತ್ರವರ್ಣಃ ಸ ಚ ಮಂತ್ರವರ್ಣಕಃ || ೪.೩೩ ||

ನಿರಂಗರಾಗಂ ಮುಖರಾಗವರ್ಜಿತಂ ವಿಭೂಷಣಂ ವಿಷ್ಣುಪಭೂಷಣಾಯಿತಮ್ |
ಅಮುಂ ಧೃತಾಷಾಢಮವೇಕ್ಷ್ಯ ಮೇನಿರೇ ಸ್ವಭಾವಶೋಭಾಽನುಪಮೇತಿ ಜಂತವಃ || ೪.೩೪ ||

ಭುಜಂಗಭೂತೇಶವಿಹಂಗಪಾದಿಕೈಃ ಪ್ರವಂದಿತಃ ಸಾವಸರಪ್ರತೀಕ್ಷಣೈಃ |
ನನಾಮ ಸೋಽಯಂ ಗುರುಪೂರ್ವಕಾನ್ ಯತೀನ್ ಅಹೋ ಮಹೀಯೋ ಮಹತಾಂ ವಿಡಂಬನಂ || ೪.೩೫ ||

ವರಾಶ್ರಮಾಚಾರವಿಶೇಷಶಿಕ್ಷಣಂ ವಿಧಿತ್ಸುರಸ್ಯಾಚರಿತಂ ನಿಶಾಮಯನ್ |
ವಿಶೇಷಶಿಕ್ಷಾಂ ಸ್ವಯಮಾಪ್ಯ ಧೀರಧೀಃ ಯತೀಶ್ವರೋ ವಿಸ್ಮಯಮಾಯತಾಽಂತರಮ್ || ೪.೩೬ ||

ಸ ರೂಪ್ಯಪೀತಾಲಯವಾಸಿನೇ ಯದಾ ನನಾಮ ನಾಥಾಯ ಮಹಾಮತಿರ್ಮುಧಾ |
ತದಾಽಮುನಾಽಗ್ರಾಹಿ ನರಪ್ರವೇಶಿನಾ ಭುಜೇ ಭುಜೇಽನಾಶು ಭುಜಂಗಶಾಯಿನಾ || ೪.೩೭ ||

ಚಿರಾತ್ ಸುತತ್ವಂ ಪ್ರಬುಭುತ್ಸುನಾ ತ್ವಯಾ ನಿಷೇವಣಂ ಮೇ ಯದಕಾರಿ ತತ್ಫಲಮ್ |
ಇಮಂ ದದಾಮೀತ್ಯಭಿಧಾಯ ಸೋಽಮುನಾ ತದಾ ಪ್ರಣೀಯ ಪ್ರದದೇಽಚ್ಯುತಾತ್ಮನೇ || ೪.೩೮ ||

ಅನುಗ್ರಹಂ ತಂ ಪ್ರತಿಗೃಹ್ಯ ಸಾಗ್ರಹಂ ಮುದಾಽಽತ್ಮನಾಽಽಪ್ತಾಂ ಕೃತಕೃತ್ಯತಾಂ ಸ್ಮರನ್ |
ಅಭೂದಸಂಗೋಽಪಿ ಸ ತತ್ಸುಸಂಗವಾನ್ ಅಸಂಗಭೂಷಾ ನನು ಸಾಧುಸಂಗಿತಾ || ೪.೩೯ ||

ಯಿಯಾಸತಿ ಸ್ವಸ್ತಟಿನೀಂ ಮುಹುರ್ಮುಹುಃ ನಮತ್ಯನುಜ್ಞಾರ್ಥಿನಿ ಭೂರಿಚೇತಸಿ |
ತಮಸ್ಮರತ್ ಸ್ವಾಮಿನಮೇವ ದೂನಧೀಃ ಗುರುರ್ಭವಿಷ್ಯದ್ವಿರಹಾಗ್ನಿಶಂಕಯಾ || ೪.೪೦ ||

ಇತಸ್ತೃತೀಯೇ ದಿವಸೇ ದ್ಯುನಿಮ್ನಗಾ ತ್ವದರ್ಥಮಾಸ್ಮಾಕತಟಾಕಮಾವ್ರಜೇತ್ |
ಅತೋ ನ ಯಾಯಾ ಇತಿ ತಂ ತದಾಸವದತ್ ಪ್ರವಿಶ್ಯ ಕಂಚಿತ್ ಕರುಣಾಕರೋ ಹರಿಃ || ೪.೪೧ ||

ತದಾಜ್ಞಯೋಪಾಗತಜಾಹ್ನವೀಜಲೇ ಜನೋಽತ್ರ ಸಸ್ನೌ ಸಹ ಪೂರ್ಣಬುದ್ಧಿನಾ |
ತತಃಪರಂ ದ್ವಾದಶವತ್ಸರಾಂತರೇ ಸದಾಽವ್ರಜೇತ್ ಸಾ ತದನುಗ್ರಹಾಂಕಿನೀ || ೪.೪೨ ||

ಗತೇ ದಿನಾನಾಂ ದಶಕೇ ಸಮಾಸಕೇ ವರಾಶ್ರಮಂ ಪ್ರಾಪ್ಯ ಸಪತ್ರಲಂಬನಮ್ |
ಜಿಗಾಯ ಜೈತ್ರಾನ್ ಬಹುತರ್ಕಕರ್ಕಶಾನ್ ಸ ವಾಸುದೇವಾಹ್ವಯಪಂಡಿತಾದಿಕಾನ್ || ೪.೪೩ ||

ಗುರೋಃ ಸ್ವಶಿಷ್ಯಂ ಚತುರಂ ಚಿಕೀರ್ಷಿತಃ ಪ್ರಚೋದನಾತ್ ಶ್ರೋತುಮಿಹೋಪ ಚಕ್ರಮೇ |
ಅಥೇಷ್ಟಸಿದ್ಧಿಶ್ಚಲಜಾತಿವಾರಿಧಿಃ ನಿರಾದರೇಣಾಪಿ ಮಹಾತ್ಮನಾಽಮುನಾ || ೪.೪೪ ||

ತದಾದ್ಯಪದ್ಯಸ್ಥಮವದ್ಯಮಂಡಲಂ ಯದಾಸವದತ್ ಷೋಡಶಕದ್ವಯಾತ್ಮಕಮ್ |
ಉಪರ್ಯಪಾಸ್ತಂ ತದಿತಿ ಬ್ರುವತ್ಯಸೌ ಗುರೌ ತಮೂಚೇ ಪ್ರಣಿಗದ್ಯತಾಮಿತಿ || ೪.೪೫ ||

ಭವತ್ಪ್ರವಕ್ತೃತ್ವಸಮರ್ಥತಾ ನ ಮೇ ಸಕೋಪಮಿತ್ಥಂ ವದತಿ ವ್ರತೀಶ್ವರೇ |
ಅಪೀಹ ಮಾಯಾಸಮಯೇ ಪಟೌ ನೃಣಾಂ ಬಭೂವ ತದ್ಗ್ಲೂಷಣಸಂಶಯಾಂಕುರಃ || ೪.೪೬ ||

ಬುಧೋಽಭಿಧಾನಂ ಶ್ರವಣಂ ಬುಧೇತರೋ ಧ್ರುವಂ ವಿದಧ್ಯಾದ್ ವಿಮುಮುಕ್ಷುರಾತ್ಮನಃ |
ಯತಿರ್ವಿಶೇಷಾದಿತಿ ಲೋಕಚೋದನಾತ್ ಪ್ರವಕ್ತಿ ಮಾಯಾಸಮಯಂ ಸ್ಮ ಪೂರ್ಣಧೀಃ || ೪.೪೭ ||

ಅಖಂಡಿತೋಪನ್ಯಸನಂ ವಿಸಂಶಯಂ ಸಸಂಪ್ರದಾಯಂ ಪ್ರವಚೋ ದೃಢೋತ್ತರಮ್ |
ಸಮಾಗಮನ್ ಶ್ರೋತುಮಮುಷ್ಯ ಸಾಗ್ರಹಾಃ ಜನಾಃ ಶ್ರುತಾಢ್ಯಾಶ್ಚತುರಾ ಬುಭೂಷವಃ || ೪.೪೮ ||

ಗುರೋರುಪಾಂತೇ ಶ್ರವಣೇ ರತ್ನೈರ್ವಿಜೃಃ ಸ ಪಂಚಷ್ಠೈರ್ಭಾಗವತೇ ಕದಾಚನ |
ಬಹುಪ್ರಕಾರೇ ಲಿಖಿತೇಽಪಿ ವಾಚಿತೇ ಪ್ರಕಾರಮೇಕಂ ಪ್ರಭುರಭ್ಯಧಾದ್ ದೃಢಮ್ || ೪.೪೯ ||

ಪರಪ್ರಕಾರೇಷ್ಟಪಿ ಸಂಭವತ್ಸು ತೇ ವಿನಿರ್ಣಯೋಽಸ್ಮಿನ್ ಕಥಮಿತ್ಯುದೀರಿತೇ |
ಮುಕುಂದ ಬೋಧೇನ ಮಹಾಹೃದಬ್ರವೀತ್ ಪ್ರಕಾರಮೇನಂ ಭಗವತ್ಕೃತಂ ಸ್ಫುಟಮ್ || ೪.೫೦ ||

ನಿಗದ್ಯತಾಂ ಗದ್ಯಮಿಹೈವ ಪಂಚಮೇ ಜಗದ್ಗುರೋರ್ವೇತ್ಥ ಕೃತಿಸ್ಥಿತಿಂ ಯದಿ |
ಇತಿ ಬ್ರುವಾಣೇ ಯತಿಸತ್ತಮೇ ಸ್ವಯಂ ತದುಕ್ತಮಾಗೇಣ ಜಗಾದ ಭೂರಿಹೃತ್ || ೪.೫೧ ||

ಅಶೇಷ ಶಿಷ್ಯೈಶ್ಚ ತದಾಜ್ಞಯಾ ತದಾ ಪರಿಕ್ಷಣಾಯೈಕ್ಸಿ ಸಮಸ್ತಪುಸ್ತಕಮ್ |
ಸ ತತ್ರ ಹಂತೈಕತಮೇ ಸ್ಥಿತಂ ತ್ಯಜನ್ ನ ತಾವದಧ್ಯಾಯ ನಿಕಾಯಮಭ್ಯಧಾತ್ || ೪.೫೨ ||

ಅತ್ರ ಜನ್ಮನಿ ನ ಯತ್ ಪಠಿತಂ ತೇ ಜೈತ್ರ ಭಾತಿ ಕಥಮಿತ್ಯಮುನೋಕ್ತೇ |
ಪೂರ್ವಜನ್ಮಸು ಹಿ ವೇದ ಪುರೇದಂ ಸರ್ವಮಿತ್ಯಮಿತಬುದ್ಧಿರುವಾಚ || ೪.೫೩ ||

ಇತಿ ಬಹುವಿಧವಿಶ್ವಾಶ್ಚರ್ಯಚಿತ್ತಪ್ರವೃತ್ತಿಃ
ಜಗತಿ ವಿತತಿಮಾಯನ್ನೂತನಾಽಪ್ಯಸ್ಯ ಕೀರ್ತಿಃ |
ಕ್ಷಪಿತತತಮಸ್ಯಾ ಭಾಸ್ಕರೀವ ಪ್ರಭಾಽಲಂ
ಸುಜನಕುಮುದವೃಂದಾನಂದದಾ ಚಂದ್ರಿಕೇವ || ೪.೫೪ ||

|| ಇತಿ ಶ್ರೀಮತ್ಕವಿಕುಲತಿಲಕ ತ್ರಿವಿಕ್ರಮಪಂಡಿತಾಚಾರ್ಯಸುತ
ನಾರಾಯಣಪಂಡಿತಾಚಾರ್ಯವಿರಚಿತೇ ಶ್ರೀಮತ್ಸುಮಧ್ವವಿಜಯೇ
ಮಹಾಕಾವ್ಯೇ ಆನಂದಾಂಕೇ ಚತುರ್ಥಃ ಸರ್ಗಃ ||

೫. ಪಂಚಮಃ ಸರ್ಗಃ

ವೇದಾಂತವಿದ್ಯಾನಿಜರಾಜ್ಯಪಾಲನೆ ಸಂಕಲ್ಪಮಾನೋ ಗುರುಣಾ ಗರೀಯಸಿ |
ಅದಭ್ರಚೇತಾ ಅಭಿಷಿಚ್ಯತೆ ಪುರಾ ಸ ವಾರಿಭಿರ್ವಾರಿಜಪೂರಿತ್ಯೈರಥ || ೫.೧ ||

ಆನಂದರೂಪಸ್ಯ ಪರಸ್ಯ ಪಾತ್ರ ಧೀಃ ಆನಂದಸಂದಾಯಿಸುಶಾಸ್ತ್ರಕೃತ್ ಸ ಯತ್ |
ಆನಂದತೀರ್ಥೇತಿ ಪದಂ ಗುರೂದಿತಂ ಬಭೂವ ತಸ್ಯಾತ್ಯನುರೂಪ ರೂಪಕಮ್ || ೫.೨ ||

ಕದಾಚಿದತ್ತೋಪಯಯೌ ಯತಿಃ ಸಖಾ ಗೋವಿಂದಬುದ್ಧೇರ್ಬಹುಶಿಷ್ಯಸಂವೃತಃ
ಅಮುಷ್ಯ ಶಿಷ್ಯಾ ಅನುಮಾನಶಿಕ್ಷಿತಾಃ ತದಾಽಜಿಗೀಷನ್ ಗುರುಬುದ್ಧಿಮುದ್ಧತಾಃ || ೫.೩ ||

ಭಿದಾ ಸುಸಾಧ್ಯೇತ್ಯನುಮಾನಮತ್ರ ತೈಃ ಪ್ರಾಯುಜ್ಯತಾಽಶು ಪ್ರತಿಪಕ್ಷಭೀಷಣಮ್
ಅಖಂಡಯದ್ ವ್ಯಕ್ತಮಖಂಡ ಧೀರಿದಂ ಸ ಪಕ್ಷದಕ್ಷಃ ಘಣಿನಂ ವಿರಾಡಿವ || ೫.೪ ||

ಅಥಾಪಿ ಮಿಥ್ಯಾ ವಿಮತಂ ಮತತ್ವತೋ ವಿವಾದ ನಿರ್ಮುಕ್ತ ವದಿತ್ಯವಾದಿ ತೈಃ |
ಅನೇನ ಸತ್ಯಂ ವಿಮತಂ ಮತತ್ವತೋ ಯಥಾ ಘಟಾದೀತ್ಯನುಮಾ ನ್ಯಗದ್ಯತ || ೫.೫ ||

ಹೇತೋರತಿವ್ಯಾಪ್ತಿರವಾದಿ ತೈರ್ಯದಾ ಸಕೌತುಕೈಸ್ತೂರ್ಣಮಸಾವವಿಸ್ಮಯಃ |
ನ ಶುಕ್ತಿರೂಪ್ಯಾದಿ ಮತಂ ಯದನ್ಯಥಾ ಮತಂ ತದಿತ್ಯಾದಿ ವದನ್ ಜಿಗಾಯ ತಾನ್ || ೫.೬ ||

ತತ್ತ್ವೇಽಪ್ಯತತ್ತ್ವೇ ವಿಮತೇಽನುಮಾಂ ವದನ್ ತದಪ್ರತಿಷ್ಠಾಂ ಪ್ರತಿಪಾದುಕಃ ಸ್ವಯಮ್ |
ವಿಜಿತ್ಯ ವಿಶ್ವಾನ್ ವಿದೂಷಂ ಸಭಾಸ್ವಸೌ ಜಗಾಮ ನಾಮ್ನಾಽಪ್ಯನು ಮಾನ ತೀರ್ಥತಾಮ್ || ೫.೭ ||

ಸಮಸ್ತವಾದೀಂದ್ರಗಜಪ್ರಭಂಗದಃ ಚರನ್ನವನ್ಯಾಂ ಪ್ರತಿಪಕ್ಷಕಾಂಕ್ಷಯಾ |
ವೇದದ್ವಿಷಾಂ ಯಃ ಪ್ರಥಮಃ ಸಮಾಯಯೌ ಸ ವಾದಿಸಿಂಹೋಽತ್ರ ಸಬುದ್ಧಿಸಾಗರಃ || ೫.೮ ||

ತಸ್ಯೋರುದುರ್ಗರ್ವವತೋ ಜಿಗೀಷಯಾ ನಿಶಾತಮಾದತ್ತ ಮುಕುಂದಧೀದ್ರುತಮ್ |
ಸ್ವಶಿಷ್ಯಹಸ್ತೇನ ಮಠಾಂತರೇಷುಧೇಃ ಸುಪಕ್ಷದಕ್ಷಂ ಸುಖತೀರ್ಥಮಾರ್ಗಣಮ್ || ೫.೯ ||

ಜೈತ್ರಂ ಪ್ರಜಿಜ್ಞಾಸು ಕುತೂಹಲಾಕುಲಂ ನೃಣಾಂ ಕುಲಂ ಪ್ರತ್ವರಿತಂ ನಿಶಾಮಯನ್ |
ಅವಂದತೋಪೇತ್ಯ ಗುರುಂ ಗರಿಷ್ಠಧೀಃ ಸ ರೂಪ್ಯಪೀಠಾಯತನೋತ್ತಮಸ್ಥಿತಮ್ || ೫.೧೦ ||

ಶ್ರೀ ಸುಮಧ್ವವಿಜಯಃ

ಸ ವಾದಿಸಿಂಹಸ್ಯ ಗಿರಂ ಗರೀಯಸೀಂ ಅಖಂಡಯತ್ ಪಂಡಿತಮಂಡಲಾಂತರೇ |
ತೀಕ್ಷ್ಣೇನ ವಾಕ್ಯೇನ ಮಿತೇನ ವೇಗಿನಾ ಗದಾಂ ಶರೇಣೇವ ವಿಶಾರದೋ ಮುಹುಃ || ೫.೧೧ ||

ಅಸಾವಸೂಯನ್ ದ್ವಿನವಪ್ರಕಾರತೋ ವ್ಯಚೀಕ್ಲ ಪತ್ ಕಂಚಿದಧಾರ್ಥಮುಚ್ಚಕ್ರೈಃ |
ಜಗದ್ವಿಜೇತುಶ್ಚ ಜಯೇ ಸಸಂಶಯಃ ತಾವಜ್ಜನೋಽಜಾಯತ ಪೂರ್ಣಚೇತಸಃ || ೫.೧೨ ||

ವಿಕಲ್ಪಕೋಟೀರಥ ಖಂಡಯನ್ ದ್ರುತಂ ರೇಜೇಽಧಿಕಂ ಸ್ಮೇರಮುಖೋ ಬೃಹನ್ನತಿಃ |
ತಮಸ್ತೀರ್ವಾ ದ್ಯುಮಣಿರ್ವಿಶುದ್ಧಯಾ ಗವಾ ಶ್ರಿತೋ ವಿಷ್ಣುಪದಂ ಸದಾಸ್ವದಮ್ || ೫.೧೩ ||

ಅಗಾಧಮಾತ್ಮನ್ಯತಿವೇಲಮುದ್ಧತಂ ತಿರಸ್ಕೃತಾಶೇಷಸರಸ್ವತೀತತಿಮ್ |
ಕಾಮಂ ಮಹಾಮಾನಸಕುಂಭಸಂಭವೋ ಲಘೂಚಕಾರೇತ್ಯಪಿ ಬುದ್ಧಿಸಾಗರಮ್ || ೫.೧೪ ||

ಶ್ವ ಏವ ವಾದೋಽಸ್ತ್ವಿತಿ ವಾದಿನೌ ಖಲೌ ಅದ್ಯೋತ್ತರಂ ಭಾತಿ ಯದೀರ್ಯತಾಮಿತಿ |
ಮಧ್ವೇ ಬ್ರುವಾಣೇಽಮತ ತೌ ಜಿತೌ ಜನಃ ಸ ನಿಶ್ಚಿಕಾಯಾಪಿ ನಿಶಾಪಲಾಯನಾತ್ || ೫.೧೫ ||

ಬುದ್ಧ್ಯಬ್ಧಿನಾ ವಾದಿವರೇಣ ಚಾಽರ್ಜಿತಾಂ ಜಯಶ್ರಿಯಂ ಭೂಪರಿವರ್ತಿನಾ ಚಿರಾತ್ |
ಅಹೋ ಮುಹೂರ್ತಾದಯಮಪ್ರಯತ್ನವಾನ್ ಅವಾಪ್ತವಾನಿತ್ಯತಿವಿಸ್ಮಿತಂ ಜನೈಃ || ೫.೧೬ ||

ವ್ಯಾಖ್ಯಾನ್ ಕದಾಚಿನ್ಮಣಿಮದ್ವಿನಿರ್ಮಿತಂ ಭಾಷ್ಯಂ ಜನ್ಯೈಸ್ತರ್ಕವಿಶಾರದೈರ್ವೃತಃ |
ಉವಾಚ ವಾಚಂ ಪರಿಹಾಸಹಾಸವಾನ್ ಸಮೋದತೀರ್ಥಃ ಸುರಮೋದದಾಯಿನೀಮ್ || ೫.೧೭ ||

ಸತ್ಸೂತ್ರಭಾವೇ ಪ್ರವಿಚಾರಿತೇ ಪೃಥಗ್ ಭಾಷ್ಯಾಭಿಸಂಧೌ ಚ ವಿಶುದ್ಧಬುದ್ಧಿಭಿಃ |
ನಿಗೃಹ್ಯ ಗೂಢಾಗ್ರಹಮುಗ್ರಮೇತಯೋಃ ಮಾನ್ಯೋಽನ್ವಯೋಽನ್ಯೋನ್ಯಮಹೋ ನ ದೃಶ್ಯತೇ || ೫.೧೮ ||

ಇತಿ ಬ್ರುವಾಣೇ ಪ್ರತಿಪಾದಯತ್ಯಲಂ ಭಾಷ್ಯೇಽತ್ರ ದೊಷಾನ್ ಪ್ರಬಲಾನ್ ಮುಹುರ್ಮುಹುಃ |
ತಸ್ಮಿಂಸ್ತು ವಿಸ್ಮೇರಧಿಯೋಽಪಿ ಯತ್ನತೋ ನ ಸ್ಥೇಯಸಃ ಪರ್ಯಹರನ್ನಿಮಾನಮೀ || ೫.೧೯ ||

ನನ್ವಸ್ಯ ಸೂತ್ರಸ್ಯ ಪರೋಽರ್ಥ ಉಚ್ಯತಾಂ ಯದ್ ಭಾಷ್ಯಮಾತ್ರಂ ಭವತಾ ನಿರಸ್ಯತೇ |
ಭವಾದೃಶೈರ್ಯಃ ಕವಿಭಿರ್ನ ದೂಷ್ಯತೇ ಕಥಂಚನೇತ್ಯೂಚುರಿಮೇ ವಚಸ್ವಿನಃ || ೫.೨೦ ||

ಅಕ್ಷಿಪ್ತಶಬ್ದಾನ್ವಯಮೇಷ ಸಂಭವತ್ ಸೂತ್ರಾರ್ಥಮುಚ್ಚೈರ್ವಚನಂ ತದಾಽಽದದೇ |
ಮಾನೀಕೃತಾಮ್ನಾಯಯುತಸ್ಮೃತಿ ಕ್ಷಣಾದ್ ಏಷ್ಯತ್ಯಥಾ ತಾಂಡವಸೂತ್ರಧಾರಕಮ್ || ೫.೨೧ ||

ಶ್ರೀ ಸುಮಧ್ವವಿಜಯಃ

ಬುಭುತ್ಸಯಾ ಮತ್ಸರವರ್ಜಿತಾನ್ ಜನಾನ್ ಸಮತ್ಸರಾನ್ ವಾ ವಿಜಿಗೀಷಯಾಽಽಗತಾನ್ |
ಶ್ರುತಪ್ರವೀಣಾನತಿತಾರ್ಕಿಕಾನ್ ಮುಹುಃ ಭಂಗ್ಯಾಽನಯಾ ಭಂಗಮುಪಾನಿನಾಯ ಸಃ || ೫.೨೨ ||

ಕದಾಚಿದೇನಂ ಪ್ರತಿಗಮ್ಯ ಸೌಮ್ಯಧೀಃ ಸ ಮಧ್ಯಗೇಹಾರ್ಯವರಃ ಪ್ರಸೇದಿವಾನ್ |
ಹೇತೋಃ ಕುತಶ್ಚಿದ್ ವಿಮನೀಕೃತೋಽಪ್ಯಹೋ ಗುಣಾಬ್ಧಿಲುಬ್ಧಃ ಸುಜನಃ ಪ್ರಸೀದತಿ || ೫.೨೩ ||

ತೇಜೋಽಮೃತಂ ನಂದನಗಾತ್ರಪಾತ್ರಗಂ ನೇತ್ರಾಂಜಲಿಭ್ಯಾಮಪಿಬತ್ ಸದಾಽವ್ಯಯಮ್ |
ವಿದ್ಯಾಸುಧಾಂ ಚಾಸ್ಯ ವಚೋಮಹಾಘಟೇ ಪೂರ್ಣಾಮಸೌ ಕರ್ಣಪುಟೇನ ಪಂಡಿತಃ || ೫.೨೪ ||

ಲೀಲಾವಿವಾದೇ ಗುರುಣಾ ಜಗದ್ಗುರೋಃ ಪ್ರಸಂಗತಸ್ತತ್ರ ಚ ತಾದೃಶೇ ಸತಿ |
ಸೂತ್ರಾರ್ಥವಿಚ್ಛೇತ್ ಕುರು ಭಾಷ್ಯಮಂಜಸೇ ತ್ಯಾಕ್ಷೇಪಪೂರ್ವಂ ಗುರುರಭ್ಯಧಾದಿಮಮ್ || ೫.೨೫ ||

ವಿಧಾನಮಾತ್ರಂ ತದುಪಾದದೇ ತದಾ ಪಯೋ ಯಥಾಽಚ್ಛಂ ಪರಮಃ ಸ ಹಂಸರಾಟ್ |
ತಲ್ಲಿನಮಾಕ್ಷೇಪಮುಪೈಕ್ಷತಾಫಲಂ ವಾರೀವ ಸಂತೋ ಹಿ ಗುಣಾಂಶತೋಷಿಣಃ || ೫.೨೬ ||

ವೈರಾಗ್ಯವೈಯಾತ್ಯಸುವಾಕ್ತ್ವಪೂರ್ವಕೈಃ ಯುತೋ ಗುಣೈಃ ಪಾರಮಹಂಸ್ಯಭೂಷಣೈಃ |
ಜ್ಯೇಷ್ಠೋ ಯತಿಯೋಽ ಲಿಕುಚಾನ್ವಯೋದ್ಭವಃ ತಂ ಭೂರಿಭಕ್ತಿಃ ಸ ಕದಾಚಿದಬ್ರವೀತ್ || ೫.೨೭ ||

ವಿರೋಧಿ ವೇದಾಂತಕೃತಾಂತಸಂಪದಾಂ ಭಾಷ್ಯಾದಿಕಂ ಚೇದಿದಮಸ್ತು ಕಾ ಕ್ಷತಿಃ |
ಅಸ್ಮಭ್ಯಮಾಚಕ್ಷ್ಯ ವಿಚಕ್ಷಣೋಚಿತಂ ಭಾವಂ ತು ಸೂತ್ರೋಪನಿಷದ್ವಿವಕ್ಷಿತಮ್ || ೫.೨೮ ||

ಇತ್ಯಸ್ಯ ವಾಚಾ ಶರದೇವ ಭಾಸಿತಾ ಯದಾಽಖಿಲಾಶಾಃ ಶುಭಪೂರ್ಣಯಾ ಬಭೌ |
ಪ್ರಮೋದತೀರ್ಥಾನನಚಂದ್ರಚಂದ್ರಿಕಾ ವ್ಯಾಖ್ಯಾಭಿಧಾ ವಿಷ್ಣುಪದಪ್ರಕಾಶಿನೀ || ೫.೨೯ ||

ಜೇಷ್ಠನ್ ಕದಾಚಿತ್ ಕಿಲ ಕಾಲಪಾಲಿತಾಂ ದಿಶಂ ಪ್ರಯಾತೋಽಚ್ಯುತಬುದ್ಧಿನಾ ಸಹ |
ಸಮಗ್ರಧೀರ್ಮಂಡಿತವಿಷ್ಣುಮಂಗಲಂ ವಿಷ್ಣುಂ ಜಗನ್ಮಂಗಲಮಾನನಾಮ ಸಃ || ೫.೩೦ ||

ಭಿಕ್ಷಾಪ್ರದಾತ್ರಾಽತ್ರ ಪರೀಕ್ಷಿತುಂ ಮುಹುಃ ದತ್ತೇ ಪ್ರಭುಕ್ತೇ ಕದಳೀಫಲೋಚ್ಚಯೇ |
ಅನೇನ ನಿಯಂತ್ನಮವಾರ್ಯವಿಸ್ಮಯಃ ತಮಾರ್ಯವರ್ಯಂ ವಿಜನೇಽವದದ್ ಗುರುಃ || ೫.೩೧ ||

ಭಿಕ್ಷಾವಸಾನೇ ದ್ವಿಶತಾಧಿಕೈಃ ಫಲೈಃ ವ್ಯೂಢೈಃ ಪ್ರಭುಕ್ತೈಃ ಪರಿಪೂರಿತೇಽಪಿ ತೇ |
ತನೂದರೇ ನಾಸ್ತಿ ಗರಿಷ್ಠತಾ ಕಥಂ ಸುಚಿತ್ತ ಸತ್ಯಂ ವದತಾದ್ ಭವಾನಿತಿ || ೫.೩೨ ||

ಶ್ರೀ ಸುಮಧ್ವವಿಜಯಃ

ಅಂಗುಷ್ಠಮಾತ್ರಂ ಜಠರಪ್ರತಿಷ್ಠಿತಂ ಜಾಜ್ವಲ್ಯಮಾನಂ ಮಮ ಜಾತವೇದಸಮ್ |
ನಿತ್ಯಂ ಹಿತಂ ವಿಶ್ವದಹಂ ಚ ವಿತ್ತ ತಂ ವಿಶ್ವೇಶಚೇತಾ ಇತಿ ಸೋಽಬ್ರವೀತ್ ತದಾ || ೫.೩೩ ||

ಪರ್ಯಾಕುಲಾನೇಕಸರಸ್ವತೀತತೀನ್ ನ್ಯಾಯೋಪಪನ್ನಾನ್ ವಿವಿಧಾರ್ಥಸಂಯುತಾನ್ |
ಅತೀತ್ಯ ದೇಶಾನ್ ಸಮಯಾಂಶ್ಚ ಚಾರುಧೀಃ ಅಸೌ ಜಗಾಮಾಭಿಮತೇನ ವತ್ಸುನಾ || ೫.೩೪ ||

ಸ್ವಹೇಳಯಾ ಪಾತಿತಪಾರ್ಥಿವವ್ರಜಾಂ ಧೀಶುದ್ಧಿದಾಂ ಕೇರಳಭೂಷಣಾಯಿತಾಮ್ |
ಪಯಸ್ವಿನೀಂ ಪ್ರೇಕ್ಷ್ಯ ಪಥಿ ದ್ವಿಜಾರ್ಚಿತಾಂ ಸ ಭಾವಿನೀಮಸ್ಮರದತ್ರ ಚಂಡಿಕಾಮ್ || ೫.೩೫ ||

ತತಃ ಕ್ರಮೇಣ ಪ್ರಚಲನ್ನಪೇಯಿವಾನ್ ಅವಂದತೇಂದೀವರಸುಂದರಚ್ಛವಿಮ್ |
ಅಂಭೋಜನಾಭಂ ಸ ಭುಜಂಗಶಾಯಿನಂ ಶ್ರೀವಲ್ಲಭಂ ಶ್ರೀಮದನಂತಸತ್ಪುರೇ || ೫.೩೬ ||

ವೇದಾಂತಸೂತ್ರಾಣಿ ಕೃತಾಂತವಿತ್ತಮೋ ವ್ಯಾಖ್ಯಾದಸೌ ಶಿಷ್ಯಗಣಾಯ ಸಂಸದಿ |
ವಿಲಕ್ಷಣಂ ಜೀವಗಣಾದ್ ಗುಣಾರ್ಣವಂ ಬ್ರಹ್ಮಾಚ್ಯುತಾಖ್ಯಂ ಪ್ರತಿಪಾದಯನ್ ಮುಹುಃ || ೫.೩೭ ||

ಅಪ್ರಾಂಶುನೂತ್ನೋಪಪದಾಧಿವಾಸಜಃ ಸ ಸಂಕರೋ ವೈರಪರಾಯಣಃ ಪುನಃ |
ಅಸೂಯಯೋಚೇತ್ಸ ಮಹಾನತಿಕ್ರಮಃ ಸೂತ್ರಾರ್ಥ ವಾದೋಽಕೃತಭಾಷ್ಯಕೇಶ್ವರಿ || ೫.೩೮ ||

ವದೋತ್ತರಂ ಭಾತಿ ಯದೀಹ ಕುರ್ಮಹೇ ಭಾಷ್ಯಂ ಕೃತಿನಾಸ್ಯ ಹಿ ದಂಡವಾರಿತಾ |
ಜಗದ್ಗುರೂಣಾಮಿತಿ ತಾಂ ಗುರೋರ್ಗೀರಂ ಜನಃ ಸಮಸ್ತೋಽಭಿನನಂದ ಸಸ್ಮಿತಾಮ್ || ೫.೩೯ ||

ಪ್ರಾಚ್ಛೇರ್ಮಹಾಪೂರುಷಸರ್ವಲಕ್ಷಣೈಃ ಸಂಪನ್ನದೇಹೋಽಯಮಿತಿರಿತೇ ಪ್ರಭೌ |
ಪರೇ ಪರಸ್ಯಾಪ್ಯತಿಪೀನತಾದೃಶಃ ಸ್ಥಿಜ್ಞಾತ್ರಸಂಶಂಸನಮೇವ ಚಕ್ರರೇ || ೫.೪೦ ||

ಸ್ಥಿಗ್ಧೂಷಣಾನಿ ಪ್ರತಿಪಾದಯತ್ಯಲಂ ಸಂಪೂರ್ಣಸಂಖ್ಯೇಽಸ್ಯ ತು ಲಕ್ಷ್ಮಶಾಸ್ತ್ರತಃ |
ತದ್ಗುಂಡಸಂಖಂಡನಸಂಶ್ರವಂ ವ್ಯಧಾತ್ ತದಕ್ಷಮೋಽಸೌ ಪ್ರಕೃತಿರ್ಹಿ ಸಾಽಸತಾಮ್ || ೫.೪೧ ||

ಸ್ನಾತ್ವಾಽತ್ರ ತೀರ್ಥೇಷ್ಟಚಿರೇಣ ಕನ್ಯಕಾತೀರ್ಥೇ ಸುತೀರ್ಥೇ ಸುಖತೀರ್ಥೇ ಆಪ್ಲುತಃ |
ಸಮುದ್ರಸೇತೌ ಚ ನಿಮಜ್ಯ ವಿಷ್ಣವೇ ಶ್ರೀರಾಮನಾಥಾಯ ನಮಾಶ್ಚಕಾರ ಸಃ || ೫.೪೨ ||

ತಮಾವ್ರಜಂತಂ ಯತಿವೇಷಧಾರಿಣಂ ದಂಡಂ ಪ್ರಕಾಶೈಷ ಹಸನ್ನಭಾಷತ |
ಖಂಡ್ಯೇತ ದಂಡೋ ಯದಿ ಚಂಡ ನ ತ್ವಯಾ ತ್ವಂ ಪಂಡಕೋಽಪಂಡಿತ ವಂದ್ಯವಾಗಿತಿ || ೫.೪೩ ||

ಶ್ರೀ ಸುಮಧ್ವವಿಜಯಃ

ಲಜ್ಜಾನತಃ ಸ್ವಾರ್ಥಮಥಾರ್ಥಯನ್ನಸನ್ ಉಪೈಕ್ಷ್ಯತಾಸೌ ದ್ವಿಜನಾಯಕೈಸ್ತದಾ |
ಆನಂದಯಂತಂ ವದನೇಂದುನಾ ಜಗತ್ ತಂ ದ್ವೇಷ್ಟಿ ಕಃ ಪ್ರಾಜ್ಞಮಿಹೇತಿ ವಾದಿಭಿಃ || ೫.೪೪ ||

ಯಾಯಾಃ ಪ್ರಸಕ್ತಾಃ ಪರಿಷತ್ಸು ಪೂರುಷೈಃ ವಿದ್ಯಾ ವಿದಗ್ಧೈರ್ವಿವಿಧೈಃ ಸಮಾಗಮೇ |
ಸ ತಾಸುತಾಸು ಪ್ರತಿಭಾತಿಭಾಸುರೋ ವಿದ್ಯಾಸು ವಿದ್ಯಾಧಿಪತಿರ್ಜಿಗಾಯ ತಾನ್ || ೫.೪೫ ||

ಅಚಾಲ್ಯಮಾನಃ ಸಗುರುಃ ಸ ಚಾಪಲೈಃ ಅಸಜ್ಜನಾನಾಮಬಲೀಯಸಾಮಿಹ |
ಉವಾಸ ಮಾಸಾಂಶ್ಚತುರೋ ಮಹಾಮನಾಃ ಸಿಂಹೋ ಗುಹಾಂತೋಪಗತಃ ಶುನಾಮಿವ || ೫.೪೬ ||

ಶೃಂಗಾರಸಿಂಧುಂ ಸ ಭುಜಂಗಶಾಯಿನಂ ಶ್ರೀರಂಗವಾಸಂ ಕೃತಮಂಗಲಂ ಸತಾಮ್ |
ಅಮಂದಧೀರ್ದೇವಮವಂದತಾಽಗತಃ ಕವೇರಕನ್ಯಾಹಿಮವಾಯುಸೇವಿತಮ್ || ೫.೪೭ ||

ತತೋ ನಿವೃತ್ತಃ ಪರಮೇವ ಪೂರುಷಂ ಪ್ರಣಮ್ಯ ನಾನಾಯತನೇಷು ಸಂಚರನ್ |
ಪ್ರಕಾಶಯನ್ ಸ್ವಾತಿಶಯಾನಮಾನುಷಾನ್ ಆಶಾಮುದೀಚೇಂ ಪ್ರಯಯಾವಸೌ ಕ್ರಮಾತ್ || ೫.೪೮ ||

ತತಸ್ತತೋ ವಿಸ್ಮಿತಲೋಚನೈರ್ನರೈಃ ನಿರೀಕ್ಷ್ಯಮಾಣೋಽತಿಸುಲಕ್ಷಣಾಕೃತಿಃ |
ಗ್ರಾಮೋತ್ತಮಾನ್ ಪ್ರಾಪ್ಯ ಪಯಸ್ವಿನೀತಟೇ ವಿವೇಶ ದೇವಾಯತನಂ ಸ ಕಿಂಚನ || ೫.೪೯ ||

ಅಧೀತ್ಯ ಧರ್ಮೇಣ ಷಡಂಗಮಾಗಮಂ ತದರ್ಥಸಂವರ್ಣನನಿರ್ಣಯಾನ್ವಿತಾಃ |
ಪ್ರಾಪುದ್ವಿಜೇಂದ್ರಾಸ್ತಮಪೂರ್ವಪೂರುಷಂ ಜಿಜ್ಞಾಸವಃ ಸುಪ್ರಥಿತಂ ಜಗತ್ತಯೇ || ೫.೫೦ ||

ಸುಸ್ಮಿತೇನ್ದ್ರಮರವಿನ್ದಲೋಚನಂ ಸ್ವರ್ಣವರ್ಣಮತಿಭದ್ರಭಾಶಣಮ್ |
ವೀತಭೂಶಮಪಿ ವಿಶ್ವಭೂಶಣಂತಂ ದಿಡ್ರುಕ್ತರಲಮಾಪತಜ್ಜನಃ || ೫.೫೧ ||

ವಿದ್ಯೋರುದ್ಯುತಿಧೀರತಾರಕತಿರಸ್ಕಾರೇ ಪತಂಗಾಯಿತೋ
ದುವಾದೀಭಕುತರ್ಕಕುಂಭದಲನೇ ಸಿಂಹಪ್ರಬರ್ಹಾಯಿತಃ |
ಲೋಲಾಲೋಕಕಲೋಕದೃಕ್ಕುಮುದಿನೀ ಸಂಹ್ಲಾದನೇಽಬ್ಜಾಯಿತಃ
ಸಂಸನ್ಮಂಡಲಮಂಡನಾಯಿತ ಉತ ಸ್ವಾನಂದತೀರ್ಥೋ ಬಭೌ || ೫.೫೨ ||

|| ಇತಿ ಶ್ರೀಮತ್ಕವಿಕುಲತಿಲಕ ತ್ರಿವಿಕ್ರಮಪಂಡಿತಾಚಾರ್ಯಸುತ
ನಾರಾಯಣಪಂಡಿತಾಚಾರ್ಯವಿರಚಿತೇ ಶ್ರೀಮತ್ಸುಮಧ್ವವಿಜಯೇ
ಮಹಾಕಾವ್ಯೇ ಆನಂದಾಂಕೇ ಪಂಚಮಃ ಸರ್ಗಃ ||

೬. ಷಷ್ಠಃ ಸರ್ಗಃ

ಐತರೇಯಮಥ ಕಿಂಚನ ಸೂಕ್ತಂ ಸೂಚಯನ್ ಸದಸಿ ತತ್ರ ಗರಿಷ್ಠಃ |
ಶ್ರೋತುಮಿಚ್ಛತಿ ಸಭಾ ಭಗವದ್ಭ್ಯಃ ಸೂಕ್ತಭಾವಮಿತಿ ತಾವದುವಾಚ || ೬.೧ ||

ವರ್ಣಸೌಷ್ಠವಗರಿಷ್ಠಮತೂರ್ಣಂ ತುಲ್ಯಮಾತ್ರಮತಿಮಾತ್ರಸುಲಕ್ಷ್ಮ |
ವ್ಯೂಡ ಹೃಜ್ಜಲದ ಘೋಷಮಮುಷ್ಯೋ ಚ್ಚಾರಣಂ ವಿದಧದಭ್ಯಧಿತಾರ್ಥಮ್ || ೬.೨ ||

ಲಕ್ಷಣಾನ್ವಿತತಯಾ ವಚನೇಽಸ್ಮಿನ್ ದೇವತಾಗುರುಮಸಾವತಿಶೇತೇ |
ಮಾನಮಿತ್ಯಪಿ ವಿಧಾಯ ಧಿಯಾ ತೇ ತತ್ ತು ಸೂಕ್ತಮಪರಾರ್ಥಮವೋಚನ್ || ೬.೩ ||

ಸ್ಯಾತ್ ತಥೇತ್ಥಮಪಿ ಸಂಭವಿತಾರ್ಥಃ ತ್ರ್ಯರ್ಥತಾಂ ಶ್ರುತಿಷು ವಿತ್ತ ದಶಾರ್ಥಮ್ |
ಭಾರತಂ ನನು ಶತಾರ್ಥಮಪಿ ಸ್ಯಾದ್ ವೈಷ್ಣವಂ ಪದಸಹಸ್ರತಯಂ ಹಿ || ೬.೪ ||

ಇತ್ಯುದೀರಯತಿ ವಿಸ್ತೃತಚಿತ್ತೇ ಭೂಸುರಾ ಇಹ ಜಿಗೀಷವ ಏನಮ್ |
ಊಚುರರ್ಥಶತಕಂ ಹರಿನಾಮ್ನಾಂ ವರ್ಣ್ಯತಾಮಿತಿ ಸಹಾಸಮುಖಾಸ್ತೇ || ೬.೫ ||

ವರ್ಣಯಾಮಿ ತದಹಂ ಸಕಲಂ ವಃ ಸೌಷ್ಠವಾದನು ವದಂತು ಭವಂತಃ |
ತಂ ವದಂತಮಿತಿ ತೇಽಥ ವದಂತೋ ಬಾಧಮಿತ್ಯತಿದೃಢೋದ್ಯಮಮಾಪುಃ || ೬.೬ ||

ಪ್ರತ್ಯಯಪ್ರಕೃತಿಸಂಗಮಭಂಗೀಂ ಶಬ್ದಶಾಸ್ತ್ರವಿಹತಾಂಪ್ರತಿದರ್ಶ್ಯ |
ಶುದ್ಧಧೀಃ ಶ್ರುತಿಶಿರಃ ಶತಸಿದ್ಧಾನ್ ಅಭ್ಯಧಾತ್ ಸಪದಿ ವಿಶ್ವಪದಾರ್ಥನ್ || ೬.೭ ||

ಯಾವದರ್ಥಶತಕಂ ನ ವಿಶಂಕಃ ಸಂತತೋಕ್ತಿಕ್ಯದಪೂಪುರದೇಷಃ |
ವರ್ಣಿತಾವಧೃತಿ ದುರ್ಬಲ ಚಿತ್ತಾಃ ತಾವದಾಕುಲಹೃದೋ ಹ್ಯಭವಂಸ್ತೇ || ೬.೮ ||

ಸಾಂಗವೇದಚತುರಾ ಇತಿಹಾಸೇ ಶಿಕ್ಷಿತಾಃ ಸುಬಹವೋಽಪ್ಯತಿಧೃಷ್ಟಾಃ |
ನೈತದೀರಿತಮಹೋ ಜಗೃಹುಸ್ತೇ ವಿಶ್ವಸಂಕ್ಷಯಪಯೋಽಂಧುಗಣಾ ವಾ || ೬.೯ ||

ದೇವತಾಸ್ವಸುಲಭ ಪ್ರತಿಭಾ ತೇ ಮಾನುಷೇಷು ಚಪಲೇಷು ಕಥಾ ಕಾ |
ಕ್ಷಾಮ್ಯ ಸೌಮ್ಯ ಸಕಲಜ್ಞ ನಮಸ್ತೇ ತೇ ಬ್ರುವಂತ ಇತಿ ತಂ ಕಿಲ ನೇಮುಃ || ೬.೧೦ ||

ವೇದಶಾಸ್ತ್ರಚತುರೈರಿಹ ವಿದ್ಯಾವಿತ್ತಲಿಪ್ಸುಭಿರವಾಪ್ತಮಶೇಷೈಃ |
ಪ್ರಾಪ ಕೇರಳಸುಮಂಡಲಜಾತೈಃ ಅನ್ಯದಾಯತನಮಾಯತಚೇತಾಃ || ೬.೧೧ ||

ತರ್ಕತಂತ್ರಕುಶಲಾನಪಿ ಪುಂಸಃ ಚರ್ಕರೀತಿ ಬತ ಸೋಽಯಮಮಾನಾನ್ |
ಮಾನಮಾನಮಯತೀಹ ಕಥಂ ನೋ ನೈಷ ಮಂಡಲಭುವಾಂ ಸಮಿತಾನಾಮ್ || ೬.೧೨ ||

ಮಂತ್ರಯಂತ ಇತಿ ತೇ ದ್ವಿಜವರ್ಯಾಃ ಅನ್ಯದೇಶಜಮುಖಿಸ್ತಮಪೃಚ್ಛನ್ |
ಸದ್ವದಾದದಸುಶಂಸನಿಂದಾಕಾರಿಸೂಕ್ತಗತಮರ್ಥಮುಪೇತ್ಯ || ೬.೧೩ ||

ತಂ ಸ್ಫುಟಂ ಪ್ರಕಥಯನ್ ಸ ಪೃಣೀಯಾಚ್ಚಬ್ಧಮೂಲಮವದತ್ ಪೃಣ ಧತುಮ್ |
ತಂ ಜಿಗೀಷುಮಥ ವಿಪ್ರಮದಃ ಪ್ರೀಧಾತುಮೇಷ ನಿಗದಂತಮುವಾಚ || ೬.೧೪ ||

ಪ್ರಾದಿಭೇದಮವಿದನ್ ಗುಣಯ ತ್ವಂ ಮೂಢ ಪಾಂಸುಷು ಲಿಖನ್ ಲಿಪಿಸಂಘಮ್ |
ಭತ್ಸಯನ್ನಿತಿ ಜಹಾಸ ಸುಹಾಸೋ ಮತ್ಸರಾಕುಲಧಿಯೋ ಜಡಯನ್ ಸಃ || ೬.೧೫ ||

ತತ್ ಪ್ರಸಂಗಬಲತೋಽಖಿಲವಿದ್ಯಾಪಾಟವಂ ಪೃಥಃ ಹೃದಃ ಪ್ರತಿಬುದ್ಧ್ಯ |
ಆನಮನ್ ಸಬಹುಮಾನಮಮೀ ತಂ ಯಂ ನಮಂತಿ ಕಿಲ ನಾಕಿನಿಕಾಯಾಃ || ೬.೧೬ ||

ಕನ್ಯಕಾದೃತಸುರೇಂದ್ರವಪುಃ ಶ್ರೀದಾನವಾಚಿವರಸೂಕ್ತಹೃದುಕ್ತೌ |
ಕುತ್ರಚಿತ್ ಸದಸಿ ತಾವದಪಾಲಾ ಕೀರ್ತಿತಾಽತಿತರುಣೀತ್ಯಯಮೂಚೇ || ೬.೧೭ ||

ಶ್ವಿತ್ತಿಣೀ ಭವತಿ ತತ್ಪದವಾಚ್ಯೇತ್ಯಾಗ್ರಹೇಣ ವದತೋಽವಿದುಷೋಽತ್ರ |
ಕಶ್ಚಿದೇಷ್ಯತಿ ವಿಪಶ್ಚಿದಿಹೈನಂ ಪೃಚ್ಛತೇತ್ಯಯಮಗಚ್ಛದಥೋಕ್ತ್ವಾ || ೬.೧೮ ||

ದೇಶಮೇನಮಚಿರಾದುಪಯಾತಃ ತಾದೃಶಾಕೃತಿರಹೋ ಕೃತಬುದ್ಧಿಃ |
ತಾಂಸ್ತಥಾಽಭ್ಯಧಿತ ತತ್ಪದಭಾವಂ ಸೂರಿಮೌಲಿಮಣಿನಾಽತ್ರ ಯಥೋಚೇ || ೬.೧೯ ||

ಕೇವಲಂ ನ ಸಕಲಾಃ ಶ್ರುತಿವಿದ್ಯಾಃ ಮಾನಪೂರ್ವಕಸಮಸ್ತಗಿರೋಽಸ್ಯ |
ಅಪ್ಯನಾಗತಗತಪ್ರತಿಪತ್ತಿಂ ಶ್ರದ್ ದಧುಃ ಪೃಥಲಚೇತಸ ಏತೇ || ೬.೨೦ ||

ಶ್ರೀ ಸುಮಧ್ವವಿಜಯಃ

ಯದ್ಯದೇವ ಸಪದಿ ಪ್ರಕೃತಂ ಸ್ಯಾತ್ ತತ್ತದೇಷ ಯದವೇದಖಿಲಂ ಚ |
ಸರ್ವದಾ ಸದಸಿ ಸರ್ವಬುಧಾನಾಂ ಸರ್ವವಿದ್ಯತಿರಿತಿ ಪ್ರಥಿತೋಽಭೂತ್ || ೬.೨೧ ||

ಅಪ್ರಯಾತಮಪಿ ದೇಶಮಶೇಷಂ ವ್ಯಾನಶೇ ಸುಜನಕೈರವಬಂಧುಃ |
ಪೂರ್ಣದೃಕ್ ಪ್ರತತಯಾ ನಿಜಕೀರ್ತ್ಯಾ ಪೂರ್ಣಚಂದ್ರ ಇವ ಚಂದ್ರಿಕಯಾಽಲಮ್ || ೬.೨೨ ||

ಸುಂದರೇಷು ಸುರಮಂದಿರವೃಂದೇಷ್ಟಿಂದಿರಾರಮಣವಂದನಕೃತ್ಯಮ್ |
ಆಚರನ್ನಸುಚಿರಾತ್ ಸುವಿಚಾರೋ ರೂಪ್ಯಪೀಠಪತಿಮಾಪ ಮುಕುಂದಮ್ || ೬.೨೩ ||

ಭೂಸುರಪ್ರವರಬುದ್ಧಿಸಮೃದ್ಧಿವ್ಯಕ್ತಯುಕ್ತವಪುಷಂ ರುಚಿರಾಂಗೀಮ್ |
ಸೂತ್ರದೀಪ್ತಮಣಿಮಾಲಿಕಯಾಽಲಂ ಭೂಷಿತಾಂ ಭವನಭೂಷಣಭತಾಮ್ || ೬.೨೪ ||

ಪಾದಸುಂದರಪದಕ್ರಮಭಾವೈಃ ಭಾಸಿತಾಂಪ್ರಕಟವರ್ಣಗುಣಾಢ್ಯಾಮ್ |
ಭಾರತೋತ್ತಮಭೃತಾಮನುರೂಪಾಚ್ಛಾದನಾಂ ಸಮಧಿಕಸ್ವರ ಶೋಭಮ್ || ೬.೨೫ ||

ರಾಜಸೂಯಮುಖಸನ್ಮಖವೃತ್ತಾಂ ವಾಸುದೇವಗುಣನಿಷ್ಠಿತಭಾವಾಮ್ |
ಸರ್ವಧರ್ಮಪರಿಶಿಕ್ಷಣದಕ್ಷಾಂ ವಂದಿತಾಂ ಜನತಯಾ ಜನನೀವತ್ || ೬.೨೬ ||

ಮೌಲಿಸಂಗ್ರಹವಿಕರ್ಷಣದೂನಾಂ ಮಾಯಿನಾ ಸದಸಿ ದುಷ್ಟಜನೇನ |
ನ್ಯಾಯಮಾರ್ಗಮಪಹಾಯ ಮಹಾಂತಂ ಸ್ವೇಶ್ವರತ್ವಮಪಿ ಸಾಧಯತಾಽಲಮ್ || ೬.೨೭ ||

ಸಜ್ಜನೈಃ ಕತಿಪಯೈರತಿದೀನೈಃ ಚಾಲಿತೈಃ ಕಲಿಬಲಾಚ್ಛಭಮಾರ್ಗಾತ್ |
ಅಪ್ಯುಪೇಕ್ಷಿತವಿಕರ್ಷಣದುಃಖಾಂ ಸಾತಿಶೋಕಮಪಿ ಕೈಶ್ಚನ ದೃಷ್ಟಾಮ್ || ೬.೨೮ ||

ವಾಸುದೇವ ಧರಣೀಧರ ನಾಥೇತ್ಯುಚ್ಚಕೈರಪಿ ಮುಹುಃ ಪ್ರವದಂತೀಮ್ |
ಪೂರ್ಣಸದ್ಗುಣಮಜಂ ಗತದೋಷಂ ಬಿಭ್ರತೀಂ ಹೃದಿ ವಿವಿಕ್ತಮಶೇಷಾತ್ || ೬.೨೯ ||

ವಾರ್ಯತಾಂ ಬುಧಜನೈರ್ನನು ಹಾಹಾ ನೈಷ ಧರ್ಮ ಇತಿ ಚಾಭಿದಧನಾಮ್ |
ಕೃಷ್ಣಲಾಳಿತಮಾಮನವದ್ಯಾಂ ಅಪ್ಯನನ್ಯಶರಣಾಂ ಶರಣೋತ್ಕಾಮ್ || ೬.೩೦ ||

ವೇದಿಜಾಮಿವ ಪುರಾ ಭರತಾಗ್ರೈಃ ಸ ಸ್ವಯಂ ಶ್ರುತಿತತಿಂ ಖಿಲು ದೃಷ್ಟ್ವಾ |
ಪುಷ್ಪಬುದ್ಧಿರಕರೋತ್ ಕರುಣಾಬ್ಧಿಃ ದುಷ್ಟಪಕ್ಷದಮನಸ್ಥಿರಸಂಧಾಮ್ || ೬.೩೧ ||

ಶ್ರೀ ಸುಮಧ್ವವಿಜಯಃ

ಅವ್ಯಯಂ ಸತತಮಪ್ಯುಪಭಕ್ತ್ಯಾ ವಿತ್ತಮಗ್ರ್ಯಮಿವ ದೂರಯಿಯಾಸುಃ |
ಜ್ಯಾಯಸೇ ಸಗುರವೇ ಹರಿಗೀತಾಭಾಷ್ಯಮೇಷ ವಿರಚಯ್ಯ ತದಾಽದಾತ್ || ೬.೩೨ ||

ಹೇತುವಾದಿನಿ ವಿಶಂಕಟಬುದ್ಧೌ ತೀರ್ಥಮರ್ಥಯತಿ ಗಂತುಮನುಜ್ಞಾಮ್ |
ತಾಂ ದಿದೇಶ ಪುರುಷೋತ್ತಮತೀರ್ಥಃ ಚಿಂತಯನ್ ಸ ಪುರುಷೋತ್ತಮ ರಕ್ಷಾಮ್ || ೬.೩೩ ||

ನೀರಜಾ ಮಲಯಮಂಡಲವೃತ್ತಾ ಶ್ಲಾಘಿತೋ ಭುವಿ ಸದಾಳ್ವನುಯಾತಃ |
ಸಾಧುಪಾಂಥಪರಿತಾಪಮಪಾಸ್ಯನುತ್ತರಾಂ ದಿಶಮಯಾನ್ಮರುದಂಶಃ || ೬.೩೪ ||

ಬುದ್ಧಿಶುದ್ಧಿಕರಗೋನಿಕರಾಢ್ಯಂ ತೀರ್ಥಜಾತಮುಭಯಂ ಚ ಧರಣ್ಯಾಮ್ |
ಆತ್ಮಮಜ್ಜನತ ಏವ ನಿಕಾಮಂ ಪರ್ಯಶೋಧಯದಮಂದಮನೀಷಃ || ೬.೩೫ ||

ವಾಸುದೇವಪದಸಂತತಸಂಗೀ ತೇಜಸಾಽಪ್ಯಲಮಧಃ ಕೃತಶರ್ವಃ |
ಅತ್ಯವರ್ತತ ನಿತಾಂತಮಥಾಸೌ ಗಾಂಗಮೋಘಮಘನಾಶನಕೀರ್ತಿಃ || ೬.೩೬ ||

ತತ್ರ ತತ್ರ ಸ ಜಗತ್ತ್ರಯಚಿತ್ರಂ ಕರ್ಮ ಶರ್ಮದಮನುಸ್ಮೃತಿಮಾತ್ರಾತ್ |
ಸಂಚರನ್ ವಿದಧದಾಪ ನರಾಣಾಂ ಗೋಚರಂ ಬದರಿಕಾಶ್ರಮಪಾರ್ಶ್ವಮ್ || ೬.೩೭ ||

ಮಂಡಯನ್ ಭರತಖಂಡಮಖಂಡಂ ನಾದಿರಾಯಣಪದೋಽತ್ರ ಪರೋ ಯಃ |
ತಂ ನಮನ್ ಪ್ರಚುರಧೀರ್ಹರಿಗೀತಾಭಾಷ್ಯಮಾರ್ಪಯದುಪಾಯನಮಸ್ಮೈ || ೬.೩೮ ||

ಪ್ರೀತಯೇಽಸ್ಯ ಪುರತೋ ವರಭಾಷ್ಯಂ ವಾಚಯನ್ ಸ ಜನತಾಮಪಸಾರ್ಯ |
ವಚ್ಚಿ ಶಕ್ತಿತ ಉರುಕ್ರಮಗೀತಾಭಾಷ್ಯಮಿತ್ಯಕಥಯತ್ ಪುರುಸಂಖ್ಯಃ || ೬.೩೯ ||

ಏತದರ್ಥಮತಿಸೂಕ್ಷ್ಮಮಪಿ ತ್ವಂ ಶಕ್ತ ಏವ ನ ಯದಾತ್ಥ ಸಮಸ್ತಮ್ |
ತೇನ ಲೇಶತ ಇತೀಹ ಪದಂ ಸ್ಯಾದ್ ಇತ್ಯಗದ್ಯತ ಜಗಜ್ಜನಕೇನ || ೬.೪೦ ||

ತೇನ ತತ್ಪ್ರವಚನೇ ವಿಹತೇಽಲಂ ಶುಶ್ರುವುಃ ಪ್ರಾಶಯಿತಾ ಅಪಿ ಶಿಷ್ಯಾಃ |
ಉಚ್ಯತಾಮಿತಿ ಮುಹುಃ ಸಪೃಥಿವ್ಯಾಸ್ಥಾಲನಂ ಪದಮಹೋ ಹರಿಣೋಕ್ತಮ್ || ೬.೪೧ ||

ಶಬ್ದಭೇದಮವಧರ್ಯ ತಮರ್ಚಾಸನ್ನಿಷಣ್ಣವಪುಷಃ ಪರಮಸ್ಯ |
ತಸ್ಯ ಭಾವವಿದಮಂದಮನೀಷಃ ಪ್ರೋತ್ಥಿತಃ ಪ್ರವಚನಂ ವ್ಯಧಿತ್ಯೈಭ್ಯಃ || ೬.೪೨ ||

ಮಜ್ಜನಂ ವ್ಯಧಿತ ಶೀತಳಗಂಗಾವಾರಿ ನಿತ್ಯಮರುಣೋದಯಕಾಲೇ |
ಯತ್ ಸ್ಪೃಶಂತಿ ನ ನರಾ ಹಿಮಭೀತಾ ಅಂಶ ಏಷ ಪೃಷ್ಠತಾಮಧಿಪಸ್ಯ || ೬.೪೩ ||

ಕಾಷ್ಠಮೌನಮದಧಾದುಪವಾಸಂ ಶುದ್ಧಮಪ್ಯಕೃತ ಶುದ್ಧ ಹೃದಿಚ್ಛನ್ |
ನಿತ್ಯತುಷ್ಟಹರಿತೋಷವಿಶೇಷಂ ಚಿಂತಯನ್ ಪ್ರಭುಮನಂತಮತಾಂತಃ || ೬.೪೪ ||

ಪ್ರೈರಯತ್ ಸ್ವಚರಣೇ ರತಚಿತ್ತಂ ಮಧ್ವಮತ್ರ ದಿನಮಂಡಲಮೇನಮ್ |
ಸ್ವಾಶ್ರವೋಪಗಮನಾಯ ಮುಕುಂದೋ ದೀಪ್ತಿದೃಷ್ಟಿವಿದಿತಾಗತಿರನ್ಯೈಃ || ೬.೪೫ ||

ನಕ್ತಮೇವ ಭಗವತ್ಪುಪಯಾತೇ ಪ್ರೋದಿತೇ ಸತಿ ಸಹಸ್ರಮರೀಚೌ |
ಮೌನವಾನಲಿಖಿದುತ್ತಮಚಿತ್ತಃ ಶಿಷ್ಯಶಿಕ್ಷಣಪರಃ ಕರುಣಾವಾನ್ || ೬.೪೬ ||

ನೇದೃಶಂ ಸ್ಥಳಮಲಂ ಶಮಲಘ್ನಂ ನಾಸ್ಯ ತೀರ್ಥಸಲಿಲಸ್ಯ ಸಮಂ ವಾಃ |
ನಾಸ್ಮದುಕ್ತಿಸದೃಶಂ ಹಿತರೂಪಂ ನಾಸ್ತಿ ವಿಷ್ಣುಸದೃಶಂ ನನು ದೈವಮ್ || ೬.೪೭ ||

ಯಾತಿ ತಾವದಧುನೈವ ಜನೋಽಯಂ ವ್ಯಾಸರೂಪಮಜಿತಂ ಪ್ರದಿದೃಕ್ಷುಃ |
ಆವ್ರಜೇದಿಹ ನ ವಾ ಸ ಹಿ ವೇದ ಸ್ವಸ್ತಿ ಪೋಽಸ್ತಿತ್ವತಿ ಯಯಾವಥ ಮಧ್ವಃ || ೬.೪೮ ||

ನಾಥ ನಾಥ ಬತ ನೋಽತ್ರ ವಿನಾಥಾನ್ ಮಾ ತ್ಯಜೋರುಕರುಣೋ ಭಗವಂಸ್ತ್ವಮ್ |
ನೋದಿತಂ ಸ್ಮೃತಮಪೀತಿ ಹಿ ಶಿಷ್ಯೈಃ ಸ್ವಾಮಿನೋಽಭಿಮತಭಂಗಭಯೇನ || ೬.೪೯ ||

ಸದ್ಗುರೋರ್ನ ವಿರಹಂ ಸಹಮಾನಃ ಸತ್ಯತೀರ್ಥಯತಿರನ್ವಗಮತ್ ತಮ್ |
ಯಸ್ತಿವಾರಮಿತರಾಸುತಶಾಖಾಸ್ವರ್ಥಮಗ್ರ್ಯಮಾಶೃಣೋತ್ ಪುರುಸಂಖ್ಯಾತ್ || ೬.೫೦ ||

ದುರ್ಗಮಾರ್ಗಗತಮಪ್ಯನುಧವನ್ ನಾಽಪ ಸೋಽಯಮರುಣೀಭವತೀನೇ |
ಲೀಲಯಾ ಸಜವಮಾಕ್ರಮಮಾಣಂ ವ್ಯಾಶ್ರಯಾಂತರಸುದೂರಶಿಲಾಸು || ೬.೫೧ ||

ಆನಿವೃತ್ತವಪುಷಾ ಗುರುಣಾಽಽರಾತ್ ಪಾಣಿನಾ ಹ್ಯಭಿನಯೇನ ಸುನುನ್ನಃ |
ತ್ರಸ್ತಧೀರತಿಯಯೌ ಸ ಮುಹೂರ್ತಾತ್ ತದ್ವಿನೋಪಗತಮಾರ್ಗಮಶೇಷಮ್ || ೬.೫೨ ||

ಆಶ್ರಮೇ ನಿಜಜನಾನಿಹ ದೃಷ್ಟ್ವಾ ತಂ ಪ್ರಸಾದಮಹಿಮಾನಮಮುಷ್ಯ |
ಪ್ರೋಚ್ಯ ತತ್ಪ್ಲವನಮಪ್ಯತಿಚಿತ್ತಂ ತಸ್ಯ ತೈಃ ಸಹ ಸದಾಽಸ್ಮರದೇಷಃ || ೬.೫೩ ||

ವಾನರೇಂದ್ರ ಇವ ವಾಯುಜವೋಽಸೌ ಭೀಮಸೇನ ಇವ ದಾನವಭೀಮಃ |
ಉಲ್ಲಾಸ ಗಿರಿಪುಂಗವಶೃಂಗೇ ಸ ವ್ರಜನ್ ವಜಿನನಾಶನನಾಮಾ || ೬.೫೪ ||

ಬಹುಸತ್ತ್ವಗಣಂ ಸವಿಕಂ ಸಮಹಾವಿಷಮೋಕ್ಷಮಹಾಹಿಮವಂತಮಯಮ್ |
ವಿಷಮೋಕ್ಷಮಹಾಹಿಮವಂತಮಯನ್ ನಗಮೈಕ್ಷತ ಫುಲ್ಲದೃಗಸ್ತಭಯಃ || ೬.೫೫ ||

ಸುಹಸಿತಕಮಲಾಕರೋಪಗೂಢಂ ಸುಜನಸುಖಾರ್ಥಮನಂತಭೋಗಶಯ್ಯಮ್ |
ವಿಕಸಿತಸುಮನೋಘಟಾಗಮುಚ್ಚಂ ಮರತಕರತ್ನಮಯಸ್ಥಲಾಗ್ರ್ಯಶೋಭಮ್ || ೬.೫೬ ||

ಪಾದೋಪಾಂತನಮನ್ಮಹಾಮುನಿಗಣಂ ಹೇಮಪ್ರದೀಪ್ತಾಂಬರಂ
ಶ್ರೀಮದ್ರತ್ನಕಲಾಪಮಗ್ರ್ಯಕಟಕೈರ್ವಿಭ್ರಾಜಿತಂ ಹಾಟಕೈಃ |
ದೃಷ್ಟ್ವಾತಂ ಧರಣೀಧರಂ ಸುವನಮಾಲೋಲ್ಲಾಸಿನಂ ಸುಂದರಂ
ಸ್ವಾನಂದಾಕೃತಿಮಸ್ಮರನ್ಮರರಿಪುಂ ಸ್ವಾನಂದತೀರ್ಥಸ್ತದಾ || ೬.೫೭ ||

|| ಇತಿ ಶ್ರೀಮತ್ಕವಿಕುಲತಿಲಕ ತ್ರಿವಿಕ್ರಮಪಂಡಿತಾಚಾರ್ಯಸುತ
ನಾರಾಯಣಪಂಡಿತಾಚಾರ್ಯವಿರಚಿತೇ ಶ್ರೀಮತ್ಸುಮಧ್ವವಿಜಯೇ
ಮಹಾಕಾವ್ಯೇ ಆನಂದಾಂಕೇ ಷಷ್ಠಃ ಸರ್ಗಃ ||

೨. ಸಪ್ತಮಃ ಸರ್ಗಃ

ಅಥ ಹೈಮವತೇ ತಟಾಂತರೇ ಬದರೀಷಂಡವಿಶೇಷಮಂಡಿತಮ್ |
ಪರಮಾಶ್ರಮಮಾಶ್ರಯಂ ಶ್ರಿಯಃ ಸಕಲಜ್ಞಃ ಸ ದದರ್ಶ ವಿಶ್ರುತಮ್ || ೧ ||

ಹಿಮವರ್ಷರವಿಪ್ರಭಾಸಹಾಃ ಪೃಥುಸತ್ರಪ್ರಥಿತಾ ದ್ವಿಜಾಶ್ರಯಾಃ |
ಅಪಿ ವಿಷ್ಣುಪದಸ್ಪೃಶೋಽಲಸನುಭಯೇ ಯತ್ರ ವಿಚಿತ್ರಶಾಖಿನಃ || ೨ ||

ಶ್ರವಣಾಮೃತಗೀರ್ಗಣೈರ್ವಿದ್ಯೈಃ ಶುಕಮುಖೈಃ ಶುಭಪಕ್ಷಿಭಿರ್ವೃತಮ್ |
ಕಮಲೇಷ್ಟತಮಸ್ಥಿರಾಂತರೈಃಅಪಿ ಹಂಸೈಃ ಪರಮೈರಮೇಚಕೈಃ || ೩ ||

ಸುಮನೋನಿಕರೇಣ ಪೂರಿತಂ ಸ್ವಮನೋಽಭೀಷ್ಟದಮಲ್ಪದುರ್ಗಮಮ್ |
ಅಪರಸ್ಪರಮತ್ಸರಪ್ರಜಂ ನನು ವೈಕುಂಠಮಿವಾಚ್ಯತಾಲಯಮ್ || ೪ ||

ತಮಿಮಂ ಪ್ರವಿಶಂತಮಾಶ್ರಮಂ ದ್ವ್ಯಧಿಕತ್ರಿಂಶದುದಾರಲಕ್ಷಣಮ್ |
ಗುಣಸಾರವಿದಃ ಕುತೂಹಲಾದ್ ಅವಲೋಕ್ಯರ್ಷಯ ಇತ್ಯಚಿಂತಯನ್ || ೫ ||

ಕನಕಾತುಲತಾಲಸನ್ನಿಭಃ ಕಮಲಾಕ್ಷೋ ವಿಮಲೇಂದುಸನ್ಮುಖಃ |
ಗಜರಾಜಗತಿರ್ಮಹಾಭುಜಃ ಪ್ರತಿಯಾನ್ ಕೋಽಯಮಪೂರ್ವಪೂರುಷಃ || ೬ ||

ಅತಿಶಾಂತವಪುರ್ನಿಶಾಕರಃ ಸ್ವಯಮೇಕಾಂತಖರೋ ದಿವಾಕರಃ |
ಇತಿ ನಾಸ್ಯ ಗುಣಾರ್ಣವಾಕೃತೇಃಉಪಮಾನಂ ಭುವನೇಷು ಲಭ್ಯತೇ || ೭ ||

ಪರಮಾಶ್ರಮಿಣಾಂ ಗತಶ್ರಮೋ ನನು ಚಿಹ್ನಾನಿ ಬಿಭರ್ತಿ ಧೀರಧೀಃ |
ಅಪಿ ಮಾನುಷಭಾವವಿಗ್ರಹೋ ವಿಪುಲಂ ವಿಸ್ಮಯಮಾತನೋತಿ ನಃ || ೮ ||

ಚತುರಶ್ಚತುರಾನನಃ ಸ್ವಯಂ ಪವನೋ ವಾ ಪ್ರತಿರೂಪ ಆವ್ರಜನ್ |
ಶೃತಿನಾಥದಿದೃಕ್ಷಯಾಽನ್ಯಥಾ ನ ಖಲು ಸ್ಯಾನ್ನಿಖಿಲಾಗ್ರ್ಯಲಕ್ಷ್ಮವಾನ್ || ೯ ||

ಅವಲೋಕಿತಲಕ್ಷಣಃ ಸ ತೈಃ ಇತಿ ಸಂಚಿಂತ್ಯ ಕುತೂಹಲಾಕುಲೈಃ |
ಅವಿಳಂಬಗತಿನೈಶಾಮಯತ್ ತರುಮಾರಾತ್ ಸುರಪಾದಪೋತ್ತಮಮ್ || ೧೦ ||

ಶ್ರೀ ಸುಮಧ್ವವಿಜಯಃ

ಮಸೃಣತ್ವಚಮುನ್ನತಂ ತತಂ ಬಹುಶಾಖಾಫಣಸೂನರತ್ನಕಮ್ |
ಭಗವಂತಮನಂತಮಂತಿಕೇ ಸ್ಥಿತಮೀಶಸ್ಯ ನಿಷೇವಣಾಯ ವಾ || ೭.೧೧ ||

ಅತಿಚಿತ್ರವಿಚಿತ್ರಪತ್ರಿಣಂ ಬಹುವರ್ಣಂ ಹರಿಗೋನಿವಾರಕಮ್ |
ಮುನಿನಂದನಮಿಂದಿರಾಪತೇಃ ಅಧಿಕೇಷ್ಟಂ ಪತತಾಮಿವಾಧಿಪಮ್ || ೭.೧೨ ||

ಅಮೃತಾತ್ಮಮಹಾಫಲಪ್ರದಂ ದುರವಾಪಂ ಹರಿಭಕ್ತಿವರ್ಜಿತೈಃ |
ಶ್ರಿತಸಾಧುಪುರಾಣಭಾರತಂ ನಿಗಮಂ ಮೂರ್ತಮಿವೋರುಶಾಖಿನಮ್ || ೭.೧೩ ||

ಅಥ ತಸ್ಯ ಸ ವೇದಿಕಾಂತರೇ ಸುವಿಶಾಲೇ ವಿಮಲೇ ಮನೋಹರೇ |
ಅವಲೋಕಿತವಾನನಂತಧೀದಿವಿ ದೇವಾನಿವ ತಾಪಸೋತ್ತಮಾನ್ || ೭.೧೪ ||

ಅಪಿ ಸಪ್ತತಯಾ ವಿರಾಜಿತಾನ್ ಗತಸಂಖ್ಯಾನ್ ಗುಣಿನೋ ಗುಣೋಜ್ಜಿತಾನ್ |
ಅಪಿ ಮನ್ಯುಮದಾದಿವರ್ಜಿತಾನ್ ಗತಭೋಗಾನ್ ಪವನಾಶನಾನ್ ಸದಾ || ೭.೧೫ ||

ಮುನಿಮಂಡಲಮಧ್ಯವರ್ತಿನಂ ತ್ರಿಜಗನ್ಮಂಡಲಮಂಡನಾಯಿತಮ್ |
ಇಹ ಸತ್ಯವತೀಸುತಂ ಹರಿಂ ಪರಿಪೂರ್ಣಪ್ರಮತಿಃ ಸಮೈಕ್ಷತ || ೭.೧೬ ||

ನಿಜಹೃತ್ಕಮಲೇಽತಿನಿರ್ಮಲೇ ಸತತಂ ಸಾಧು ನಿಶಾಮಯನ್ನಪಿ |
ಅವಲೋಕ್ಯ ಪುನಃಪುನರ್ನವಂ ತಮಸೌ ವಿಸ್ಮಿತ ಇತ್ಯಚಿಂತಯತ್ || ೭.೧೭ ||

ಅಗಣಯ್ಯಗುಣಾರ್ಣವೋಽಮಲಃ ಸ ಹಿ ನಾರಾಯಣ ಏಷ ಕೇವಲಮ್ |
ವಿಧಿನಾಽನುಸೃತಂ ಪರಾಶರಾತ್ ಸುಷುಮೇ ಸತ್ಯವತೀ ಕಿಲಾತ್ರ ಯಮ್ || ೭.೧೮ ||

ಧವಳೇಽಸ್ಯ ಮನಃಪಯೋನಿಧೌ ಸದನುಕ್ರೋಶಗಿರಿಂದ್ರಲೋಳಿತೇ |
ಪ್ರಕಟೇಭವತಿ ಸ್ಮ ಸುಂದರೀ ದಯಿತಾ ದೈತ್ಯರಿಪೋಸ್ತ್ರಯೀಮಯೀ || ೭.೧೯ ||

ಇತ ಏವ ಪುರಾಣಗೌರಗೌ ಸಮಹಾಭಾರತಪಾರಿಜಾತಕೇ |
ಸತಿ ಜಾತವತಿ ವ್ಯಜಾಯತ ಪ್ರವರಂ ಸೂತ್ರಗಣಾಮೃತಂ ಸ್ವಯಮ್ || ೭.೨೦ ||

ನಿರವಗ್ರಹಮುರ್ವನುಗ್ರಹಂ ವಿದಧತ್ ಪಾಂಡುಸುತಾದಿಸಜ್ಜನೇ |
ಅವನಾವವನಾಯ ಸಂವಿದಾಂ ಸುಚಿರಾಯೈಷ ಚಚಾರ ಚಾರುಗೀಃ || ೭.೨೧ ||

ಶ್ರೀ ಸುಮಧ್ವವಿಜಯಃ

ಅಧುನಾ ಕಲಿಕಾಲವೃತ್ತಯೇ ಸವಿತೇವ ಕ್ಷಣದಾನುವೃತ್ತಯೇ |
ಜನದೃಗ್ವಿಷಯತ್ವಮತ್ಯಜದ್ಭಗವಾನಾಶ್ರಮಮಾವಸನ್ನಿಮಮ್ || ೭.೨೨ ||

ತದಿದಂ ವಪುರಸ್ಯ ದೃಶ್ಯತೇ ದಲಿತೇಂದೀವರಸುಂದರದೃತಿ |
ಪರಮಾಜಿನಯೋಗಪೀಠಗಂ ಮಮ ಚೇತೋನಯನಾಭಿನಂದನಮ್ || ೭.೨೩ ||

ಅಗಣಯ್ಯಗುಣೈಃ ಸುಪೂರಿತಂ ಪರಿಪೂರ್ಣಾಗಣಿತಾತ್ಮಸದ್ಗುಣೈಃ |
ಇದಮಸ್ತಸಮಸ್ತದೂಷಣಂ ಸಚಿದಾನಂದಮಯಂ ಹಿ ಕೇವಲಮ್ || ೭.೨೪ ||

ಕಮಲಾಕಮಲಾಸನಾನಿಲೈಃ ವಿಹಗಾಹೀಂದ್ರಶಿವೇಂದ್ರಪೂರ್ವಕೈಃ |
ಪದಪದ್ಮರಜೋಽಸ್ಯ ಧಾರಿತಂ ಶಿರಸಾ ಹಂತ ವಹಾಮ್ಯಹಂ ಮುಹುಃ || ೭.೨೫ ||

ಪ್ರಣಮಾಮಿ ಪದದ್ವಯಂ ವಿಭೋಃ ಧ್ವಜವಜ್ರಾಂಕುಶಪದ್ಮಚಿಹ್ನವತ್ |
ನಿಜಮಾನಸರಾಗಪೀಡನಾದರುಣೀಭೂತಮಿವಾರುಣಂ ಸ್ವಯಮ್ || ೭.೨೬ ||

ನನು ಕೇವಲಮೇವ ವೈಷ್ಣವಂ ಶ್ರಿತವಂತಃ ಪದಮಾತ್ಮರೋಚಿಷಾ |
ತಮಸೋಽಪ್ಯುಭಯಸ್ಯ ನಾಶಕಾ ವಿಜಯಂತೇ ನಖರಾ ನವಂ ರವಿಮ್ || ೭.೨೭ ||

ಸುಕುಮಾರತಳಾಂಗುಲೀಮತೋಃ ಪದಯೋರಸ್ಯ ನಿಗೂಢಗುಲ್ಫಯೋಃ |
ಉಪಮಾನಮಹೋ ನ ಲಬ್ಯತೇ ಕವಿವರ್ಯೈರಿತರೇತರಂ ವಿನಾ || ೭.೨೮ ||

ಉಚಿತಾಂ ಗುರುತಾಂ ದಧತ್ ಕ್ರಮಾತ್ ಶುಚಿ ತೇಜಸ್ವಿ ಸುವೃತ್ತಮುತ್ತಮಮ್ |
ಭಜತೋಽತ್ರ ಚ ಭಾಜಯತ್ಯದೋ ವಿಭುಜಂಘಾಯುಗಳಂ ಸರೂಪತಾಮ್ || ೭.೨೯ ||

ಅಚಲಾಸನಯೋಗಪಟ್ಟಿಕಾ ವರಕಕ್ಷ್ಯಾ ಸಕೃದಾಪ್ತಮಿಷ್ಟದಮ್ |
ಪರಿತೋಽಪಿ ಹರಿಂ ಸ್ಫುರಂತ್ಯಹೋ ಅನಿಶಂ ಧನ್ಯತಮೇತಿ ಮೇ ಮತಿಃ || ೭.೩೦ ||

ರುಚಿರೇಣ ವರೈಣಚರ್ಮಣಾ ರುಚಿರಾಜದೃತಿಚಾರುರೋಚಿಷಾ |
ಪರಮೋರುನಿತಂಬಸಂಗಿನಾ ಪರಮಾಶ್ಚರ್ಯತಯಾ ವಿರಾಜ್ಯತೇ || ೭.೩೧ ||

ತನುನಿಮ್ನಸುನಾಭಿಶೋಭಿತೇ ವಲಿಭೇ ವಾರಿಜನಾಭ ಆದಧೇ |
ಪ್ರತನಾವತಿಸುಂದರೇ ಮೃದೌ ಉದರೇಽಸ್ಮಿನ್ ಜಗದಂಡಮಂಡಲಮ್ || ೭.೩೨ ||

ಶ್ರೀ ಸುಮಧ್ವವಿಜಯಃ

ಹೃದಯೇ ಕೃತಸಜ್ಜನೋದಯೇ ಸುವಿಶಾಲೇ ವಿಮಲೇ ಮನೋಹರೇ |
ಉಭಯಂ ವಹತಿ ತ್ರಯೀಮಯಂ ಭಗವಾನ್ ಬ್ರಹ್ಮಸುಸೂತ್ರಮುತ್ತಮಮ್ || ೭.೩೩ ||

ಅಸಮೇನಧಿಕೇ ಸುಸಾಧಿತೇ ನಿಜತಾತೇ ರವಿರಾಶಿದೀಧಿತಿ |
ಪ್ರದದೌ ತ್ರಿಜಗಜ್ಜಯಧ್ವಜಂ ವಿಧಿರೇತದ್ಗಲಸಂಗಿ ಭೂಷಣಮ್ || ೭.೩೪ ||

ಅರಿವಾರಿಜಲಕ್ಷಣೋಲ್ಲಸತ್ತು ಕುಮಾರಾರುಣ ಪಾಣಿಪದ್ಮಯೋಃ |
ಪೃಥುಪೀವರವೃತ್ತಹಸ್ತಯೋಃ ಉಪಮಾಂ ನೈವ ಲಭಾಮಹೇನಯೋಃ || ೭.೩೫ ||

ಭಜತಾಂ ವರತರ್ಕಮುದ್ರಯಾ ದೃತಿ ಹಸ್ತಾಗ್ರಮಬೋಧಮೀಶಿತುಃ |
ಅಧಿಜಾನು ಸಮರ್ಪಿತಂ ಪರಂ ಕೃತಭೂಯೋಭಯಭಂಗಮಂಗಲಮ್ || ೭.೩೬ ||

ಸತತಂ ಗಳತಾ ಸ್ವತಃ ಶ್ರುತಿತ್ರಿತಯೇನೇವ ನಿಕಾಮಮಂಕಿತಃ |
ಸುವಿಡಂಬಿತಕಂಬುರೀಕ್ಷ್ಯತೇ ವರರೇಖಾತ್ರಯವಾನ್ ಗುರೋರ್ಗಲಃ || ೭.೩೭ ||

ಸಕಲಾಸ್ತಕಲಂಕಕಾಳಿಮಸ್ಪುರದಿಂದುಪ್ರಕರೋರುವಿಭ್ರಮಮ್ |
ಅಧರೀಕುರುತೇ ಸ್ವಶೋಭಯಾ ವದನಂ ದೇವಶಿಖಾಮಣೇರಿದಮ್ || ೭.೩೮ ||

ಅರುಣಾಶ್ಮದಲಾಂತರೋಲ್ಲಸನ್ನವಮುಕ್ತಾವಲಿಮಸ್ಯ ಲಜ್ಜಯೇತ್ |
ಹಸತಃ ಸಿತದಂತಸಂತತಿಃ ಪರಮಶ್ರೀರರುಣೋಷ್ಮರೋಚಿಷಃ || ೭.೩೯ ||

ದ್ವಿಜವೃಂದಕೃತಂ ಕುತೂಹಲಾದ್ ಅನುಯೋಗಾಂಧಾಸಹಸ್ರಮುತ್ತಮಮ್ |
ಇಯಮೇಕಪದೇ ಸರಸ್ವತೀ ಶ್ರುತಿಭರ್ತುಃ ಪರಿಪೂರಯತ್ಯಹೋ || ೭.೪೦ ||

ಜಲಜಾಯತಲೋಚನಸ್ಯ ಮಾಂ ಅವಲೋಕೋಽಯಮುಪೇತ್ಯ ಲಾಳಯನ್ |
ಕುರುತೇ ಪರಿರಭ್ಯ ಪೂರಿತಂ ಭುವನಾನಂದಕರಸ್ಮಿತಾನ್ವಿತಃ || ೭.೪೧ ||

ಉಪಕರ್ಣಮಮುಷ್ಯ ಭಾಸಿತಾ ತುಳಸೀ ಮಂತ್ರಯತೀವ ಲಾಳಿತಾ |
ಮಮ ನಾಥ ಪದಂ ನ ಮತ್ಸರಾತ್ ಜಲಜಾದ್ಯಾನಿ ಹರೇಯುರಿತ್ಯಲಮ್ || ೭.೪೨ ||

ವಿಭವಾಭಿಭವೋದ್ಭವಾದಿಕಂ ಭುವನಾನಾಂ ಭುವನಪ್ರಭೋರ್ಭೂವೋಃ |
ಅನಯೋರಪಿ ದಭ್ರವಿಭ್ರಮಾತ್ ಸಭವಾಂಭೋಜಭವಾತ್ಮನಾಂ ಭವೇತ್ || ೭.೪೩ ||

ಶ್ರೀ ಸುಮಧ್ವವಿಜಯಃ

ತ್ರಿಜಗತ್ತಿಲಕಾಳಿಕಾಂತರೇ ತಿಲಕೋಽಯಂ ಪರಭಾಗಮಾಪ್ತವಾನ್ |
ಹರಿನೀಲಗಿರಿಂದ್ರಮಸ್ತಕಸ್ಫುಟಶೋಣೋಪಲಪಂಕ್ತಿಸನ್ನಿಭಃ || ೭.೪೪ ||

ನವಮಂಬುಧರಂ ವಿಡಂಬಯದ್ವರವಿದ್ಯುದ್ವಲಯಂ ಜಗದ್ಗುರೋಃ |
ಅವಲೋಕ್ಯ ಕೃತಾರ್ಥತಾಮಗಾಂ ಸಜಟಾಮಂಡಲಮಂಡನಂ ವಪುಃ || ೭.೪೫ ||

ನ ರಮಾಽಪಿ ಪದಾಂಗುಲೀಲಸನ್ನಿಖಿಧೂರಾಜದನಂತಸದ್ಗುಣಾನ್ |
ಗಣಯೇದ್ ಗಣಯಂತ್ಯನಾರತಂ ಪರಮಾನ್ ಕೋಽಸ್ಯ ಪರೋ ಗುಣಾನ್ ವದೇತ್ || ೭.೪೬ ||

ನ ಕುತೂಹಲಿತಾ ಕುತೂಹಲಂ ತನುಮೇನಾಮವಲೋಕ್ಯ ಸದ್ಗುರೋಃ |
ಸನವಾವರಣಾಂಡದರ್ಶಿನೋ ಗೃಹಬುದ್ಧ್ಯಾ ಮಮ ನಿಷ್ಕುತೂಹಲಮ್ || ೭.೪೭ ||

ಇತಿ ಚಿಂತಯತಾ ಮಹಾಧಿಯಾ ಪದವೀಂ ಬಾಹ್ಯಗತಾಮತೀಯುಷಾ |
ಸ ಮನೋನಯನೈಃ ಪುರಾಗತಃ ತತ ಆಪೇ ವಪುಷಾಽಪಿ ವೇದರಾಟ್ || ೭.೪೮ ||

ಗುರುಭಕ್ತಿಭರಾನತಾಕೃತಿಃ ವಿರಚಯ್ಯಾಂಜಲಿಬಂಧಮಂಜಸಾ |
ಕ್ಷಣಮಾಮುಕುಳೀಕೃತೇಕ್ಷಣಃ ಸ ಗುರುಂ ಕೇವಲಮಭ್ಯವಂದತ || ೭.೪೯ ||

ವಿನಯಾಭರಣೇನ ಭೂಷಿತಃ ಸ್ಫುಟಮಷ್ಟಾಂಗವಿಶಿಷ್ಟಚೇಷ್ಟಿತಃ |
ಭಗವತ್ತಮಪಾದಪಂಕಜೇ ಭಗವಾನ್ ಸ ಪ್ರಣನಾಮ ಭಾಗ್ಯವಾನ್ || ೭.೫೦ ||

ಸ ನಿರೀಕ್ಷ್ಯ ಪರಾಶರಾತ್ಮಜಃ ಪ್ರಣತಂ ಪ್ರೇಷ್ಯಮಶೇಷಸದ್ಗುಣೈಃ |
ಕರಯೋರ್ಯುಗಳೇನ ವಲ್ಗುನಾ ತಮುದಸ್ಥಾಪಯದಾಶುಪಾತಿನಾ || ೭.೫೧ ||

ಅಮಿತಪ್ರಮತಿಂ ಶ್ರುತೀಶ್ವರಃ ಪರಿರೇಭೇ ಪರಿಗೃಹ್ಯ ತಂ ದೃತಮ್ |
ಪ್ರಣಯಾಮೃತಪೂರ್ಣಮಾನಸಃ ಸ್ಮಿತವಕ್ತ್ರಃ ಪರಿಘುಲ್ಲಲೋಚನಃ || ೭.೫೨ ||

ಯಮಜಾಮ್ಯುದವಾಸ ಊರ್ಜಿತೋ ಯದಿ ಜಾಂಬೂನದವಾರಿ ಸಂವ್ರಜೇತ್ |
ಕನಕದ್ಯುತಿಮಧ್ವಸಂಗವಾನುಪಮೀಯೇತ ಸ ತೇನ ನೀಲಭಾಃ || ೭.೫೩ ||

ಯದಿ ರಾಜವಿಭೂಷಣೈರ್ಯುತೌ ದ್ವಿಜವರ್ಯಾನ್ವಯಜಾವಿಮೌ ಹರಿಃ |
ನೃಪಗೋತ್ರಭುವೋಃ ಪುರಾಽತ್ಮನೋಃ ಸ್ಫುಟತುಲ್ಯಾವುಪಗೂಢಯೋರ್ಮಿಥಃ || ೭.೫೪ ||

ಇದಮಾಪ ಶುಕೋಽಪಿ ಲಾಳನಂ ನ ಸಮಗ್ರಂ ಜಗತಾಂ ಪಿತುಃ ಪಿತುಃ |
ಅಲಭಿಷ್ಠ ಯದೇಷ ಧನ್ಯ ಇತ್ಯತಿಕೌತೂಹಲಮಾಪಿ ತಾಪಸೈಃ || ೭.೫೫ ||

ಅಮುಷ್ಯ ಶಿಷ್ಯಾ ವಿನಯೇನ ತಸ್ಮೈ ಗುರೋರಭಿಪ್ರಾಯವಿದೋ ವಿದಗ್ಧಾಃ |
ತದಾಽನುರೂಪಂ ದದುರಾಸನಂ ತೇ ಚತುರ್ಮುಖಾಯೇವ ಮುಕುಂದದಾಸಾಃ || ೭.೫೬ ||

ಆಸ್ಯತಾಮಿತ್ಯುದೀರ್ಯೋಪವಿಷ್ಟೇ ಸತ್ಯವತ್ಯಾಃ ಸುತೇ ಸತ್ಯವಾಚಿ |
ನಂದಯನ್ ಮಂದಹಾಸಾವಲೋಕೈಃ ತಾನ್ ಮುನೀಂದ್ರಾನಿಹೋಪಾವಿಶತ್ ಸಃ || ೭.೫೭ ||

ಅವಗಮ್ಯ ತಂ ಮುನಿಗಣಾ ವರಿಷ್ಠತೋ
ವಿಧಿವದ್ವ್ಯಧುವಿಧಿವಿದೋಽಸ್ಯ ಮಾನನಾಮ್ |
ಅಪಿ ಸಂಕಥಾಃ ಶ್ರುತಿಸುಖಾಃ ಕವೀಂದ್ರಯೋ
ರನಯೋರ್ನಿಶಮ್ಯ ಪರಮಾಂ ಮುದಂ ಯಯುಃ || ೭.೫೮ ||

ಸಜ್ಞಾನಾಯಾಽನಂದವಿಜ್ಞಾನಮೂರ್ತೀ ಪ್ರಾಪ್ತೌ ಪೃಥ್ವೀಮಾಶ್ರಮೇ ತತ್ರ ತಾವತ್ |
ಜಾಜ್ವಲೈತೇ ವಿಷ್ಣುವಾಯೂ ಸ್ಮ ದೇವೌ ವೇದವ್ಯಾಸಾನಂದತೀರ್ಥಾಭಿಧಾನೌ || ೭.೫೯ ||

|| ಇತಿ ಶ್ರೀಮತ್ಕವಿಕುಲತಿಲಕ ತ್ರಿವಿಕ್ರಮಪಂಡಿತಾಚಾರ್ಯಸುತ
ನಾರಾಯಣಪಂಡಿತಾಚಾರ್ಯವಿರಚಿತೇ ಶ್ರೀಮತ್ಸುಮಧ್ವವಿಜಯೇ
ಮಹಾಕಾವ್ಯೇ ಆನಂದಾಂಕೇ ಸಪ್ತಮಃ ಸರ್ಗಃ ||

೮. ಅಷ್ಟಮಃ ಸರ್ಗಃ

ಪ್ರತಿಭಾಪ್ರಭಾಪ್ರಮುಖಸದ್ಗುಣೈರ್ನಿಜೈಃ ಅತಿವಿಸ್ಮಯಂ ನಿಯಮಿನಾಂ ಮನೋ ನಯನ್ |
ಪುರುಧೀಃ ಕದಾಚಿದಥ ವೇದನಾಯಕಂ ವಿಜನೇ ಶನೈರುಪಸಸಾದ ತಂ ವನೇ || ೮.೧ ||

ಸುವಿಶೇಷಶೇಷವದಶೇಷವರ್ಣಿತಪ್ರತಿಬೋಧ್ಧರಸ್ಯ ನನು ಶಿಷ್ಯತೋಚಿತಾ |
ಗುರುಮಾನಸಸ್ಯ ಗುರುತಾಪಿ ಸತ್ಪತೇಃ ಇತಿ ಸೋಪಸತ್ತಿರಮರೈರಮಾನ್ಯತ || ೮.೨ ||

ಪುರ ಏವ ಪೂರಿತಮಪೂರಯತ್ ಪುನಃ ನನು ಕೃಷ್ಣ ಏಷ ಪರಮಾರ್ಥಸಂಖ್ಯಯಾ |
ಭಗವನ್ಮನಃ ಪುರಮಿವಾಽಯತಂ ಪುರಾ ನಿಜಧಾಮ ತಾಂ ಚ ಜಗೃಹೇ ತದದ್ಭುತಮ್ || ೮.೩ ||

ಇತಿಹಾಸಸುಂದರಪುರಾಣಸೂತ್ರಸತ್ಪ್ರಿಯಪಂಚರಾತ್ರನಿಜಭಾವಸಂಯುತಮ್ |
ಅಶೃಣೋದನಂತಹೃದನಂತತೋಽಚಿರಾತ್ ಪರಮಾರ್ಥಮಪ್ಯಗಣಿತಾಗಮಾವಲೇಃ || ೮.೪ ||

ಋಜುಪುಂಗವಸ್ಯ ಪರಿಜಾನತಃ ಸ್ವಯಂ ಸಕಲಂ ತದಪ್ಯಲಮನಂತಜನ್ಮಸು |
ಸ್ವಕೃತೋರ್ವನುಗ್ರಹಬಲಾದಮುಷ್ಯ ತಾಂ ವಿಶಿಶೇಷ ಶೇಷಶಯನಃ ಪುನರ್ಧಿಯಮ್ || ೮.೫ ||

ಅಥ ಬಾದರಾಯಣಸಹಾಯಸಂಪದಾ ಪ್ರಯಯೌ ಪ್ರಣಂತುಮಮಿತಾಂತರೋ ಯುತಃ |
ಅಪಿ ನಾದಿರಾಯಣಪದೋದಿತಂ ಹರೇಃ ವಪುರಂತರಂ ಲಸಿತಮಾಶ್ರಮಾಂತರೇ || ೮.೬ ||

ತಮಪಶ್ಯದಾಶ್ರಮವರೇ ಪ್ರಭೂತಧೀಃ ಜ್ವಲನಂ ಜ್ವಲಂತಮಿವ ಧೂಮವರ್ಜಿತಮ್ |
ವರವಲ್ಕಲಾಕಲಿತಮೌಂಜಿಮೇಖಲಂ ವಿಲಸಜ್ಜಟಾವಲಯಮಾದಿಪೂರುಷಮ್ || ೮.೭ ||

ಅತಿದುರ್ಜಯೇಂದ್ರಿಯಜಯಾದಿರೂಪಿಣಾ ತಪಸಾ ವಸಂತಮಿವ ಸಂತತಂ ವನೇ |
ನಿಜರೂಪಭೂತನಿರಪೇಕ್ಷನಿರ್ಮಲಪ್ರಚುರಾತ್ಮಸೌಖ್ಯರತಮಪ್ಯನಾರತಮ್ || ೮.೮ ||

ನಯನದ್ವಯೇನ ನಲಿನಪ್ರಭಾಮುಷಾ ಪರಿಫುಲ್ಲತಾವಿಲಸಿತೇನ ವಿಸ್ಮಯಾತ್ |
ತಮವೇಕ್ಷ್ಯ ಧರ್ಮಜಮಧರ್ಮದುರ್ಲಭಂಮನಸೇತಿ ಭೂರಿತರಮಾನಸೋಽಸ್ಮರತ್ || ೮.೯ ||

ಜಗತಾಂ ಚತುರ್ದಶತಯಂ ಚತುರ್ಮುಖ ಪ್ರಮುಖೈರ್ಯುತಂ ಪ್ರಳಯಮಾನಿನಾಯ ಯಃ |
ಸಮಮುಲ್ಲಸನ್ ಕಮಲಯೈವ ಕೇವಲಂ ಪರಮಃ ಸ ಏಷ ಹಿ ಪುರಾಣಪೂರುಷಃ || ೮.೧೦ ||

ಶ್ರೀ ಸುಮಧ್ವವಿಜಯಃ

ತ್ರಿಗುಣಾಕೃತಿಪ್ರಕೃತೋ ಗುರುಂ ತತಃ ತ್ರಿವಿಧಾಮಹಂಕೃತಿಮಮರ್ತ್ಯಖಾನ್ಯತಃ |
ಅಪಿ ಭೂತಪಂಚಕಮಿತೋಽಂಡಮಂಡಲಂ ಭಗವಾನಸಾವಿಹ ಜಗಂತಿ ಚಾಸ್ತೌಜತ್ || ೮.೧೧ ||

ವಿಧಿವಾಯುವೀಂದ್ರಶಿವಕೌಶಿಕೇಶಕಾನ್ ಅಮರಾಮರಾನುಗನರಾಸುರಾದಿಕಾನ್ |
ಸೃಜತಿ ಪ್ರಪಾಲಯತಿ ಹಂತಿ ಸಂತತಂ ಸ್ವಗತಿಂ ಪ್ರಯಾಪಯತಿ ಜೈಷ ಲೀಲಯಾ || ೮.೧೨ ||

ಅಗಣಯ್ಯಸದ್ಗುಣಗಣೋ ವಿದೂಷಣಃ ಸ್ವವಶಾಖಿಲೋಽಪ್ಯನುಪಚಾರತಃ ಸ್ವಯಮ್ |
ಸ್ಮೃತಿಕೀರ್ತನಪ್ರಣತಿಭಿರ್ವಿಮುಕ್ತಯೇ ಸ್ವಜನಸ್ಯ ಯಾತ್ಯಯಮನೇಕರೂಪತಾಮ್ || ೮.೧೩ ||

ಚತುರಾನನಾಯ ಚತುರಃ ಪುರಾಽಽಗಮಾನ್ ಪ್ರದದಾವಸಾವನಿಮಿಷೇಶ್ವರಃ ಪ್ರಭುಃ |
ವಿನಿಹತ್ಯ ಹಿ ಶ್ರುತಿಮುಷಂ ಪುರಾತನಂ ವಪುಷೋದ್ಧತಂ ಹಯಮುಖೇನ ಸದ್ರಿಪುಮ್ || ೮.೧೪ ||

ಅಮರೇಂದ್ರವೈರಿಭುಜದಂಡಮಂಡಲಪ್ರತಿಕರ್ಷಪುಷ್ಕರಪತದ್ಧರೋದ್ಧೃತಿಃ |
ವಿದಧೇ ವರಾಹವಪುಷಾಽಮುನೋರ್ಮಿಮತ್ಸ್ಮೃತಿಸಿಂಧುಕಚ್ಚಪತಯಾಽಪ್ತರಕ್ಷಿಣಾ || ೮.೧೫ ||

ನರಸಿಂಹ ಎಷ ವಿದದಾರ ದಾರುಣಂ ಪ್ರತಿಘೋದಯೇನಖರಚಕ್ರತೇಜಸಾ |
ಸ್ವರಿಪುಂ ಕ್ಷಣೇನ ಸರಸಃ ಸ್ಫುರತ್ತನುಂ ಪೃಥುಸತ್ತ್ವಮಿಷ್ಟಜನಭೀತಿಭಂಜನಃ || ೮.೧೬ ||

ಅಪಿ ವಾಮನೋ ಲಳಿತಬಾಲ್ಯವಾನಯಂ ಪ್ರತಿಭಾಬಲೇನ ಕೃತದೈತ್ಯಕೌತುಕಃ |
ಉಪಧೇರಧಃ ಕೃತಬಲೀಂದ್ರಶಾತ್ರವಃ ಸ್ವಜನಾಯ ಕೇವಲಮದಾತ್ ಪರಂ ಪದಮ್ || ೮.೧೭ ||

ಕಥಯಂತ್ಯಮುಂ ಪರಶುಭಾಸಮಾನಗೋಹತಮರ್ತ್ಯದೇವತಮಸಂ ಮುಹುರ್ಮುಹುಃ |
ಜಗತಾಂ ಹಿತಂ ಹರಿಮಿವಾಪರಂ ಹರಿಂ ಗುರುಶಕ್ತಿತಾಪಸವರಾನ್ವಯೋದ್ಭವಮ್ || ೮.೧೮ ||

ಕರುಣಾಕರಃ ಸವಸುದೇವಮೋದದೋ ಭಗವಾನ್ ಪುರಾಽಹಿಮಕರಾನ್ವಯೇಽಭವತ್ |
ಜಿತವಾನ್ ದಿಶೋ ದಶರಥೋಽಗ್ರ್ಯಸಂಪದೋ ಜನಕೋ ಬಭೂವ ಭುವಿ ಯಸ್ಯ ವೈರಿಹಾ || ೮.೧೯ ||

ಭುಜಗೇಶ್ವರೋಽಪಿ ಭುವನೇಶ್ವರಪ್ರಿಯಃ ಸಮಜನ್ಯಥಾರಿದರಜನ್ಮ ಭುವ್ಯಭೂತ್ |
ತಮಮುಷ್ಯ ಕಾಂತಿವಿಜಿತೇಂದುಮಗ್ರಜಂ ರಮಣೀಯಮಾಹುರಿಹ ರಾಮನಾಮಕಮ್ || ೮.೨೦ ||

ಜನಕೇನ ಸೋಽಥ ವಿರಹಾಸಹಿಷ್ಟುನಾ ಮುಹುರೀಕ್ಷಿತೋ ವನಮನೀಯತ ಪ್ರಭುಃ |
ಚಕಿತೇನ ದುಷ್ಟಜನತಸ್ತಪಸ್ವಿನಾ ತತ ಆಸುರೀಂ ನಿಶಿಚರೀಂ ಜಘಾನ ಸಃ || ೮.೨೧ ||

ಮುನಿಸಪ್ತತಂತುಕೃತವೈರಬಂಧನಂ ಕಟುಕೇಶ್ವರಿಷ್ಟಪದಮುಖ್ಯದುರ್ಜನಮ್ |
ಕ್ಷಪಯಂತಮುದ್ಯತಸುಬಾಹುಮಾಹವೇ ತಮಥಾಭ್ಯನಂದದಮರಾದಿಸದ್ಗುಣಃ || ೮.೨೨ ||

ಸವನೇ ವಿಕಸ್ವರಗುಣಸ್ವರದ್ವಿಜೇ ಸ್ಫುರಿತೇ ಚರನ್ ಸಕಲಗೋಕುಲಪ್ರಿಯಃ |
ಇತಕಾಮತಾಪಸರಸಾದ್ರ್ಧೀಗಿರಃ ಪ್ರತಿಲಾಳಯನ್ನರಮತ್ಯೇಷ ಸುಂದರೀಃ || ೮.೨೩ ||

ಸಹಜಾನ್ವಿತಃ ಸಕಲಮಿತ್ರಸಂಯುತೋ ಮಧುರಾಂ ಪುರೀಂ ಜನಕವಲ್ಲಭಾಂ ಗತಃ |
ಪ್ರವಿಶನ್ನಿಮಾಂ ಸ ಜಗದೇಕಸುಂದರೋ ನರನಾರ್ಯುದಾರನಯನೋತ್ಸವೋಽಭವತ್ || ೮.೨೪ ||

ಅಥ ಖಂಡಿತೇಶ್ವರಧನುಃ ಸ ಲೀಲಯಾ ಕ್ಷಪಿತೋಗ್ರಸೇನನೃಪಪುತ್ರಪೌರುಷಃ |
ಸಮುಪಾಸ್ಯ ವಿಪ್ರಗುರುಮಬ್ಜಭೂಗುರುಃ ಸ್ವಜನಾನಮೋದಯದಮೇಯತೇಜಸಾ || ೮.೨೫ ||

ಕಮಲಾಮಯಂ ಕಮಲಪತ್ರಲೋಚನಾಂ ಭುವಮಾಗತಾಂ ನೃಪಸುತಾಂ ಗೃಹೀತವಾನ್ |
ನಿಜಲೀಲಯಾ ವಿಜಿತರಾಜಶಾತ್ರವೋ ಮುದಮಾಪದಾಪ್ಯ ಪುರಮಬ್ಧಿದುರ್ಗಮಮ್ || ೮.೨೬ ||

ಸ ಜಗಾಮ ಮಾತೃಜನತುಷ್ಟಯೇ ಕಿಲ ತ್ವರಿತೋಽವನಂ ವಿದಧದೀಪ್ಸಿತಂ ಸತಾಮ್ |
ಸಹ ಭಾರ್ಯಯಾಽಪಿ ಶುಭಯಾ ಮಹಾಜಯಧ್ವಜಲಕ್ಷ್ಮಣಾಗ್ರ್ಯಸುಹೃದಾ ವಿನಾ[s]ಮುದಾ || ೮.೨೭ ||

ಸಮತೀತಪರ್ವತಪುರೋಗದುರ್ಗಮಃ ಖರದೂಷಣಾದಿಸುಜನದ್ವಿಷ್ಟೋ ಬಹೂನ್ |
ಸ ನಿಹತ್ಯ ವಿಶ್ವಭಯದಂ ಸುದುಸ್ಸಹಂ ನರಕಂ ಮಹಾತಮ ಉತಾನಯತ್ ಕ್ರಮಾತ್ || ೮.೨೮ ||

ರುಚಿರಾಶ್ರಮಾಜಿರಚಿತಾಗ್ರ್ಯತೇಜಸಾ ಪ್ರಿಯಯಾ ಪ್ರಿಯೋ ಭುವನಮಾನ್ಯಯಾ ಸಮಮ್ |
ಭೃಶಮಾಕುಲೀ ಕೃತಮದಪ್ರಮಾದವತ್ಸರಪಾರಿಜಾತಹೃದವಾಪ ಧಾಮ ಸಃ || ೮.೨೯ ||

ಹರಿತಾಮಧೀಶನರದೇವಮಂಡಲಂ ದಶಕಂ ವಿಜಿತ್ಯ ಪರಭೀಷಣಂ ಮುಹುಃ |
ಸ್ಫುರಿತಾಮಿಹ ಪ್ರಿಯತಮಾಂ ನಿಜಪ್ರಿಯಂ ಭಗವಾನುಪೈಕ್ಷತ ಹರಂತಮಪ್ರಿಯಮ್ || ೮.೩೦ ||

ಅಭಿನಂದಿತಃ ಪವನನಂದನಾದಿಭಿಃ ಸ ಕದಾಚಿದಿಂದ್ರಸುತವರ್ಧಕೋ ಗವಾ |
ನಿಜರಾಜ್ಯಮಾತ್ಮದಯಿತಾಯ ದತ್ತವಾನ್ ಹರಿಸೂನವೇ ಹತವಿಪಕ್ಷಮುತ್ತಮಮ್ || ೮.೩೧ ||

ಮುದಮಾಪ್ಯ ತತ್ರ ದಯಿತೋರುವಾರ್ತಯಾ ಮಧುಹಾ ಮರುತ್ಸುತಮುಖಪ್ರವೃತ್ತಯಾ |
ಹರಿತಿಗ್ಮಚಕ್ರಲಸಿತೋಽಬ್ಧಿಮಧ್ಯಗಂ ಪ್ರಯಯೌ ಸ ಪುಣ್ಯಜನಸೇವಿತಂ ಪುರಮ್ || ೮.೩೨ ||

ಶ್ರೀ ಸುಮಧ್ವವಿಜಯಃ

ಪೃಥುಕುಂಭಕರ್ಣಗಜರಾಜಮುದ್ಧತಂ ಸಸಹೋಽದರಂ ಸವಿಬುಧೇಂದ್ರಶಾತ್ರವಮ್ |
ಧರಣೀಭರಂ ಪೃಥುಲಚಕ್ರಮಕ್ಷಿಣೋತ್ ನಿಶಿತೇಷುಚಕ್ರಕೃತವಿಕ್ರಮಃ ಪ್ರಭುಃ || ೮.೩೩ ||

ಅಥ ಭಾರ್ಯಯಾ ಹುತವಹಂ ಪ್ರವಿಷ್ಟಯಾ ಸಹಿತಃ ಸಹೋದರಪುರಸ್ಕರೈರಪಿ |
ಅಯಮಾಪ್ಯ ಧಾಮ ಚಿರಮಿಶ್ವದಃ ಸತಾಂ ನಿಜಮೂಲರೂಪಪರಮೈಕ್ಯಮೇಯಿವಾನ್ || ೮.೩೪ ||

ಮಹಿದಾಸಪೂಜ್ಯಚರಣೋ ದ್ವಿಜಾದಭೂದ್ ವಿದಿತಾತ್ ಸ ವಿಷ್ಣುಯಶಸೋಽಮಲಾತ್ಮನಃ |
ಇಹ ಯೋ ದಧೇ ಜಗತಿ ಪಾಪಶಾಂತಯೇ ಬಹುಧಾಮಹೇತಿಮತಿದೀಪ್ತಗೋಸ್ಥಿತಿಮ್ || ೮.೩೫ ||

ಸುತಪೋರುಚೇರಯಮಪಾಪಕರ್ದಮಾತ್ ನನು ಮಾನವೀ ತನಯತಾಮುಪೇಯಿವಾನ್ |
ಸಮಯೇನ ಭೂರಿನಿಜಭಕ್ತಿಪೂರಿತಾನ್ ಸಮಜೀಜನತ್ ಸುಮನಸಃ ಸ ದೇವರಾಟ್ || ೮.೩೬ ||

ಸುಬೃಹತ್ಪಯೋಧರಮಿಥಃ ಪ್ರಸಂಹತಿಪ್ರಕಟೇಭವತ್ಪರಮಯೌವನಾಕೃತಿಃ |
ಅಸುರಾಹಿತಾಂ ವರವಿಲಾಸಿನೀ ತನುಃ ಪ್ರದದಾವಮುಷ್ಯ ಸುರರಾಶಯೇ ಸುಧಾಮ್ || ೮.೩೭ ||

ಸುಜನಾಯ ದತ್ತಪದ ಆತ್ಮಶುದ್ಧಿದಃ ಸುಕುಮಾರರೂಪ್ಯಭವದೇಷ ಶಾಶ್ವತಃ |
ಅನಸೂಯಯಾ ಶುಚಿಮನೀಷಯಾ ಧೃತಃ ಪರಮಾದರೇಣ ಮುನಿಪುಂಗವೋಽಥಯಾ || ೮.೩೮ ||

ದಯಿತಃ ಸತಾಮೃಷಭ ಏಷ ಭೂಧರೋ ವಪುರುದ್ವಹನ್ ಪರಮಹಂಸ ಲಕ್ಷ್ಮಣಮ್ |
ವ್ಯಹರದ್ವಲಕ್ಷತಮಪಕ್ಷಶೋಭನಂ ಪರತತ್ವಲಿಪ್ತಸನಕಾದಿವಂದಿತಃ || ೮.೩೯ ||

ಉದಪಾದಿ ಧರ್ಮತನಯೋ ಹ್ಯಯಂ ಹರಿಃ ನರದೇವಸೋದರ ಉದಾರವಿಕ್ರಮಃ |
ಅಪಿ ಕೃಷ್ಣ ಇತ್ಯಭಿಹಿತೋ ಮುದೇ ಸತಾಂ ಸ್ವಯಮೇವ ಯಸ್ಯ ಸಹಜೋ ವ್ಯಜಾಯತ || ೮.೪೦ ||

ಪರಮಾತ್ಮನೇ ಸತತಮೇಕರೂಪಿಣೇ ದಶರೂಪಿಣೇ ಶತಸಹಸ್ರರೂಪಿಣೇ |
ಅವಿಕಾರಿಣೇ ಸ್ಫುಟಮನಂತರೂಪಿಣೇ ಸುಖಚಿತ್ತಮಸ್ತತನವೇ ನಮೋನಮಃ || ೮.೪೧ ||

ಇತಿ ಚಿಂತಯನ್ನವಿರಳಾಂತರೋ ಹರಿಂ ಪ್ರಣನಾಮ ಸಪ್ರಣಯಮಾದ್ಯತೋಽಮುನಾ |
ಅಜಿತೌ ಪರಸ್ವರಸಭಾಜಿತೌ ಸ ತೌ ನಿಕಷಾ ನಿಷೀದತಿ ಪುರೋಪವೇಶಿನೌ || ೮.೪೨ ||

ವಿವಿಧಾ ವಿಧಾಯ ಕಿಲ ತತ್ರ ಸಂಕಥಾಃ ವದನಂ ಮುನೀಂದ್ರತನಯಸ್ಯ ಸುಂದರಮ್ |
ಅವಲೋಕ್ಯ ಲೋಕಪತಿರಾನತಂ ಮಹಾಸುಖತೀರ್ಥಮಾಹ ರಹಸಿ ಸ್ಮ ಗಾಮಿಮಾಮ್ || ೮.೪೩ ||

ಶೃಣು ದೇವಕಾರ್ಯಮವಧಾರ್ಯ ಧೈರ್ಯವದ್ ಯುದುದೀರ್ಯಮಾಣಮಿದಮಾರ್ಯಸಮ್ಮತಮ್ |
ಭವಿತಾನ್ಯದುಷ್ಕರತರಂ ವಿಧಾಯ ತತ್ತರುಣಂ ತವಾವತರಣಂ ಮಹಾಫಲಮ್ || ೮.೪೪ ||

ಅಪಿಧಾಯ ಸೂತ್ರಹೃದಯಂ ಸತಾಂ ಪ್ರಿಯಂ ಪ್ರವಿಧಾಯ ಭಾಷ್ಯಮಧುನಾ ನಿಜೇಚ್ಛಯಾ |
ಅಪರೈಃ ಶ್ರುತಿಸ್ಮೃತಿನಿಜಾರ್ಥದೂಷಕೈಃ ಸುತರಾಂ ತಿರೋಭವತಿ ಸಂವಿದಾಹತಾ || ೮.೪೫ ||

ಅಪನೇತುಮೇನಮನಯಂ ಕೃತಂ ಖಲೈಃ ಪ್ರತಿನೇತುಮಾತ್ಮಜನತಾಂ ಶುಭಾಂ ಗತಿಮ್ |
ಕುರು ಸೂತ್ರಭಾಷ್ಯಮವಿಲಂಬಿತಂ ವ್ರಜೇಃ ಸುಮತೇನ ಯೋಜಯ ಕವೇ ಶ್ರುತಿಸ್ಮೃತೀಃ || ೮.೪೬ ||

ಅಮಿತಾಂ ಮಿತಾಮಪಿ ಗಿರಂ ಜಗದ್ಗುರೋಃ ಇತಿ ತಾಂ ನಿಶಮ್ಯ ವಿರಳೇತರಾಂತರಃ |
ವದತಾಂ ವರಸ್ತಮವದತ್ ತದಾ ತಯೋಃ ವಿರಹಾಕ್ಷಮಃ ಖಲು ಚರಾಚರೇಶಯೋಃ || ೮.೪೭ ||

ಭವತೋರಿತಃ ಸತತಸೇವನಾಮೃತೇ ಮಮ ಮಂಕ್ತಮಸ್ತು ಭಗವನ್ನನುಗ್ರಹಃ |
ನ ಲಭೇಯ ವಲ್ಲಭತಮೇದೃಶಂ ಸುಖಂ ಜಗತಾಂ ತ್ರಯೇಽಪಿ ಜಗದೇಕಮಂಗಲಮ್ || ೮.೪೮ ||

ಕಲಿಕಾಲಕಾಲಿತಗುಣೇ ಧರಾತಳೇ ಸುಜನೋ ನ ನೂನಮಧುನಾಽಸ್ತಿ ಯೋಗ್ಯಧೀಃ |
ಪರತತ್ತ್ವವರ್ಣನಮಯೋಗ್ಯತಾವತೇ ನನು ಹವ್ಯದಾನಮಿವ ನಿಂದ್ಯತೇ ಶುನೇ || ೮.೪೯ ||

ಇತಿ ತಂ ಬ್ರುವಾಣಮಯಮಬ್ರವೀದ್ ವಿಭುಃ ಭುವಿ ಸಂತಿ ಸೌಮ್ಯ ಪುರುಷಾ ಗುಣೋಚಿತಾಃ |
ವಿಮಲಾನ್ ಮಣೀನಿವ ಗುಣೋಜ್ಜಿತಾನಿಮಾನ್ ದಯಯಾ ವಿಶೋಧಯ ವಿಶುದ್ಧಗೋಗಣೈಃ || ೮.೫೦ ||

ತವ ಕೀರ್ತಿರಾರ್ತಿಮತಿಮಾತ್ರಮಾನಯೇದಶುಭಾನ್ ಪ್ರಭಾಕರವಿಭೇವ ಕೌಶಿಕಾನ್ |
ಕಮಲಾಕರಾನಿವ ಶುಭಾನ್ ಪ್ರಬೋಧಯೇತ್ ಪರಮಾಜ್ಞಯಾ ಮಮ ವಿಶೇಷತೋಽನಿಶಮ್ || ೮.೫೧ ||

ಇತಿ ಸಾ ಮಹೀಧರಮುಖಾದ್ ವಿನಿಸ್ಸೃತಾ ಜಗತಾಂ ಸುಖಾಯ ವಿಶದಾ ಸರಸ್ವತೀ |
ದ್ವಿಜರಾಜಗೋವಿಷಯತಾತಿಪೂರಿತಂ ಪ್ರವಿವೇಶ ಮಧ್ವಪೃಥುಬುದ್ಧಿವಾರಿಧಿಮ್ || ೮.೫೨ ||

ಮತಮಿತ್ಯವೇತ್ಯ ಮಹಿತಂ ಮಹತೋಃ ಅಭಿಧಾಯ ಬಾಧಮಿತಿ ಧೀರಮತಿಃ |
ಅನಯೋರ್ನಿರ್ಯೋಗಮಧಿರೋಪಿತವಾನ್ ಸ್ವಶಿರಸ್ಯನನ್ಯಸುವಹಂ ಪ್ರಣಮನ್ || ೮.೫೩ ||

ಆಮ್ನಾಯಾಸ್ತ್ರಯ ಇವ ತತ್ತ್ವಬೋಧಕಾಸ್ತೇ ಪಾಪಘ್ನಾಸ್ತ್ರಯ ಇವ ಪಾವಕಾಃ ಪ್ರಜಾನಾಮ್ |
ಲೋಕಾ ವಾ ಸಕಲಭೃತಸ್ತಯೋಽತ್ರ ರೇಜುಃ ಸಾನಂದಾ ಮುನಿಸುತಧರ್ಮಸೂನುಮಧ್ವಾಃ || ೮.೫೪ ||

॥ ಇತಿ ಶ್ರೀಮತ್ಕುಲತಿಲಕ ತ್ರಿವಿಕ್ರಮಪಂಡಿತಾಚಾರ್ಯಸುತ
ನಾರಾಯಣಪಂಡಿತಾಚಾರ್ಯವಿರಚಿತೇ ಶ್ರೀಮತ್ಸುಮಧ್ವವಿಜಯೇ
ಮಹಾಕಾವ್ಯೇ ಆನಂದಾಂಕೇ ಅಷ್ಟಮಃ ಸರ್ಗಃ ॥

೯. ನವಮಃ ಸರ್ಗಃ

ಚೋದಯಂತಮಥ ಗಂತುಮಾದರಾತ್ ತತ್ರ ಧರ್ಮಜಮಜಂ ಪ್ರಣಮ್ಯ ಸಃ |
ಸೌಖ್ಯತೀರ್ಥಕವಿಲೋಕನಾಯಕೋ ವೇದನಾಯಕಪುರಸ್ಕರೋ ಯಯೌ || ೯.೧ ||

ಆಶ್ರಮಾಂತರಮವಾಪ್ಯ ಕೃಷ್ಣತಃ ಶ್ರಾವ್ಯಮೇಷ ಸಕಲಂ ಚ ಶುಶ್ರುವಾನ್ |
ಚಿತ್ತವೃತ್ತಿಮನುವೃತ್ತಿಮಾನ್ ಗುರೋಃ ಸಾಧ್ವವೇತ್ಯ ಗಮನೋನ್ಮುಖೋಽಭವತ್ || ೯.೨ ||

ಮಂದಹಾಸಮೃದುಸುಂದರಾನನಂ ವಂದನೀಯಮಭಿವಂದ್ಯ ಸತ್ಪತಿಮ್ |
ಪ್ರಾಜ್ಞಮೌಲಿಮಣಿರಭ್ಯನುಜ್ಞಯಾ ತಸ್ಯ ತಾವದಗಮನ್ಮಹಾಮತಿಃ || ೯.೩ ||

ತಸ್ಯ ವಲ್ಲಭತಮಾಽಽಸ ವಾಸಭೂಃ ಮಾನಸಾತ್ ಪೃಥುಲಮಾನಸಸ್ಯ ನೋ |
ನಾತ್ಯಜತ್ ಕ್ಷಣಮಪಿ ಹ್ಯಸಾವಿದಂ ನೈಷ ನಾಥವಿರಹೀ ತತೋಽಭವತ್ || ೯.೪ ||

ವೀರದೃಷ್ಟಿಕೃತಸಿಂಹವಿಭ್ರಮಃ ಶಾಂತದೃಷ್ಟಿಕೃತಶಾಂತಸಮ್ಮದಃ |
ತತ್ರತತ್ರ ಪಥಿ ಪಥ್ಯವಿಭ್ರಮಃ ಪರ್ವತಾದವತತಾರ ಸರ್ವಧೀಃ || ೯.೫ ||

ವಾನರೇಂದ್ರ ಇವ ತೀರ್ಣವಾರಿಧಿಃ ವಾಸುದೇವ ಇವ ರತ್ನರಾಜವಾನ್ |
ಭೀಮಸೇನ ಇವ ಸೂನವರ್ಯಹೃತ್ತಿವೃತ್ತಿಂ ಸ್ವಜನಮಾನಿನಾಯ ಸಃ || ೯.೬ ||

ಅಗ್ನಿಶರ್ಮಮುಖಪಂಚಷ್ಠೈರ್ವಿದ್ಯೈಃ ಅನ್ನಮಾಹೃತಮಲಂ ಪೃಥಕ್ ಸಮಮ್ |
ಕೃತ್ಸ್ನಮಾದದಯಮಿತ್ಯವಿಸ್ಮಯಃ ಕೃತ್ಸ್ನಮತ್ತಮಲಮೇಷ ಹಿ ಕ್ಷಯೇ || ೯.೭ ||

ವ್ಯಾಸದೇವಹೃದಯಾತಿವಲ್ಲಭಂ ವಾಸುದೇವಮಗಣಯ್ಯಸದ್ಗುಣಮ್ |
ಸಾಧಯತ್ ಸಕಲದೋಷವರ್ಜಿತಂ ಜ್ಞಾನಭಕ್ತಿದಮನಂತಸೌಖ್ಯ ದಮ್ || ೯.೮ ||

ಉಕ್ತಮುಕ್ತಮಭಿಧೇಯಮುತ್ತಮಂ ವೇದವಾಕ್ಯಮನುವಾದಯನ್ಮುಹಃ |
ವ್ಯಂಜಯತ್ ಸ್ಮೃತಿವಚೋಭಿರಂಜಸಾ ತಸ್ಯ ಚಾರ್ಥಮತಿಯುಕ್ತಯುಕ್ತಿಮತ್ || ೯.೯ ||

ಬಾಲಸಂಘಮಪಿ ಬೋಧಯದ್ ಭೃಶಂ ದುರ್ನಿರೂಪವಚನಂ ಚ ಪಂಡಿತೈಃ |
ಅಪ್ರಮೇಯಹೃದಯಂ ಪ್ರಸಾದವತ್ ಸೌಮ್ಯಕಾಂತಿ ಚ ವಿಪಕ್ಷಭೀಷಣಮ್ || ೯.೧೦ ||

ಶ್ರೀ ಸುಮಧ್ವವಿಜಯಃ

ಅಸ್ತದೂಷಣಮವಂಧ್ಯಭಾಷಣಂ ಲಕ್ಷಿತಂ ಸಕಲಲಕ್ಷಣೈಃ ಸಮಮ್ |
ಮಾನನೀಯಮಪಿ ನಾಕಿನಾಯಕೈಃ ರೂಪಮನ್ಯದಿವ ಧನ್ಯಮಾತ್ಮನಃ || ೯.೧೧ ||

ಎಕವಿಂಶತಿಕುಭಾಷ್ಯದೂಷಕಂ ಬ್ರಹ್ಮಸೂತ್ರಗಣಭಾಷ್ಯಮದ್ಭುತಮ್ |
ಅಪ್ಯದೂಷ್ಯಮತನೋದನಂತಧೀಃ ಭೂತಭಾವಿಭವದಾತ್ಮಭಿಃ ಕ್ವಚಿತ್ || ೯.೧೨ ||

ಗಾಂಗಮಂಗಲತರಂಗಭಂಗದಪ್ರಾಂತಸುಶ್ರಿಹರಿವೇಶ್ಮಕೃತ್ಸಮಃ |
ಯದ್ಗತೈಕತಮವರ್ಣಲೇಖಕಃ ಸತ್ಯತೀರ್ಥ ಇಹ ಭಾಷ್ಯಮಾಲಿಖತ್ || ೯.೧೩ ||

ತತ್ರ ದೇವಮಭಿವಂದ್ಯ ಯಾತವಾನ್ ಸ್ವಾಮಿನೋ ವಚನಗೌರವಾದ್ ದ್ರುತಮ್ |
ಸಾನುಗೋ ವಿವಿಧಭೂರತೀತ್ಯ ಗೋದಾವರೀತಟಮಗಾದಲೇಶಧೀಃ || ೯.೧೪ ||

ಪ್ರಾಜ್ಞವಿತ್ತಮಯಮಾಪ್ತಮಾಗತೈಃ ಪಂಡಿತೈರ್ವಿದ್ವಾನವಶಾಖಿಭಿಃ ಶ್ರುತೀಃ |
ಪ್ರಸ್ತುತಾ ಅಭಿದಧೌ ಪರೀಕ್ಷಕೈಃ ಷಟ್ ಚ ತತ್ರ ಸಮಯಾನಖಂಡಯತ್ || ೯.೧೫ ||

ತೆ ಪೃಥಕ್ಪೃಥಗಮುಂ ಸ್ವಶಾಖಯಾ ದರ್ಶನೇನ ಚ ಪರೀಕ್ಷ್ಯ ನಿರ್ಜಿತಾಃ |
ಸರ್ವವಿತ್ ತ್ವಮಸಿ ಮುಖ್ಯತಃ ಕವೇ ನಾಸ್ತಿ ತೇ ಸದೃಶ ಇತ್ಯಥಾಬ್ರುವನ್ || ೯.೧೬ ||

ಯಸ್ತಯೀಸಕಲಪಕ್ಷಶಿಕ್ಷಕಃ ತತ್ರ ಸಂಸದಿ ವರಿಷ್ಠಸಮ್ಮತಃ |
ಶೋಭನೋಪಪದಭಟ್ಟನಾಮಕಃ ಪೂರ್ಣಸಂಖ್ಯಮನಮನ್ಮಹುರ್ಮುಹಾದಾ || ೯.೧೭ ||

ಯಸ್ತು ತಾರ್ಕಿಕಶಿಖಾಮಣಿಃ ಸುಧೀಃ ವರ್ತಮಾನಸಮಯಾನ್ ನಿರಾಕರೋತ್ |
ವೇದಭಾರತಪುರಾಣನಿಷ್ಠಿತೋ ಭಾಷ್ಯಮೇತದಶೃಣೋತ್ ಸ ಮಧ್ವತಃ || ೯.೧೮ ||

ನಾಪರೇಷು ರತಿಮಾಯಯೌ ಕ್ವಚಿದ್ ಭಾಷ್ಯಮದ್ಭುತಮಿದಂ ಸ ಶುಶ್ರುವಾನ್ |
ನಾರವಿಂದಮಕರಂದಮಾಪ್ತವಾನ್ ಅಚ್ಛಪಿಚ್ಛ ಇವ ವಾಂಛತೀತರತ್ || ೯.೧೯ ||

ತತ್ರತತ್ರ ಸ ಸುಸಭಾಸು ಭಾಸುರೋ ನಂದಿತೀರ್ಥಸಮಯೋಕ್ತಯುಕ್ತಿಭಿಃ |
ವಾದಿನೋ ವಿಶಕಲಯ್ಯ ತಾನ್ ಸಮಾಕ್ರಮ್ಯ ವಾಚಮುಚಿತಾಮುದಾಹರತ್ || ೯.೨೦ ||

ಚೂರ್ಣಕೃದ್ವಿವಿಧಶಂಖಚೂರ್ಣಕಃ ಚೂರ್ಣನಾಯ ಬಹುಧಾಽಪ್ಯಶಕ್ನುವನ್ |
ಅತ್ಯಜದ್ ವಿಫಲಧೀಃ ಪ್ರದಕ್ಷಿಣಾ ವರ್ತವಾರಿಜಮನರ್ಘ ಮಪ್ಯಹೋ || ೯.೨೧ ||

ಅಪ್ರಮೇಯಮತಿಶಾಸ್ತ್ರಮೀದೃಶಂ ಯಸ್ಯ ಜತ್ಯುಪನತಂ ಸುದುರ್ಲಭಮ್ |
ತಸ್ಯ ತುಲ್ಯಮತಿರೇಷ ದುರ್ಜನೋ ನಾಥವಾಸ್ಯ ಸದೃಶೋಽಸ್ತಿ ನೀಚಧೀಃ || ೯.೨೨ ||

ಕೋಽಪಿ ತಂ ಗುಣವಿಶೇಷವಿಚ್ಛ ವಿಕ್ರೀಯ ಭೂರಿಧನಮಾಪ ಪೂರುಷಃ |
ನ ಹ್ಯನರ್ಘಗುಣಮೂಲ್ಯಮಾಪ್ಯತೇ ಭಾಗ್ಯದೈವಮಿಹ ಯೋಗ್ಯತಾನುಗಮ್ || ೯.೨೩ ||

ವ್ಯಕ್ತಮುನ್ನತಿಮಿತೋಽಪ್ಯಯಂ ಜನಃ ತಸ್ಯ ಯನ್ನ ಲಭತೇಖಿಲಂ ಫಲಮ್ |
ಸ್ತೋಕಮಾನಸತಯಾ ತತೋ ವ್ರಜೇತ್ ತಸ್ಯ ಹಂತ ಪುರುಷಸ್ಯ ತುಲ್ಯತಾಮ್ || ೯.೨೪ ||

ಕ್ರೀತವಾನ್ ನರಪತಿರ್ಮಹಾದರಂ ಸಾದರಂ ಪುನರುದಾರಚೇಷ್ಟಿತಃ |
ಅರ್ಚಯನ್ ಸತತಮಾಪ ಸಂಪದೋ ಯಾ ನ ತಾ ವಚನಚಿತ್ತಗೋಚರಾಃ || ೯.೨೫ ||

ಶಾಸ್ತ್ರಕಲ್ಪಕತರೋರಮುಷ್ಯ ಕಃ ಪ್ರಾಪ್ನುಯಾತ್ ಸಕಲಮಪ್ಯಹೋ ಫಲಮ್ |
ಯಸ್ತಮುತ್ತಮಗುಣಂ ವಿಡಂಬಯೇದ್ ಇತ್ಯುದೀರ್ಯ ಸ ಜನಾನರಂಜಯತ್ || ೯.೨೬ ||

ನೇದೃಶೈಃ ಕವಿಭಿರೇವ ಕೇವಲಂ ಹಂತ ಪೂಜ್ಯಚರಣೋಽಭ್ಯಪೂಜ್ಯತ |
ಶರ್ವಶಕ್ರಗುರುಪೂರ್ವದೈವತೈಃ ಅಪ್ಯಲಂ ಸುಸಮಯೋದ್ಗಮೋತ್ಸವೇ || ೯.೨೭ ||

ನಿಮ್ಮಭೂರಿವ ಸತೀಃ ಪ್ರಜಾ ವ್ರಜನ್ ವಾರಿದರ್ಶನೈರಪೂರಿ ಸಃ |
ಪ್ರಾಜ್ಯತಾಪಹರದರ್ಶನಾಂಬುನಾ ತುಂಗದೇಶಮಿವ ದುರ್ಜನಂ ತು ನೋ || ೯.೨೮ ||

ಕರ್ಮಭಿಃ ಸಕಲಲೋಕಕೌತುಕೈಃ ಮಾನಿತಃ ಪಥಿ ಜನ್ಯೈಃ ಸಮಾಗತಃ |
ಸನ್ನನಾಮ ಶಿವನಾಮಕೀರ್ತನಂ ರಾಜತಾಸನಪುರೇ ವಿರಾಜಿತಮ್ || ೯.೨೯ ||

ಅಚ್ಯುತಪ್ರಮತಿರಚ್ಯುತಪ್ರಿಯಂ ತಂ ದಶಪ್ರಮತಿಮಾಗತಂ ತದಾ |
ವಂದಮಾನಮವಲೋಕ್ಯ ಯಾಂ ಮುದಂ ಪ್ರಾಪ್ತವಾಂಸ್ತದವಧಿರ್ನ ವಿದ್ಯತೇ || ೯.೩೦ ||

ಪ್ರೀತಿಮಾರ್ಯಯತಿರುತ್ತಮಾಂ ಪುರಾ ಪ್ರೇಷಿತಾಪ್ರತಿಮಭಾಷ್ಯದೃಗ್ ಯಯೌ |
ಅಪ್ಯತೋಽತಿಶಯಿನೀಂ ಶುಚಿಸ್ಮಿತಂ ತಂ ವಿಲೋಕ್ಯ ಸುಚಿರಾದ್ ದಿದೃಕ್ಷಿತಮ್ || ೯.೩೧ ||

ಪೂರ್ಣದೃಷ್ಟಿಜಲಧೇರ್ಗೃಹೀತವಾನ್ ಭಾಷ್ಯಸಂಜ್ಞಮಮೃತಂ ಸುಖಾವಹಮ್ |
ಚಿತ್ರಮೇಷ ಯತಿರಾಡ್ಧನಾಘನೋ ಗ್ರಾಹಯಂಶ್ಚ ಮನುಜಾನ್ ಮುಮೋಚ ನೋ || ೯.೩೨ ||

ಶ್ರೀ ಸುಮಧ್ವವಿಜಯಃ

ಸಾನುನೀತಿರಥ ನೀತಿಮಾನಯಂ ಭಾಷ್ಯಸದ್ಗುಣಗಣಾನವರ್ಣಯತ್ |
ಶೋಭನಾಯ ಗುರವೇ ಸ್ವಭಾವತಃ ಕಾಲತಃ ಕುಮತಲೀನಬುದ್ಧಯೇ || ೯.೩೩ ||

ಉಕ್ತಿಭಿಸ್ತಮಸಕೃತ್ ಸುಯುಕ್ತಿಭಿಃ ಬೋಧಯನ್ ಬಹಳಧೀಃ ಪ್ರಸಂಗತಃ |
ಸ್ಥೇಯಸೋ ಭಿಷಗಿವಾಸ್ಯ ಹೃದ್ಗತಂ ಮೂಲದೋಷಮರುಚೇರಚಿಂತಯತ್ || ೯.೩೪ ||

ದಕ್ಷಪಕ್ಷವಿಹೃತೇನ ತಾಡಯನ್ ಭೀಷಯನ್ ಸಮಧಿಕಸ್ವರಶ್ರಿಯಾ |
ಹಂಸರಾಟ್ ಕಲಿಮಲಂ ನಿರಾಕರೋದೇಕದೃಷ್ಟಿಮಿವ ಮಾನಸಾದ್ ಗುರೋಃ || ೯.೩೫ ||

ನಿಷ್ಕಳಂಕಮಿವ ಚಂದ್ರಮಂಡಲಂ ಪುಂಡರೀಕಮಿವ ಫುಲ್ಲತಾಂ ಗತಮ್ |
ವಾರಿ ಶಾರದಮಿವ ಪ್ರಸಾದವತ್ ಚಿತ್ತಮಚ್ಯುತಮತೇರ್ಭೃಶಂ ಬಭೌ || ೯.೩೬ ||

ಆನನಂದ ಸ ಹಿ ಮಧ್ವಶಾಸ್ತ್ರಮಾಕರ್ಣಯನ್ ಕುಸಮಯಾಗ್ರಹೀ ಪುರಾ |
ಮೋಹಪೀತಲವಣೋದಕೋ ಮುಹುಃ ಪ್ರಾಕ್ ಪಿಪಾಸುರಮೃತಂ ಪಿಬನ್ನಿವ || ೯.೩೭ ||

ವಿಸ್ತೃತಾಂತರವಿಯತ್ನದೌ ಯತೀ ಆಸ್ಯತಾಂ ಸುಸಮಯಪ್ರಕಾಶನಾತ್ |
ತೌ ಯಥಾ ವಿಧುರವೀ ಅಹೋ ಅಹೋರಾತ್ರಮಪ್ಯುರುತಮೋ ನೃವೋಹಕಮ್ || ೯.೩೮ ||

ಸಜ್ಜನಾನ್ ಸಹ ಮಹಾದರೇಣ ನೃನ್ ಪಾಪಿನಾಂ ಪ್ರಕೃತಿತೋಽಪ್ರಿಯಾಕೃತಿ |
ದಾರುಣಾಘಗಣದಾರಣಂ ಸ್ಮ ಸ ಗ್ರಾಹಯತ್ಯಪಿ ಸುದರ್ಶನದ್ವಯಮ್ || ೯.೩೯ ||

ನನ್ವನನ್ಯಶರಣಾತ್ಮನಾಂ ಸತಾಂ ಸಿದ್ಧಿವಿಘ್ನಮುಖದೋಷಭೇಷಜಮ್ |
ಐಚ್ಛದಚ್ಛಲದಯೋದಯಾದಯಂ ರೂಪ್ಯಪೀಠಪುರಗಃ ಕದಾಚನ || ೯.೪೦ ||

ಗೋಪಿಕಾಪ್ರಣಯಿನಃ ಶ್ರಿಯಃಪತೇಃ ಆಕೃತಿಂ ದಶಮತಿಃ ಶಿಲಾಮಯೀಮ್ |
ಶಿಷ್ಯಕೈಸ್ತ್ರಿಚತುರೈರ್ಜಲಾಶಯೇ ಶೋಧಯನ್ನಿಹ ತತೋ ವ್ಯಗಾಹಯತ್ || ೯.೪೧ ||

ಸ್ಪರ್ಶನಾದ್ಭಗವತೋಽತಿಪಾವನಾತ್ ಸನ್ನಿಧಾನಪದತಾಂ ಗತಾಂ ಹರೇಃ |
ತ್ರಿಂಶದುದ್ಯತನರೈಃ ಸುದುರ್ಧರಾಂ ಲೀಲಯಾಽನಯದಿಮಾಮಸೌ ಮಠಮ್ || ೯.೪೨ ||

ಮಂದಹಾಸಮೃದುಸುಂದರಾನನಂ ನಂದನಂದಾನಮತೀಂದ್ರಿಯಾಕೃತಿಮ್ |
ಸುಂದರಂ ಸ ಇಹ ಸನ್ನಿಧಾಪಯದ್ ವಂದ್ಯಮಾಕೃತಿ ಶುಚಿಪ್ರತಿಷ್ಠಯಾ || ೯.೪೩ ||

ಶ್ರೀ ಸುಮಧ್ವವಿಜಯಃ

ಮಾನಿನೋಽಪಿ ಹಿ ವಶೀಚಕಾರ ಯೋ ದೈವತಪ್ರತಿಭಯಾಽಽತ್ಮನಃ ಖಿಲಃ |
ಯಾಯಜೂಕಗುಣಮಾತ್ಮನಃ ಸ್ಮರನ್ ಯೋ ಜರಾಘಟಿತಗೋತ್ರ ಉಚ್ಯತೇ || ೯.೪೪ ||

ಆತ್ಮನಃ ಪ್ರಿಯತಮಕ್ರತೋರಮುಂ ಪಾಪಪೂರುಷಮವೇತ್ಯ ಘಾತುಕಮ್ |
ತಂ ನಿರಸ್ಯ ಜನಮಪ್ಯಥಾಹಿತಂ ಸರ್ವಭೂಧರಸಮರ್ಥಪೂರ್ವಕಮ್ || ೯.೪೫ ||

ವಿಶ್ವವಿಸ್ಮಯಕರಃ ಸ್ವತೇಜಸಾ ವಂದ್ಯಮಾನಚರಣಃ ಪುನರ್ಜನ್ಯಃ |
ಚಿತ್ರದಿಗ್ವಿಜಯಕೀರ್ತ್ಯಕೀರ್ತಿಮಾನ್ ಮೋದಯನ್ನನುದಿನಂ ನಿಜಾಃ ಪ್ರಜಾಃ || ೯.೪೬ ||

ವಾಸುದೇವದಯಿತೋ ಮಹಿಷ್ಯಧೀಃ ವಾಸುದೇವಮಥ ಸಾಧ್ವಯಾಜಯತ್ |
ಧರ್ಮಸೂನುಮಿವ ಧಾರ್ಮಿಕಂ ಪುರಾ ಭೀಮಮೂರ್ತಿರಯಮೇವ ಭೂಸುರಮ್ || ೯.೪೭ ||

ಯಾಜ್ಞಯಾ ಸಮುಚಿತಾನುವಾಕ್ಯಯಾ ಸಪ್ರವರ್ಗ್ಯವಿಭವೈರಭಿಷ್ಠವೈಃ |
ವಿಶ್ವವೇತ್ತೂರನುಜೋಽತ್ರ ಹೋತೃತಾಂ ಪ್ರಾಪ್ಯ ದೈವತತೀರತೋಷಯತ್ || ೯.೪೮ ||

ಸ ಪ್ರಯುಜ್ಯ ನಿಶಿತಾ ನಿಶಾತಧೀಃ ವೈಶ್ವದೇವವರಶಸ್ತ್ರಸಂತತೀಃ |
ರಾಕ್ಷಸಾಸುರನಿರಾಸಕೃತ್ ಸುರಾನ್ ವೀರವರ್ಯ ಇವ ಭಾಗಮಾಪಯತ್ || ೯.೪೯ ||

ವಾಯುನಾ ತ್ರಿರಪಿ ಪೂರ್ವಪಾಯಿನಾ ಸರ್ವದೈವತಜಿತಾ ತರಸ್ವಿನಾ |
ಯೋಽಪರೋಕ್ಷವಪುಷಾಽಪ್ಯಪೇಕ್ಷಿತಃ ಕೋಽತ್ರ ವರ್ಣಯತಿ ತಂ ಮಹಾಕ್ರತುಮ್ || ೯.೫೦ ||

ಬ್ರಹ್ಮವೇದನನಿವಿಷ್ಟಚೇತಸಾಂ ಕರ್ಮ ತತ್ರ ಕರಣಾಂತರಂ ಭವೇತ್ |
ಜ್ಞಾಪಯನ್ನಿತಿ ಪರಾತ್ಮವೇದಕಃ ಕರ್ಮ ಧರ್ಮಮಪಿ ಸ ಹ್ಯಚೀಕರತ್ || ೯.೫೧ ||

ಯಾನಿಯಾನಿ ಚರಿತಾನಿ ಯಾನಿಯಾನೀರಿತಾನಿ ಚ ಮನೋಹರಾಣ್ಯಹೌ |
ತಾನಿತಾನಿ ಚ ವಿತಾನಿಚೇತಸೋ ವಿಶ್ವವಿಸ್ಮಯಕರಾಣಿ ಭಾಂತಿ ಹಿ || ೯.೫೨ ||

ಸರಸ್ವತೀವೃತ್ತಿಕರೀಃ ಶರೀರಿಣಾಂ ಅತೀತ್ಯ ಬಹ್ವೀಃ ಸಮತೀತಗೋತ್ರಕಃ |
ಪುರೇವ ಕೃಷ್ಣಪ್ರಿಯಮಾಪದಶ್ರಮಂ ಪೃಥುಪ್ರಬೋಧಃ ಪುನರುತ್ತಮಾಶ್ರಮಮ್ || ೯.೫೩ ||

ಸಹಭೋಗಮನನ್ಯಲಭ್ಯಮಸ್ಮೈ ಹನುಮದ್ರೂಪವತೇ ದದೌ ಪುರಾ ಹಿ |
ಅನವೇಕ್ಷ್ಯ ಪರಂ ಸ್ವಭೀಷ್ಟಕರ್ತೇ ಪ್ರತಿದಾತುಂ ಹರಿರೈಧಯತ್ ತಮೇವ || ೯.೫೪ ||

ಪ್ರಣಮ್ಯ ಗುರುಮಾದರಾದಥ ನಿಯೋಗತೋ ಯೋಗ್ಯತಃ
ಸ ತಸ್ಯ ಜಗತಾಂ ಹಿತಂ ವಿದಧತೋ ಗತಃ ಸಾನುಗಃ |
ಮಹಿಷ್ಠಹೃದಯೋ ಮಹಾಮಹಿಮಸಿಂಧುರಾನಂದತೋ
ನಿಜೈರಭಿಗತೋಽನಮದ್ ರಜತಪೀಠವಾಸಂ ಹರಿಮ್ || ೯.೫೫ ||

|| ಇತಿ ಶ್ರೀಮತ್ಕವಿಕುಲತಿಲಕ ತ್ರಿವಿಕ್ರಮಪಂಡಿತಾಚಾರ್ಯಸುತ
ನಾರಾಯಣಪಂಡಿತಾಚಾರ್ಯವಿರಚಿತೇ ಶ್ರೀಮತ್ಸುಮಧ್ವವಿಜಯೇ
ಮಹಾಕಾವ್ಯೇ ಆನಂದಾಂಕಿತೇ ನವಮಃ ಸರ್ಗಃ ||

೧೦. ದಶಮಃ ಸರ್ಗಃ

ಸಪದಿ ಸಮಸ್ಕುರುತ ಭೃಶಂ ಮಾಧವಗುಣಸಾಧಕೋಽಥ ಮಧ್ವರವಿಃ |
ಭೃಗುಕುಲತಿಲಕಸ್ಥಾನಂ ತಾಪಕರಃ ಪಾಪಪಾಂಥಾನಾಮ್ || ೧೦.೧ ||

ದಶಮತಿಶಿಶ್ಯಃ ಕಶ್ಚಿತ್ಕುಭಜನತಾಯೈ ಕುತೂಹಲನತಾಯೈ |
ವಿವಿಧಸುವೃತ್ತಂ ವಾಕ್ಯಂ ಕಾವ್ಯಮಿವೋಚೇ ಸನಾಯಕಸ್ತವಕಮ್ || ೧೦.೨ ||

ಭುವನಾಧ್ಭುತಮಧ್ವಚೇಶ್ವಿತಂ ನ ವದೇಮಾಪಿ ಸುರಾಯುಶಾ ವಯಮ್ |
ಸಕಲಂ ಖಿಲು ಕಿಂತು ಕಿಂಚಿದಪ್ಯಥ ಶುಶ್ರೂಶುಜನಾಯ ವರ್ಣ್ಯತೇ || ೧೦.೩ ||

ಕ್ಷಚಿದೀಶ್ವರದೇವಮೇಶ ಭೂಪಂ ಖನನಂ ಪಾಂಥಜನಂವಿಧಾಪಯಂತಮ್ |
ಸ್ವಮಪಿ ಪ್ರತಿಚೋದಯಂತಮೂಚೇ ಕ್ರಿಯಯಾ ನೋಽಕುಶಲಾನ್ ಪ್ರಬೋಧಯೇತಿ || ೧೦.೪ ||

ಪ್ರಕಾರಂ ಪ್ರಕಟೀಕರ್ತುಮ್ ಆರಭ್ಯ ವಿರರಾಮ ನೋ |
ಮಹೀಯೋಮತಿಮಾಹಾತ್ಮ್ಯಾದ್ ವೈವಶ್ಯೇನ ಖನನ್ ಖಿಲಃ || ೧೦.೫ ||

ನಾನೇನೇನಾನೇನಾನೇನೋನೂನೇನ ನನು ನುನ್ನಾಃ |
ನಾನಾನಾ ನೋ ನೂನಂ ನಾನೇನಾನೂನನಾಽನುನ್ನಾಃ || ೧೦.೬ ||

ಯಮಶೇಷಭವಪ್ರಭವಃ ಸ್ಮರತಾಮಸುಖಾಬ್ಧಿರಪೈತಿ ನ ಚಿತ್ರಮಿದಮ್ |
ಮರುತೀದೃಶಿ ಭಾಂತಿ ಹಿ ಯತ್ಸವನೇ ಯಮಶೇಷಭವಪ್ರಭವಃ ಸ್ಮರತಾಃ || ೧೦.೭ ||

ಸಂಚರನ್ನಂಚನೀಯಃ ಕದಾಚಿದ್ ವಿಭುಃ ವಿಷ್ಣುಪದ್ಯಾಸ್ತಟಂ ವೈಷ್ಣವಾಗ್ರೇಸರಃ |
ಪ್ರಾಪದಾಪ್ತೈರ್ನಿಜೈರೇಷ ಶಿಷ್ಯೈರ್ವೃತಃ ತ್ಯಕ್ತವಿಶ್ವಪ್ಲವಂ ಶಾತ್ರವಾತಂಕತಃ || ೧೦.೮ ||

ಇಮಾನ್ ಸ್ವಸ್ವಪೂರ್ವಾಶ್ರಯಾನಾತ್ಮವಾಕ್ಯಾತ್ ಸಲೀಲಂ ದಯಾಲುಃ ಸ ಮೂಲಾಶ್ರಯಾತ್ಮಾ |
ನಿಷೇದ್ಧಾನನಾದೃತ್ಯ ಚಾನನ್ಯಲಂಘ್ಯಾಂ ತದಾಽತ್ಯಾಯಯತ್ ತಾಂ ನದೀಂ ಸಂಸೃತಿಂ ವಾ || ೧೦.೯ ||

ವಾರಯತವಾರಯತ ವೈರಿಸುಹೃದೋಽಮೂನ್ ಮಾರಯತಮಾರಯತ ಪಾರಗಮನಾತ್ ಪ್ರಾಕ್ |
ಆಪತತ ಆಲಪತ ಇತ್ಯವದದುಚ್ಚೈಃ ಸ ತ್ವರಕರಾಜಪುರುಷಾನುಚಿತವಾಚಾ || ೧೦.೧೦ ||

ನ ಜಡಾ ಜಲೇ ಪತತ ಸಾಹಸಾದಹೋ ನ ಭಯಂ ಹಿ ವೋ ಬಹುತಯಾಽಬಹೋರ್ಜನಾತ್ |
ಭವತಾಂ ಪತಿಂ ಕ್ಷಿತಿಪತಿಂ ದಿದೃಕ್ಷವಃ ಪ್ರತಿಯಾಮ ಕೇನ ಕಲಹಂ ಚಿಕೀರ್ಷಥ || ೧೦.೧೧ ||

ವಚಸೇತ್ಯನೇನ ಸ ಪರಾನ್ ನೃರುಣದ್ ಭುಜಗಾನ್ ನರೇದ್ರ ಇವ ಮಂತ್ರಬಲಾತ್ |
ಉದತಾರಯತ್ ಪರಿಜನಂ ಮೃತಿಭೀಸರಿತಶ್ಚ ದೇವಸರಿತಶ್ಚ ಸಮಮ್ || ೧೦.೧೨ ||

ನಿರ್ವಿಕಾರಚರಿತೋಽಪಿ ಪರೀತಃ ಕ್ರೂರಕಿಂಕರಸಹಸ್ರತಯೇನ |
ಸ ವ್ರಜನ್ನದಲಸಜ್ಜಗದೀಶಃ ಸಿಂಹರಾಡಿವ ಸೃಗಾಲಸಮೂಹೇ || ೧೦.೧೩ ||

ಅಪ್ರಕಂಪ್ಯವಪುಷಂ ಸುರಾಸುರೈಃ ಸಿಂಹಸಂಹನನಮೇನಮುನ್ನತಮ್ |
ಪ್ರಾಪ್ತಮಾತ್ಮನಗರಾಂತಿಕಂ ನೃಪಃ ಪ್ರೇಕ್ಷ್ಯ ಸೌಧಶಿಖರೇ ಸ್ಥಿತೋಽಬ್ರವೀತ್ || ೧೦.೧೪ ||

ರಿಪುನ್ಯಪಪ್ರಣಿಧಿಪ್ರತಿಶಂಕಯಾ ಪಥಿಕಪಾಟನಕರ್ಮಣಿ ದೀಕ್ಷಿತೈಃ |
ಸುಮುಖ ಮೇ ಪುರುಷೈಃ ಪುರುಷೈಃ ಕಥಂ ಯಮಭಟ್ಟಿರಿವ ನಾಸಿ ವಿಹಿಂಸಿತಃ || ೧೦.೧೫ ||

ಅಪ್ಲವದೇವನದೀತರಣಂ ತೇ ಹಂತ ಕಥಂ ಚ ಚಿಕೀರ್ಷಸಿ ಕಿಂ ತ್ವಮ್ |
ತಂ ನಿಗದಂತಮಿತಿಪ್ರಭೃತೀಹ ಸ್ಮಾಹ ಮಹಾಪುರುಷೋತ್ತಮದಾಸಃ || ೧೦.೧೬ ||

ಯೋಽಸೌ ದೇವೋ ವಿಶ್ವದೀಪಃ ಪ್ರದೀಪ್ತಃ ಕುರ್ಮಃ ಸರ್ವಂ ತತ್ಪರಾನುಗ್ರಹೇಣ |
ಯಾಮಸ್ತಾವತ್ ತೂರ್ಣಮಾಶಾಮುದೀಚೀಮ್ ಇತ್ಯಾದ್ಯಂ ತದ್ಭಾಷಯಾ ಚಿತ್ರವಾಕ್ಯಮ್ || ೧೦.೧೭ ||

ಗಾಂಭೀರ್ಯಂ ಧೃತಿಮುರುವೀರ್ಯಮಾರ್ಯಭಾವಂ ತೇಜೋಽಗ್ರ್ಯಂ ಗಿರಮಪಿ ದೇಶಕಾಲಯುಕ್ತಮ್ |
ರಾಜಾಽಸ್ಯ ಸ್ಫುಟಮುಪಲಭ್ಯ ವಿಸ್ಮಿತೋಽಸ್ಮೈ ರಾಜ್ಯಾರ್ಥಂ ಸಪದಿ ಸಮರ್ಪಯಾಂಬಭೂವ || ೧೦.೧೮ ||

ದಂಡಾರ್ಹಬುದ್ಧಿವಿಷಯೋ ನೃಪಪೂರುಷಾಣಾಂ
ರಾಜ್ಯಾರ್ಹಬುದ್ಧಿವಿಷಯೋಽಭವದಿತ್ಥಮೇಷಃ |
ನೀತಿಂ ಪ್ರಕಾಶಯಿತುಮೇವ ವಿಪತ್ಸು ಕಾರ್ಯಾಂ ಗಂತುಂ
ಪ್ರಭುಃ ಪ್ರಸಭತೋಽಪಿ ತಥಾ ವೃಧಾತ್ ಸಃ || ೧೦.೧೯ ||

ಶ್ರೀ ಸುಮಧ್ವವಿಜಯಃ

ಕದಾಚಿಚ್ಛೋರಾಣಾಂ ನಿಕರಮವಲೋಕ್ಯಾಭಿಪತತಾಂ
ಅವಸ್ಥಾಪ್ಯ ಸ್ವೀಯಾನ್ ಕರಗಪಟಪಿಂಡಾರ್ಥಮತಿಕ್ಯತ್ |
ಚರನ್ನೇತೇಷ್ಟೇತಾನಥ ಮಿಥ ಇಹಾಘಾತಯದಹೋ
ವಿಭುಃ ಸಮೋಹ್ಯ ಪ್ರಾಗ್ ವಿಜಯ ಇವ ಸಂಶಪ್ತಕಗಣಾನ್ || ೧೦.೨೦ ||

ಅನ್ಯತ್ರ ಚ ಚೋರಾನ್ ಧನ್ಯಪ್ರವರೋಽಸೌ ಶೂರಾನ್ ಶತಸಂಖ್ಯಾನ್ ಪ್ರಾಪ್ತಾನ್ ಸ್ವಜಿಘಾಂಸೂನ್ |
ಏಕೇನ ತು ಶಿಷ್ಯೇಣಾಕೃಷ್ಟಕುಠಾರಾನ್ ನಿಶ್ತಾಡಿತಯೂಥ್ಯಾನದ್ರಾವಯತ ದ್ರಾಕ್ || ೧೦.೨೧ ||

ಕೃಚಿಚ್ಛಿಲಾ ಚ್ಛಟಾಭ್ರಮಾದಮುಂ ಸಸಂಘಮತ್ಯಜನ್ |
ಅವೇಕ್ಷ್ಯ ದಸ್ಯವಃ ಪುನಃ ಕುತೂಹಲಾತ್ ತಮಾನಮನ್ || ೧೦.೨೨ ||

ಸತ್ಯೋಚ್ಛೇದೇ ಸೇಚ್ಛಾಪಾತಂ ವ್ಯಾಘ್ರಾಕಾರಂ ದೈತ್ಯವ್ಯಾಘ್ರಮ್ |
ಪ್ರಾಳೇಯಾದ್ರೇಃ ಪ್ರಾಂತೇ ಪ್ರಾಜ್ಞಃ ಪಾಣೇಲೀಲಾಲೇಶೇನಾಽಉಸ್ಸೃತ್ || ೧೦.೨೩ ||

ಪ್ರಾಪ ಸ ನಾರಾಯಣತಃ ಶುದ್ಧಶಿಲಾತ್ಮಪ್ರತಿಮಾಃ |
ಯಾಸು ಸ ಪದ್ಮಾಸಹಿತೋ ದೋಷ್ಯಹಿತಃ ಸನ್ನಿಹಿತಃ || ೧೦.೨೪ ||

ಪಾರಾಶರ್ಯಃ ಪರತತ್ವಪ್ರಸಿದ್ಧೈಃ ತಾತ್ಪರ್ಯಾರ್ಥಂ ಪರಮಂ ಭಾರತಸ್ಯ |
ವ್ಯಕ್ತಂ ವಕ್ತುಂ ನಿಯುನಕ್ತಿ ಸ್ಮ ಸಾಕ್ಷಾದ್ ಏನಂ ಧನ್ಯಂ ಭುವನೇ ಮನ್ಯಮಾನಃ || ೧೦.೨೫ ||

ತೀರ್ಥೇಷು ತೀರ್ಥೇಷು ಚ ಸೌಖ್ಯತೀರ್ಥಃ ಕ್ಷೇತ್ರೇಷು ಚ ಕ್ಷೇತ್ರವಿದಾಂ ವರಿಷ್ಠಃ |
ಗೋವಿಂದಮಾವಂದ್ಯ ಸಹಾನುಗೋಽಗಾದ್ ಗಂಗಾಂ ಪುನಸ್ತುಂಗತರಂಗಮಾಲಾಮ್ || ೧೦.೨೬ ||

ಪ್ಲವೈರಪೇತಾಮವಲೋಕ್ಯ ಸಿಂಧುಂ ಸರೋಜಬಂಧುಂ ಚ ತದಾಽಪ್ತಸಿಂಧುಮ್
ತಟೇ ನಿಷಣ್ಣಾನಧಿಕಂ ವಿಷಣ್ಣಾನ್ ನಿರೀಕ್ಷ್ಯ ಶಿಷ್ಯಾನತರತ್ ಸ ಏತಾಮ್ || ೧೦.೨೭ ||

ನ ವಾನರೇಂದ್ರಸ್ಯ ವಿಲಂಘಿತಾಬ್ಧೇಃ ನ ವಾ ನರೇಂದ್ರಸ್ಯ ವಿಹರ್ತುರಸ್ಯಾಮ್ |
ಇಮೇಽಸ್ಮರಂಸ್ತದ್ವಪುಷೋಽನ್ಯಥಾಽಸ್ಯ ಶಕ್ತಸ್ಯ ಶಂಕ್ಯೇತ ವಿಪತ್ ಕಥಂ ತೈಃ || ೧೦.೨೮ ||

ಜಗತ್ಪ್ರದೀಪಾಯಿತಗೋಗಣಾಥ್ಯೇ ದಿವಾಕರೇ ಮಧ್ವದಿವಾಕರೇ ಚ |
ಅವ್ಯಕ್ತರೂಪೇ ಶ್ರಿಯಮತ್ಯಜನ್ ದ್ರಾಕ್ ಸಹಾಂಬುಜೈಸ್ತನ್ನಯನಾಂಬುಜಾನಿ || ೧೦.೨೯ ||

ಪದಂ ಪಶೋರ್ವಾ ವಿನತಾತನೂಜಃ ತೀರ್ತ್ವಾ ನದೀಂ ತಾವದದೀನಸತ್ತ್ವಃ |
ಅನಾದ್ರವಾಸಾಃ ಸ ಕುತೂಹಲಾದ್ರೈಃ ನೃದೇವಭೂದೇವಮುಖ್ಯವರ್ವವಂದೇ || ೧೦.೩೦ ||

ಭೀತೈರರಾತೇರತಿಮಾತ್ರಮತ್ರ ನತಾರಕೈರಪ್ಯಥ ತಾರಕೈಃ ಸಃ |
ಸ್ವತೇಜಸಾ ವಿಸ್ಮಿತಭೂಪನುನ್ನೈಃ ಪ್ಲವೇನ ಶಿಷ್ಯಾನ್ ನಿರತಾರಯತ್ ತಾಮ್ || ೧೦.೩೧ ||

ವಿಶಂಕಟಂ ಸ್ವಸ್ತಟಿನೀತಟಂ ತೇ ದೀಪಪ್ರದೀಪ್ತಂ ಜನತಾಭಿಪೂರ್ಣಮ್ |
ಸಂಚೋದಯತ್ಪಂಡಿತಮಂಡಲಾಢ್ಯಂ ನಾಥಾವಲೋಕೋತ್ ಕಹೃದೋಽಭ್ಯಪಶ್ಯನ್ || ೧೦.೩೨ ||

ಆಮ್ನಾಯಮಾಮ್ನಾಯವಿದಾಂ ವಿದಗ್ಧಂ ಸಭಾವಭೇದಂ ಪ್ರವದಂತಮತ್ರ |
ದೈವ್ಯಾಂ ಸಭಾಯಾಮಿವ ಪದ್ಮಯೋನಿಂ ಪ್ರೈಕ್ಷಂತ ಸಾಕ್ಷಾತ್ ಸುಖತೀರ್ಥಮೇತೇ || ೧೦.೩೩ ||

ಪ್ರಾಪ್ತಸ್ತತೋ ಹಸ್ತಿನರಾಜಧಾನೀಂ ಮಾಸಾನುವಾಸೇಹ ಸ ವಾಸಯೋಗ್ಯಾನ್ |
ಮಠಾಂತರೇಽನಂತಗುಣಾಂತರಃ ಸನ್ ಏಕಾಂತದೇಶೇ ಸರಿತೋಽಸಮೀಪೇ || ೧೦.೩೪ ||

ಭಿತ್ತ್ವಾ ಭುವಂ ದೇವನದೀ ಜಗಾಮ ಶಾಖಾವಿಶೇಷೇಣ ನಿಷೇವಿತುಂ ತಮ್ |
ವಾಣೀ ಚ ಯತ್ಪ್ರೇಷ್ಯತಯಾ ಕೃತಾರ್ಥಾ ಶಿವಾದಿವಂದ್ಯಾ ನ ತದತ್ರ ಚಿತ್ರಮ್ || ೧೦.೩೫ ||

ಗುರುಪ್ರಬರ್ಹಸ್ಯ ಪದಾರವಿಂದಂ ವಿದೂರತಃ ಸಾ ಪ್ರಣನಾಮ ಮೂರ್ತಾ |
ಔದಾರ್ಯಸೌಂದರ್ಯತನುಂ ತನುಂ ತಾಂ ಆಲಕ್ಷ್ಯ ಶಿಷ್ಯೈರತಿವಿಸ್ಮಿತಂ ತೈಃ || ೧೦.೩೬ ||

ತೇನೋಪಯಾತೇನ ಕದಾಚನಾಥ ವಾರಾಣಸೀಂ ಪಾಪನಿವಾರಣೇನ |
ಅವಾದಿ ವಾಣೀ ಬಲಿನಃ ಸ್ವಶಿಷ್ಯಾನ್ ವಿಲೋಕ್ಯ ಲೀಲಾವಸರೇಽವಲಿಪ್ತಾನ್ || ೧೦.೩೭ ||

ನಿಯುಧ್ಧಸಿದ್ಧೈಃ ಯುಗಪದ್ಧಿ ವೀರಮ್ ಮನ್ಯಾ ಭವಂತೋಽಭಿಪತಂತು ಮಾಂ ದ್ರಾಕ್ |
ಸಮಸ್ತಶಕ್ತಿಂ ನ ಯುನಕ್ತಿ ಯಃ ಸ್ವಾಂ ಅತ್ರಾಸ್ಮದಾಜ್ಞಾಂ ಸ ನಿರಾಕರೋತಿ || ೧೦.೩೮ ||

ಇತೀರಯನ್ ಪಂಚದಶೈಷ ಯೂನಃ ಪ್ರಾಪ್ತಾನ್ ಪ್ರಯುದ್ಧಾನ್ ಯುಗಪನ್ನಿಪಾತ್ಯ |
ಉತ್ಥೀಯತಾಂ ಯಸ್ಯ ಸಮರ್ಥತಾ ಸ್ಯಾದ್ ಇತಿ ಬ್ರುವಾಣಃ ಶನಕೈರ್ಜಹಾಸ || ೧೦.೩೯ ||

ಸೌಮೇರವಂ ಗೌರವಮಾವಹಂತಿ ತವಾಂಗಮಂಗಾಂಗುಲಯಶ್ಚ ನೋಽಂಗೇ |
ಪುರಾ ವಿನಶ್ಯಾಮ ಇತೋ ದಯಾಲೋ ಸ್ವಾಮಿನ್ ವಿಮುಂಚೇತ್ಯವದಂಸ್ತದಾ ತೇ || ೧೦.೪೦ ||

ತೇನಾಥ ಮುಕ್ತೈರತಿವಿಸ್ಮಯಸ್ತೈಃ ಅವಾಪ್ಯನಾಲೋಚ್ಯ ಹಿ ತತ್ಸ್ವರೂಪಮ್ |
ಯದ್ಭ್ರೂವಿಜೃಂಭೇಣ ಸಶಂಭುಶಕ್ರಂ ಜಗತ್ ಸಮಸ್ತಂ ನಿಯತಂ ನಿಕಾಮಮ್ || ೧೦.೪೧ ||

ಸದಾಕ್ಷಮಾಕ್ಷಿಪ್ತಸಮಸ್ತಪಕ್ಷಕೋ ಯತಿಃ ಪ್ರಭುಂ ಕೋಽಪ್ಯಮರಾವತೀಪದಃ |
ಜಿಗೀಷಯಾ ಜ್ಞಾನಸಹಾಯಕರ್ಮಣಃ ಪ್ರಸಾಧ್ಯತಾಂ ಸಾಧನತೇತ್ಯುದಾಹರತ್ || ೧೦.೪೨ ||

ಸಂಸಾಧಿತಾರ್ಥೇ ಭಗವತ್ಯುಕ್ತಿವಿತ್
ಪಪ್ರಚ್ಛ ಸ ಜ್ಞಾನಪದಾರ್ಥಮುಗ್ರಧೀಃ |
ಜ್ಞಾತಃ ಸ ತೇ ಜ್ಞಾನೈಃ ಚೇನ್ನ ಚೇನ್ನ ಸ
ಪ್ರಶ್ನೋ ಘಟೇತೇತಿ ನಿರಾಕೃತ್ಯೈಷ ತಮ್ || ೧೦.೪೩ ||

ವಿತತತಮತಮೋಽಂತಂ ಸಾಧಯಂತ್ಯಾ ನಿತಾಂತಂ
ಸದಸಿಸದಸಿ ರೇಜೇ ವ್ಯಾಖ್ಯಯಾ ವ್ಯಾಸಶಿಷ್ಯಃ |
ಸಕಲಸಮಯಿಹಸ್ತಾಂಭೋಜಬಂಧಾಭಿನಂದೀ
ಶರದಿಶರದಿ ಚಂದ್ರಶ್ಚಂದ್ರಿಕಾಸಂಪದೇವ || ೧೦.೪೪ ||

ಜನನಂ ಸಮಯೇಸಮಯೇ ಜಗತಃ ಪ್ರಥಿತೇ ಸಮಯೇ ಸಮಯೇದಮಿತೇ |
ಸನಿರಾಸಮಯೇಽಸಮಯೇ ಸ್ಥಿತಿಯುಕ್ ಸ್ವವಭಾಸಮಯೇಽಸಮಯೇಷ್ಟಧಿಯಾ || ೧೦.೪೫ ||

ವರ್ತಸ್ವಾಧ್ಯಧಿ ಸರ್ವಂ ದೀವ್ಯೇದಂ ಸೋಽನಿಶಂ ಸ್ವತಂತ್ರೋ ವಿಷ್ಣುಃ
ಉಜ್ವಾಸಯ ದುಷ್ಟಾನಾಂ ಸಂಸ್ಕರು ಸಾಧೂನ್ ಗುಣಾಭಿಪೂರ್ಣೋಪ್ಯಗುಣಃ || ೧೦.೪೬ ||

ಅಸಮೋತ್ತಮೋ ಮತೋಽಸೌ ಶ್ರಿಯಃಪತಿರ್ವಿಶ್ವತೋ ವಿಭಿನ್ನಾತ್ಮಾ |
ಪರಮಾನ್ ಪ್ರಕಾಮಮರ್ಥಾನ್ ಪ್ರಕಾಶಯಾಮಾಸ ಸೇತ್ಯಾದೀನ್ || ೧೦.೪೭ ||

ಸಮಾನಯಾ ಯಾಽನಮಾಽಽಸ ಮಾಯಯಾ ತತಯಾಽಯಮಾ |
ನಯಾಸನಾ ನಾಽಸ ಯಾ ನ ಯಾತನಾಽಲಲನಾಽತಯಾ || ೧೦.೪೮ ||

ಪ್ರಾಜ್ಞೋ ರಾಜ್ಞಾಂ ತ್ರಿದಿವಪದವೀಂ ಕೌರವಂ ಕ್ಷೇತ್ರಮಾಪ್ತಃ
ಸಸ್ಮಾರಾಥ ಸ್ವವಿಹೃತಿಪತದ್ಧಸ್ತಿಯುದ್ಧೋತ್ಸವಾನಾಮ್ |
ಸತ್ಯಾತ್ಮಾದ್ಯೈರಿಹ ಪರಿವೃತೋ ಭಾವಿಮಾರೀಚದೃಗ್ಭಿಃ ವಿಸ್ಮೇರೈಃ
ಸ್ವೈರ್ನಿಜನೃಪತನೂಹೇತಿದೃಷ್ಟ್ಯಾತಿತುಷ್ಟೈಃ || ೧೦.೪೯ ||

ವಿಪ್ರಾತ್ಮೇಶಃ ಕ್ಷಣಾರ್ಥಂ ಕೃತನತಿರಶಿತಶ್ರೀಹೃಷೀಕೇಶದೇಶೇ ಸ್ವಷ್ಟಂ
ದೃಷ್ಟೋಽಪ್ಯದೃಷ್ಟಃ ಸಪದಿ ವಿಹಿತವಾನ್ ವಿಸ್ಮಯಂ ದೇಹಭಾಜಾಮ್ |
ಸ್ವಪ್ನೇ ಸ್ವಪ್ನೇರಿತಾನ್ಯಸ್ಥಲಗನಿಜನರೋಪಾಹೃತ್ಯೈರ್ಭಕ್ತ್ಯಭೋಜ್ಯೈಃ
ಪ್ರಾಜ್ಞೈಃ ಪ್ರಾಭೋಜಯತ್ ಸ್ವಂ ಗುರುಮಖಿಲಗುರುಂ ವೇದಯನ್ ವೇದಬಂಧುಮ್ || ೧೦.೫೦ ||

ಅವಾಪ್ತವಾನ್ ಪುನರಿಷುಪಾತಮಸ್ಮರದ್ ರಮಾಪತಿಂ ಸ ಪರಶುರಾಮಮಾದರಾತ್ |
ಸ ರಾಜಕೇಳ್ಯುರುಕದಳೀಸಹಸ್ರಕಂ ತದಾಽದದತ್ತ್ಯವಸಿತದತ್ತಮುತ್ತಮಮ್ || ೧೦.೫೧ ||

ಸ ಶಂಕರಪದದ್ವಿಜೋಪಹೃತಮಾಪ್ಯ ಗೋವಾಖ್ಯಾಗಾಂ
ಗರಿಷ್ಠಕದಳೀಲಸದ್ವಶಶತೀಚತುಷ್ಟಂ ಚರನ್ |
ಪಯಃ ಕಲಶಪಂಚಕತ್ರಿಕಯುಗಾಭಿಪೂರ್ಣಂ ಪಪೌ
ಅದೃಷ್ಟಗತಿರಪ್ಯಭೂನ್ನೃಪನೃಮಂಡಲೈರುದ್ಯತೈಃ || ೧೦.೫೨ ||

ಅಯಮೇವ ಗೋವಿಷಯತೋಽಪಿ ಸದಸಿ ಜನತಾರ್ಥತೋ ಜವಾತ್ |
ಪುಷ್ಟಮುತ ಫಲಮಹೋ ವಿದಧೇ ಜನಸುಪ್ತಿದಾನುಪಮಗಾನಸಂಪದಾ || ೧೦.೫೩ ||

ಧನ್ಯೋಽಮಹೃತ ನಾಕಿನಾಮಹಿತಹೃದ್ಬಾಣಸ್ಸಮೋಽಜಸ್ಯಯೋ ಮಧ್ವೋ
ಧ್ವಸ್ತದುರಾಗಮೋಽಗ್ರಹಿಮಗುಶ್ರೀಃ ಕಾಮಮಾಯಾಮಿಹೃತ್ |
ವಿಷ್ಣುಂ ವಿಶ್ವಜಯಪ್ರದಂ ಸ ಹಿ ನಮನ್ ಸೇವ್ಯಂ ಸುಸೌಖ್ಯಂ ಮುದಾ
ದಾಕ್ಷ್ಯಾಚ್ಛೇಧರಮಾಮಯಾದಿವಿರಹೀ ಯೋಗೀ ಸುಹೃತ್ ಸರ್ವದಾ || ೧೦.೫೪ ||

ಇತಿ ಭುವನವಿಭೂಷಣಸ್ಯ ಭೂಯಾಂ ಸ್ಯವಿಗಣಿತಾನಿ ಕೃತಾಂತರಾಣಿ ಹಂತ |
ಶ್ರವಣಮನನಕೀರ್ತನೈರಭೀಷ್ಟಂ ಪ್ರತಿದದತೀತ್ಯಮರಾಃ ಪ್ರಕೀರ್ತಯಂತಿ || ೧೦.೫೫ ||

ಇತಿ ವಿವಿಧಗೋಧಾರಾವಾರ್ಯವಿಶಾರದವಾರಿದೋ
ಹರಿಪದರತೋ ವಿದ್ಯಾವಿದ್ಯುತ್ಪದೀಪಿತದಿಜ್ಞುಖಃ |
ಭವಭಯಮಹಾಘೋರ್ತಪ್ತಂ ಸದಂಘ್ರಿಪಮಂಡಲಂ
ಸಫಲಸುಮನಃ ಸಾಂದ್ರಾನಂದಂ ವ್ಯಧಾದವಿಪಲ್ಲವಮ್ || ೧೦.೫೬ ||

|| ಇತಿ ಶ್ರೀಮತ್ಕವಿಕುಲತಿಲಕ ತ್ರಿವಿಕ್ರಮಪಂಡಿತಾಚಾರ್ಯಸುತ
ಶ್ರೀನಾರಾಯಣಪಂಡಿತಾಚಾರ್ಯವಿರಚಿತೇ ಶ್ರೀಮತ್ಸುಮಧ್ವವಿಜಯೇ
ಮಹಾಕಾವ್ಯೇ ಆನಂದಾಂಕಿತೇ ದಶಮಃ ಸರ್ಗಃ ||

೧೧. ಏಕಾದಶಃ ಸರ್ಗಃ

ಪ್ರಚುರಾಂತರಪ್ರವಚನಂ ಘಣಿರಾಡ್ ಉಪಶುಶ್ರುವಾನ್ ಸಸನಕಾದಿಮುನಿಃ |
ಗಗನೇಽಲ್ಪದೃಷ್ಟವಪುರತ್ರ ಜನೈಃ ತ್ವರಿತಂ ನಿಲೀನರುಚಿರಾಪ ಪದಮ್ || ೧೧.೧ ||

ಅತಿಚಿತ್ರಧಾಮ್ನಿ ನಿಜಧಾಮ್ನಿ ರತಂ ಸಸಹಸ್ರಮಸ್ತಕಮನಂತಮಮುಮ್ |
ಮುನಯೋಽಭಿವಾದ್ಯ ವಿನಯಾಭರಣಾಃ ವರಮನ್ವಯುಂಜತ ತದಾಽರ್ಥಮಿಮಮ್ || ೧೧.೨ ||

ಭಗವತ್ತಮಸ್ಯ ವಿಪುಲಪ್ರಮತೇಃ ಸಮಯಂ ಮನೋಹರತಮಂ ಜಗತಿ |
ಮಹಿತಂ ಭವದ್ಭಿರಪಿ ಲೋಕಪತೇ ಪಠತಾಂ ಮುಹುಃ ಫಲಮುದೇಷ್ಯತಿ ಕಿಮ್ || ೧೧.೩ ||

ಅಧಿಕಾರಿಣಾಂ ಫಲಮಲಂ ವಿದುಷಾಂ ಭವತಿ ಪ್ರವೃತ್ತಿರತಿವೀರ್ಯವತೀ |
ಇತಿ ತತ್ಫಲಂ ಸಫಲಸಂಕಥನೋ ಭಗವಾನ್ ಪ್ರಪಂಚಯತು ಭೂರಿದಯಃ || ೧೧.೪ ||

ಇತಿ ತೈರುದೀರಿತಮುದಾರಮತಿಃ ವಚನಂ ನಿಶಮ್ಯ ಸ ಜಗಾದ ಗಿರಮ್ |
ಶೃಣುತಾಽದರೇಣ ಮಹನೀಯತಮಂ ಮಹನೀಯಪಾದಸಮಯಸ್ಯ ಫಲಮ್ || ೧೧.೫ ||

ತ್ರಿದಿವಾದಿ ಲಭ್ಯಮಪಿ ನಾಸ್ಯ ಫಲಂ ಕಥಿತಂ ಕೃಷೇರಿವ ಪಲಾಲಕುಲಮ್ |
ಸ್ವಫಲಂ ತು ಮುಕ್ತಿಪದಮುಕ್ತಿಪದಂ ಶುಕಶಾರದಾದಿಪರಮಾರ್ಥವಿದಾಮ್ || ೧೧.೬ ||

ಪರಮಾಗಮಾರ್ಥವರಶಾಸ್ತ್ರಮಿದಂ ಭಜತಾಮಮಾನವಕಲಾರಚಿತಮ್ |
ವ್ರಜತಾಮಹೋ ಪರಮವೈಷ್ಣವತಾಂ ರತಯೇ ಸ್ವಲೋಕಮಜಿತೋ ದಿಶತಿ || ೧೧.೭ ||

ನನು ತತ್ರ ವಿಶ್ವವಿಭವೈಕಪದಂ ಪ್ರತಿಭಾತಿ ಪೂರ್ಣಪುರುಷಸ್ಯ ಪುರೀ |
ಉಪಲಭ್ಯತೇ ಯದುಪಮಾನಪದಂ ಪ್ರತಿಬಿಂಬಮೇವ ಮಣಿವಪ್ರಗತಮ್ || ೧೧.೮ ||

ಸಿತಸೌಧಸಂತತಿರುಚಾ ಸ್ಫುರಿತಾ ಪರಿತೋಽರುಣಾಶ್ಮಗೃಹಪಂಕ್ತಿರುಚಿಃ |
ಇಹ ಮಚ್ಛುರೀರವಲಯೇ ಲಸಿತಾಂ ಅನುಯಾತಿ ಮೂರ್ತಿಮಸುರಾಸು ಹೃತಃ || ೧೧.೯ ||

ಶಬಲಾ ವಳೀಕಘಟಿತಸ್ಫಟಿಕದ್ವ್ಯತಿಭಿರ್ಹರಿನ್ಮಣಿಮಯೀ ವಳಭೀ |
ಪ್ರತಿಸದ್ಮ ಭಾತಿ ಯಮುನಾ ಮಿಳಿತಾ ಸಿತಸೌರಸ್ಯೈಂಧವಪಯೋಭಿರಿವ || ೧೧.೧೦ ||

ಯದಿ ನಾಭವಿಷ್ಯದಿಹ ವಿಭ್ರಮತಾನಿಯಮೋ ಜನಸ್ಯ ನಿಲಯಾವಲಿಷು |
ವಿಕಟಾ ವಿಟಂಕಕೃತಪತ್ರಿತತಿಃ ಕೃತಕೇತ್ಯವೈಕ್ಷ್ಯತ ಕಥಂಚನ ನೋ || ೧೧.೧೧ ||

ವಿವಿಧಸ್ತುಲೋಪಗತಚಿತ್ರಪಟೀಸುವಿತಾನಲಂಬಿಮಣಿದಾಮಗಣಃ |
ಶರಣಾಂತರೇಷ್ಟಧಿಕಪೂರಣತಃ ಪ್ರಚಕಾಸ್ತಿ ವಿಭ್ರಮ ಇವಾವಗಳನ್ || ೧೧.೧೨ ||

ವಿಮಲಾಕೃತಿಃ ಪ್ರಕೃತಿರೇವ ಮಹಾಮಣಿಹೇಮಮಯ್ಯಖಿಲವಸ್ತುಮಯೀ |
ಇಹ ಸಂಭವೇತ್ ಸಕಲಕಾಂತಿರಸಃ ಕಥಿತೋಽಧಿಕೋಕ್ತಿಭಿರತಃ ಕವಿಭಿಃ || ೧೧.೧೩ ||

ತದನಾದಿಕಾಲಮಿತಮುಕ್ತಿರತೇಃಅಗಣಯ್ಯಶಂಭುಮುಖಸಂಘತತೇಃ |
ನಗರೈರ್ಮಹಾಪುರಮಸಂಹತಿಮತ್ ಲಸತಿ ಪ್ರಭೋರಯಮಹೋ ಮಹಿಮಾ || ೧೧.೧೪ ||

ಭವನಂ ವಿಭಾತಿ ಭುವನೈಕಪತೇಃಭುವನತ್ರಯಾದ್ಭುತಗುಣಾತಿಶಯೀ |
ವರಮಂದಿರಪ್ರಕರಮಧ್ಯಗತಂ ದ್ವಿಜಮಂಡಲಸ್ಥಶಶಿಮಂಡಲವತ್ || ೧೧.೧೫ ||

ಸ್ವಯಮಿಂದಿರೈವ ಪತಿಮಾನಕರೀ ಗೃಹಕರ್ಮ ಯತ್ರ ಕುರುತೇ ಸುತರಾಮ್ |
ಅಪಿ ಕಿಂಕರೀದಶಶತೀಮಹಿತಾ ಶ್ರಿಯಮತ್ರ ವರ್ಣಯತಿ ವೇಶ್ಮನಿ ಕಃ || ೧೧.೧೬ ||

ಕಮಲಾಪತಿಃ ಕಮಲಯಾಽಮಲಯಾ ಕಮನೀಯಯಾ ಕಮಲಲೋಚನಯಾ |
ಅಮೃತಾಹಿರಾಜಮೃದುಭೋಗಗತಃ ಸ್ವರತೋಽಪಿ ತತ್ರ ರಮತೇ ಪರಮಃ || ೧೧.೧೭ ||

ತರುಣಪ್ರಭಾಕರಸಹಸ್ರರುಚಂ ಕನಕಾಂಬರಂ ಮಣಿಮಯಾಭರಣಮ್ |
ಹಸಿತಾನನೇಂದುಮರವಿಂದದೃಶಂ ತಮರಿಂದ್ರಧಾರಿಣಮನುಸ್ಮರತ || ೧೧.೧೮ ||

ಗಣಯೇದ್ ರಮಾಽಸ್ಯ ನ ಗುಣಾನಖಿಲಾನ್ ಚತುರಾನನಶ್ಚತುರವಾಗಪಿ ನೋ |
ನ ವಯಂ ಸಹಸ್ರವದನಾ ಅಪಿ ತಾನ್ ಅಪರೋದಿತಾನತಿವದೇಮ ಪುನಃ || ೧೧.೧೯ ||

ವಿಧಯೋ ವಿಹಂಗಪತಯೋಽಗಣಿತಾ ರಮಣೀಯುತಾಶ್ಚ ಫಣಿಪೇಂದ್ರಮುಖಾಃ |
ಪರಯೋಗಭೂರಿಸುಖಭೋಗಮಿತಾ ಅವಲೋಕ್ಯ ತಂ ದಧತಿ ಮೋದರಸಮ್ || ೧೧.೨೦ ||

ಸಚತುರ್ಭುಜಾ ವನಜಪತ್ರದೃಶೋ ವರವೇಷಿಣೋಽತ್ರ ಸಪಿಶಂಗಪಟಾಃ |
ಅರುಣಪ್ರಭಾಶ್ಚ ತರುಣಾಭ್ರರುಚೋ ವಿಚರಂತಿ ನಾಥರುಚಯಃ ಪುರುಷಾಃ || ೧೧.೨೧ ||

ಭಗವತ್ಸಮೀಪಮುಪಯಾತವತಾಂ ಪ್ರಮದೋ ನ ಕೇವಲಮಲಬ್ಧತುಲಃ |
ಅಪಿ ತಸ್ಯ ಲೋಕಮತಿಲೋಕಗುಣಂ ಭಜತಾಂ ಸುದುರ್ಲಭಮಭೂರಿಶುಭೈಃ || ೧೧.೨೨ ||

ನ ಭವಂತಿ ಯತ್ರ ಮೃತಿಜನ್ಮಜರಾಃ ತ್ರಿವಿಧಂ ಭಯಂ ಕಿಮುತ ದುಃಖಗಣಃ |
ಅಪರಂ ಚ ಕಿಂಚಿದಶುಭಂ ನ ಭವೇತ್ ನ ಗುಣಾದಿ ತತ್ಪ್ರಭವಮೂಲಮಪಿ || ೧೧.೨೩ ||

ಅನುಭೂಯತೇ ಸುಖಮನಂತಸಖೈಃ ಸಕಲೈರಲಂಮತಿಪದಂ ಸತತಮ್ |
ಅಪಿ ತಾರತಮ್ಯಸಹಿತೈಃ ಸ್ವಗುರುಪ್ರವಣೈಃ ಪರಸ್ಪರಮುರುಪ್ರಣಯೈಃ || ೧೧.೨೪ ||

ಅತಿಸುಂದರಾಃ ಸುರಭಯಃ ಪುರುಷಾಃ ಹರಿಚಂದನೇನ ನವಚಂದ್ರರುಚಾ |
ಚಲಚಾರುಚಾಮರಧರಾನುಚರಾ ವಿಚರಂತಿ ನಿತ್ಯತರುಣಾ ಇಹ ತೇ || ೧೧.೨೫ ||

ಸವಿಲಾಸಲಾಸ್ಯಪರಿತುಷ್ಟದೃಶೋ ಮೃದುಗೀತವಾದ್ಯಮುದಿತಶ್ರವಣಾಃ |
ಅನುರಂಜಯಂತಿ ನವಕಂಜದೃಶೋ ರಮಣಾ ಅಮೀ ಸ್ವರಮಣೀಸ್ತರುಣೀಃ || ೧೧.೨೬ ||

ಪರಿಣಾಯಕಾನುಪವನಾಭಿಮುಖಾನ್ ಅನು ನಿಸ್ಸರಂತಿ ಹರಿಣೀನಯನಾಃ |
ವಿಮಲಾದ್ ವಿಮಾನವಲಯಾಚ್ಛನಕೈಃ ಶಶಿಮಂಡಲಾದಿವ ರುಚೋ ರುಚಿರಾಃ || ೧೧.೨೭ ||

ಅರುಣಾಶ್ಮವರ್ಣತನವಸ್ತನವಃ ಶುಭಹಾರಸನ್ನಿಭರುಚೋಽಪ್ಯಪರಾಃ |
ಹರಿನೀಲನೀಲರುಚಯೋಽತ್ರಪರಾಃ ಪ್ರಕಟೀಭವಂತಿ ವಿವಿಧಾಭರಣಾಃ || ೧೧.೨೮ ||

ಸುಚಿರದ್ಯುತೀರ್ದಧತಿ ಸೂಕ್ಷ್ಮತರಂ ಸ್ವಯಮಂಬರಂ ಚ ಖಲು ಬಿಭ್ರತಿ ಯಾಃ |
ಶುಕನಿಃಸ್ವನಾ ಧ್ರುವಮಿಮಾ ಅಪರಾಃ ಸುಪಯೋಧರಾ ಜಲಧರಾವಲಯಃ || ೧೧.೨೯ ||

ಸಮತೀತವಿದ್ವಮಭುವಾಂ ಸುದೃಶಾಂ ಪದಪಲ್ಲವಾಗ್ರೈಃ ಸಖರಕ್ತರುಚಿಃ |
ಪರಭಾಗತಃ ಸ್ಫಟಿಕಕುಟ್ಟಿಮಭೂಃ ಪ್ರಕಟೀಕರೋತಿ ನ ಪುರಾ ಪ್ರಕಟಾಃ || ೧೧.೩೦ ||

ಹರಿಣೀದೃಶಾಂ ನಿವಸನಾನಿ ಬೃಹತ್ಸುನಿತಂಬಬಿಂಬರುಚಿರೋರುರುಚಾ |
ಶಬಲದ್ಯುತೀನಿ ಮದನಸ್ಯ ಜಗಜ್ಜಯಮೈಜಯಂತ್ಯ ಇತಿ ನಿಶ್ಚಿನುಮಃ || ೧೧.೩೧ ||

ಕರಪಲ್ಲವೈಸ್ತರಳಿತೈರ್ಲಲಿತೈಃ ಅಸಕೃತ್ ಕ್ಷಣತ್ಯನಕಕಂಕಣಕೈಃ |
ನವರೋಮರಾಜವಲಿವಲ್ಲು ಮೃದುಪ್ರತನೂದರೈರತಿಮನಾಕ್ ತರಳೈಃ || ೧೧.೩೨ ||

ಶ್ರೀ ಸುಮಧ್ವವಿಜಯಃ

ಕುಚಕುಂಭಪೂರ್ಣತರಕಾಂತಿಸುಧಾರಸಶೇಷಬಿಂದುವಿಸರಚ್ಛವಿಭಿಃ |
ವರಹಾರರಾಜಿಭಿರುತಾನುಪದಂ ಪರಿಲೋಠಿತಾಭಿರಶನ್ಯೈರುರಸಿ || ೧೧.೩೩ ||

ಅಪಿ ಲೀಲಯಾ ಕುವಲಯೋಲ್ಲಸಿತೈಃ ಅಪರೈಃ ಕರೈಃ ಸಹಚರೀನಿಹಿತೈಃ |
ವದನ್ಯೈಃ ಶುಚಿಸ್ಮಿತಕಟಾಕ್ಷರಸೈಃ ಚಲಕುಂಡಲೋಲ್ಲಸಿತಗಂಡಯುಗೈಃ || ೧೧.೩೪ ||

ಪ್ರಗತಾಸು ತಾಸು ರಣಿತೈ ರಶನಾಮಣಿನೂಪುರೈರಿವ ಪುರಾ ಗದಿತಾಃ |
ಅನುವೀಕ್ಷಿತಂ ತನುವಿಲಾಸಮಿಮಂ ತರುಣಾ ಭವಂತ್ಯಥ ನಿವೃತ್ತಮುಖಾಃ || ೧೧.೩೫ ||

ಅನುಪಾಲಿತಾಃ ಸ್ವದಯಿತೈರ್ದಯಿತಾಃ ಕಥಮಪ್ಯುಪೇತ್ಯ ಕುಚಭಾರನತಾಃ |
ಶನಕೈಃ ಪುನಸ್ತದವಲಂಬಬಲಾತ್ ಕಿಲ ತಾ ವಿಶಂತಿ ಪರಮೋಪವನಮ್ || ೧೧.೩೬ ||

ಹಸಿತಪ್ರಸೂನನಿಕರೋರುಭರಪ್ರಣಮತ್ಸುರ್ವಣಮಣಿಸರ್ವತರೂನ್ |
ಉಪಗೂಹಯನ್ನಮೃತಸಿಂಧುಸಖಿಃ ಪವನೋ ನ ಕಸ್ಯ ಸುಖಮೇಧಯತಿ || ೧೧.೩೭ ||

ವರಪಾರಿಭದ್ರಕಸುಕಲ್ಪತರುವ್ರಜಪಾರಿಜಾತಹರಿಚಂದನವತ್ |
ಸಹಿತಂ ಸಮಾದಿಪದತಾನನಗೈಃ ಪರಿಭೂಷಯಂತಿ ತದಹೋ ಋತವಃ || ೧೧.೩೮ ||

ಸ್ಮಿತಮಾಧವೀಕುಸುಮರಮೃತರೌ ನವಚಂಪಕಾದಿಕುಸುಮೋಲ್ಲಸಿತೌ |
ಮಧುಮಾಧವೌ ಮಧುಪಗೀರ್ಮಧುರೌ ಮಧುಜಿಪ್ಪಿಯಾನ್ ಪ್ರಮದಮಾನಯತಃ || ೧೧.೩೯ ||

ನವಮಲ್ಲಿಕಾರ್ಜುನಮಭೀಷ್ಟತಮಃ ಶುಚಿಸಂಭವಾಂ ಪ್ರಣಯಿನೀಶಿರಸಿ |
ಕಲಯನ್ ಸ್ವಯಂ ನ ಕುಶಲೇತಿ ಕಿಲ ಪ್ರತಿಘಟ್ಟಯತ್ಯುರುಕುಚಾವುರಸಾ || ೧೧.೪೦ ||

ಮಧುರಸ್ವರಾಸ್ತತಪತ್ರತತಿಪ್ರಕಟಾಂತಪಂಕ್ತಿಧೃತನೇತ್ರರುಚಃ |
ಶಿಖಿನೋಽನುಯಾಂತಿ ಹಿ ಸಹಸ್ರದೃಶಂ ಜಲದರ್ತು ಲಕ್ಷ್ಮಿನಿಜನೃತ್ತಮಹೇ || ೧೧.೪೧ ||

ಶರದೋಲ್ಲಸತ್ಕುವಲಯೇಕ್ಷಣಯಾ ವಿಕಚಾರವಿಂದರುಚಿರಾನನಯಾ |
ಪ್ರಿಯಯಾ ಚ ಶೋಭನಶುಕಸ್ವನಯಾ ರಮತೇ ಜನೋ ಮುಖರ ಹಂಸಕಯಾ || ೧೧.೪೨ ||

ಅಭಿನಂದಯನ್ ಹಿಮಋತುಂ ಸುಸಖಾ ಸ್ಫಟಿಕಾಚಲಚ್ಛಲಹಿಮಾಧಿಕೃತಮ್ |
ಫಲಿನೀಕುಲಂ ಕುಸುಮಯನ್ ಶಿಶಿರೋ ಹಸತೀವ ಫುಲ್ಲನವಕುಂದರುಚಾ || ೧೧.೪೩ ||

ಶ್ರೀ ಸುಮಧ್ವವಿಜಯಃ

ಹಿಮಶೀತವರ್ಷಪರಿತಾಪಪುರಸ್ಸರದೋಷಮೂಲಮಿಹ ನರ್ತುಗುಣಃ |
ಪ್ರಿಯಮೇವ ಸಾಧಯತಿ ನಿತ್ಯಮಹೋ ಸ ವಿಮುಕ್ತಿಮಾನಿತಿ ವಿಮುಕ್ತಿಮತಾಮ್ || ೧೧.೪೪ ||

ಅಮೃತಸ್ರಗುತ್ತಮಫಲಪ್ರಸವಾನ್ ಅಮೃತಾಯ ತತ್ರ ಜನತಾಽರ್ಪಯತಿ |
ಉಪಭೋಕ್ತಮಪ್ಯವಿಧಿಬಂಧವಶಾ ಪ್ರಕೃತಿಂ ಪ್ರಯಾತಿ ಸಕಲೋಽಪಿ ಸದಾ || ೧೧.೪೫ ||

ಪ್ರಮದಾತಿರೇಕಮುಪಯಾತವತಾ ಪ್ರಮದಾಗಣೇನ ಚರತೋಪವನೇ |
ಉಪಗೇಯತೇ ಸ್ಮ ಮಧುರಂ ಮಧುಜಿಚ್ಛರಿತಂ ಸಕಾಂತತಿನಾ ಸತತಮ್ || ೧೧.೪೬ ||

ಲಲನಾ ಲಲಂತ್ಯಭಿವರಂ ಪ್ರವರಾ ಲಳಿತಾ ಲುನಂತಿ ಕುಸುಮಾನಿ ಪರಾಃ |
ಇತರಾಃ ಸ್ತಜೋ ವಿರಚಯಂತಿ ಪತೀನ್ ಅನುರಂಜಯಂತಿ ನ ಹಿ ಕಾಶ್ಚನ ನೋ || ೧೧.೪೭ ||

ವನಲೀಲಯಾ ವಿವಿಧಯಾ ಮುದಿತಾಃ ತರುಣಾ ಘನಸ್ತನನತಾಸ್ತರುಣೀಃ |
ಸುಲತಾಲಯೇಷು ಪರಿರಭ್ಯ ರತಿಂ ವದನಾರವಿಂದಮಧುಪಾ ದಧತಿ || ೧೧.೪೮ ||

ರಸಿಕಾಃ ಸುಧಾಪ್ಸು ಸರಸೀಷು ತತೋ ರುತನೂಪುರಾನುಕೃತಸಾರಸಿಕಾಃ |
ವಿಹರಂತಿ ಸಾಕಮವಗಾಹ್ಯ ಧವೈಃ ಜಲಮಡ್ಡುಕೋತ್ಸವಹಸದ್ವದನಾಃ || ೧೧.೪೯ ||

ವಿವಿಧಾ ವಿಧಾಯ ವಿಹೃತಿಃ ಸಲಿಲೇ ವಿಕಟೇಷು ವಿದ್ರುಮತಟೇಷು ಗತಾಃ |
ಸುರಭಿಂ ಸುವರ್ಣಮಥ ವರ್ಣಕಮಾದದತೇ ಸಖೀಕರಗತಂ ಮಹಿಳಾಃ || ೧೧.೫೦ ||

ಜಘನಾಂಶುಕೈರವಯವಾಭರಣೈಃ ಕುಚಕುಂಕುಮೈಶ್ಚ ಕಚಮಾಲ್ಯವರೈಃ |
ನಯನಾಂಜನ್ಮೈರಪಿ ಮಿಥೋಬ್ಜದೃಶಾಂ ಘಟಿತೈರಲಂಕೃತಿರಲಂ ಕ್ರಿಯತೇ || ೧೧.೫೧ ||

ತನುಮಧ್ಯಮಾ ನಿಜಗೃಹಾಣಿ ಗತಾಃ ಸಮಮಾತ್ಮನಾಮಸುಸಮೈರಸಮೈಃ |
ಅಮೃತಂ ಪಿಬಂತ್ಯಸುಲಭಂ ಭವಿಭಿಃ ಚಷಕೈರ್ಮಹಾರಜತರತ್ನಮಯೈಃ || ೧೧.೫೨ ||

ಮೃದುಕಮ್ರಶಯ್ಯಮನುರಾಗವತಾಂ ಮಣಿಮಂಚಮಂಚಿತದೃಶೋಽವಸರೇ |
ಅಪಿ ಚೋದಿತಾ ಅಧಿರುಹಂತಿ ಶನೈಃ ವಿನಯೋ ಹಿ ಭೂಷಯತಿ ಸರ್ವರಸಮ್ || ೧೧.೫೩ ||

ಅಭಿಕಾಂತಮುನ್ನಮಿತಕಾಂತಕುಚಾ ಕಿಲ ಬದ್ಧತೀ ಸಕುಸುಮಾಂ ಕಬರೀಮ್ |
ಸುಮುಖೀ ಸುಲಕ್ಷ್ಯಭೂಜಮೂಲವಲಿಃ ಪರಿರಭ್ಯತೇ ಪ್ರಣಯಿನಾಽತಿರಸಾತ್ || ೧೧.೫೪ ||

ಪೃಥುವೃತ್ತತುಂಗಕರಿನೋರಸಿಜದ್ವಯವಾರಿತಾಯತನಿಜಾಂತರಯೋಃ |
ಭುಜಯೋರ್ಯುಗೇನ ರಮಣೋ ರಮಣೀಂ ಪರಿರಭ್ಯ ಕೋಽತ್ರ ರಮಯೇನ್ನ ಸುಖೀ || ೧೧.೫೫ ||

ಸ್ಮಿತಫುಲ್ಲಮುಲ್ಲಸಿತಝಿಲ್ಲಿಲಸನ್ಮಣಿಕುಂಡಲಂ ಮೃದುಕಟಾಕ್ಷಪಟು |
ನಿಭೃತೋ ನಿರೀಕ್ಷ್ಯ ಸುಚಿರಂ ಸುತನೋಃ ಪ್ರತಿಚುಂಬತಿ ಪ್ರಿಯತಮೋ ವದನಮ್ || ೧೧.೫೬ ||

ನತಮುನ್ನಮಯ್ಯ ಮುಖಚಂದ್ರಮಸಂ ಪರಿರಂಭಸಂಭೃತಮುದಾ ಸುದೃಶಃ |
ಉಪರಮ್ಯತೇ ನ ತರುಣೇನ ಚಿರಂ ಮಧುರಾಧರಾಮೃತರಸಂ ಪಿಬತಾ || ೧೧.೫೭ ||

ರಭಸಾವಪಾತಿತಪೃಥೂರಸಿಜಃ ಪರಿರಭ್ಯ ತತ್ಕ್ಷಣವಿಯಾತತರಃ |
ಮಣಿತಾದಿಸೌರತವಿತಾನಪಟೂ ರಮಯತ್ಯಮೂನ್ ಯುವತಿಸಂಘಃ ಉತ || ೧೧.೫೮ ||

ಅತಿಲೌಕಿಕಾನ್ ರಮಯತೋ ರಮಣಾನ್ ರಮಯಂತ್ಯಲೌಕಿಕಗುಣಾ ಲಲನಾಃ |
ಅನುರೂಪರೂಪಮತಿಲೋಕಸುಖಂ ತದಲೌಕಿಕಂ ನಿಧುವನಂ ಲಸತಿ || ೧೧.೫೯ ||

ನ ರತಿಃ ಶ್ರಮಾದಿಖಚಿತಾ ನಿಯಮಾದ್ ವಿರಹವೃಥಾಽಪಿ ನ ವಧೂವರಯೋಃ |
ಪ್ರತಿಕಾಮಿನೀಪ್ರಣಯತಃ ಕಲಹೋ ನ ಸಮಸ್ತಿ ದೋಷರಹಿತೇ ಹಿ ಪದೇ || ೧೧.೬೦ ||

ಸುಖಸಂವಿದಾತ್ಮಕತಯಾ ವಪುಷಾಂ ಸುರಭಿತ್ವಮೇವ ಬಹಿರಂತರಪಿ |
ಹರಿಧಾಮ್ನಿ ದಂಪತಿಗಣಸ್ಯ ತತೋ ನನು ಮಾನ್ಯತೇಽಪಿ ಮುನಿಭಿಃ ಸುರತಮ್ || ೧೧.೬೧ ||

ಶೃಣುತಾಪ್ಯಲೋಕವಿಷಯಂ ವಿಷಯಂ ಸಕಲಸ್ಯ ಮುಕ್ತನಿಕರಸ್ಯ ದೃಶಾಮ್ |
ವಪುರಿಂದಿರಾಪತಿರಮಂದರಸಂ ನನು ಸುಂದರಂ ಪ್ರಕಟಯತ್ಯನಿಶಮ್ || ೧೧.೬೨ ||

ಮಣಿರಾಜಿರಾಜಿತ ಮಹಾಮಕುಟಂ ಶಿತಿಕಾಂತಕುಂತಳಸಹಸ್ರತಯಮ್ |
ಅಳಿಕಾರ್ಧಚಂದ್ರವಿಲಸತ್ತಿಲಕಂ ಶ್ರವಣೋಲ್ಲಸನ್ಮಕರಕುಂಡಲಯುಕ್ || ೧೧.೬೩ ||

ಪರಿಪೂರ್ಣಚಂದ್ರಪರಿಹಾಸಿಮುಖಂ ಜಲಜಾಯತಾಕ್ಷಮರುಣೋಷ್ಣಪುಟಮ್ |
ಹಸಿತಾವಲೋಕಲಲಿತ್ಯೈರತುಲೈಃ ಅಭಿನಂದಯತ್ ಪ್ರಣತಮಾತ್ಮಜನಮ್ || ೧೧.೬೪ ||

ನವಕಂಬುಕಂಠಮಹಿಮಾಂಶುಮಹೋ ಮಹಿಮೋಪಲೇಂದ್ರವರಹಾರಧರಮ್ |
ರಮಣೀಯರತ್ನಗಣವಿದ್ಧಲಸದ್ವಲಯಾಂಗುಲೀಯಕವರಾಂಗದವತ್ || ೧೧.೬೫ ||

ಶ್ರೀ ಸುಮಧ್ವವಿಜಯಃ

ರವಿಚಕ್ರರುಕ್ಮಕರಚಕ್ರಕರಂ ವಿಧುಬಿಂಬಕಂಬು ಮಧುರಾಂಬುರುಹಮ್ |
ಜ್ವಲನಜ್ವಲದ್ಗದಮುದಾರಧನುಃ ಪೃಥುವೃತ್ತಹಸ್ತಮತಿತಾಮೃತಳಮ್ || ೧೧.೬೬ ||

ವರಪೀವರಾಂಸಮಧಿರಾಜದುರೋಮಣಿಮಂಟಪಾಗ್ರ್ಯವಿಲಸತ್ಕಮಲಮ್ |
ಸಜಗದ್ವಿಸಪ್ತಕತನೂದರಕಂ ಶುಭನಾಭಿಕಂಜಗತಕಾಳಿನುತಮ್ || ೧೧.೬೭ ||

ಅತಿಕಾಂತಕಾಂಚಿಪದಕಾಂಚಿಮಿಲತ್ತಪನೀಯಭಂಗರುಚಿಪಿಂಗಪಟಮ್ |
ವರಹಸ್ತಿಹಸ್ತಸದೃಶೋರುಯುಗಂ ಕ್ರಮವೃತ್ತಚಾರುತರಜಂಘಮುತ || ೧೧.೬೮ ||

ವರನೂಪುರಂ ಪರಮರುಕ್ಮಪದಂ ನವವಿದ್ರುಮದ್ಯುತಿನಖಾವಲಿಮತ್ |
ಅರಿವಾರಿಜಧ್ವಜಕಳಂಕಲಸತ್ಪದಪಾಂಸುಪಾವಿತಜಗತ್ತಿತ್ತಯಮ್ || ೧೧.೬೯ ||

ನಿಖಿಲಾಗಮಾವಗಮಿತ್ಯೈರಮಿತ್ಯೈಃ ಸುಖಸಂವಿದಾದಿಭಿರನಂತಗುಣೈಃ |
ಪ್ರಪದಾದಿಕಾಂತಸಕಲಾವಯವಾಕೃತಿಭಿಃ ಸದೈಕ್ಯವದದೋಷಲವಮ್ || ೧೧.೭೦ ||

ಅಧಿಕಾರಿಣಾಂ ಗುಣವಿಶೇಷವಷಾದ್ ದ್ವಿಪದಾದ್ಯನಂತಚರಣಾಂತತಯಾ |
ಅತಿಭಾಸಿತಂ ಘನಗುಣಾಪಘನೈಃ ಇತರೈಷ್ಟ ತತ್ತದುಚಿತ್ಯೈ ರುಚಿತ್ಯೈಃ || ೧೧.೭೧ ||

ನವಭಾನುಭಾಃ ಕನಕಕಾಂತಿಪರಂ ವರಹಾರಹಾರಿ ಹರಿನೀಲಹರಿತ್ |
ಶಬಳಪ್ರಭಾದಿವಿವಿಧದ್ಯುತಿಮತ್ ಸುಖಬೋಧಸೌರಭಸುರೂಪಗುಣಮ್ || ೧೧.೭೨ ||

ಆಷ್ಟರ್ಯರತ್ನೈಃ ವಧಿಕಂ ಜಗತ್ತಯೆಪ್ಯಾಷ್ಟರ್ಯಮಾಷ್ಟರ್ಯಮಹೋ ಮುಹುರ್ಮುಹುಃ |
ಸೌಂದರ್ಯಸಾರೈಕರಸಂ ರಮಾಪತೇಃ ರೂಪಂ ತದಾನಂದಯತೀಹ ಮೋಕ್ಷಿಣಃ || ೧೧.೭೩ ||

ಇಜ್ಯತೇ ಯಜ್ಞಶೀಲೈಃ ಸ ಯಜ್ಞಃ ಪ್ರಾಜ್ಞಮಧ್ಯೇ ಪರಃ ಪ್ರೋಚ್ಯತೇಽನ್ಯೈಃ |
ಗೀಯತೇ ಗೇಯಕೀರ್ತಿಃ ಸುಗೀತ್ಯೈಃ ವಿಧ್ಯಬದ್ಧೈಃ ಸದಾಽನಂದಸಾಂದ್ರೈಃ || ೧೧.೭೪ ||

ವೈಕುಂಠೇ ತೇ ಶ್ರೀವಿಶೇಷಾ ಜನಾನಾಮತ್ಯಾಶ್ಚರ್ಯಂ ಚಿತ್ತವಾಚಾಮಭೂಮಿಃ |
ವೈಕುಂಠೇತೇ ಶ್ರೀವಿಶೇಷಾಜನಾನಾಮುಕ್ತಶ್ಲಾಘೈಃ ಯುಕ್ತಮೇತಾದೃಶತ್ವಮ್ || ೧೧.೭೫ ||

ಯಂಯಂ ಸುಖೀ ಕಾಮಯತೇಽರ್ಥಮತ್ರ ಸಂಕಲ್ಪಮಾತ್ರಾತ್ ಸಕಲೋಽಪಿ ಸ ಸ್ಯಾತ್ |
ಇತ್ಯೇವ ವೇದಾ ಅಪಿ ವೇದಯಂತಿ ಮುಕ್ತಿಂ ತತಃ ಕೋ ವಿಭವಾತಿರೇಕಃ || ೧೧.೭೬ ||

ಮಹಾನಂದತೀರ್ಥಸ್ಯ ಯೇ ಭಾಷ್ಯಭಾವಂ ಮನೋವಾಗ್ಭಿರಾವರ್ತಯಂತೇ ಸ್ವಶಕ್ತ್ಯಾ |
ಸುರಾದ್ಯಾ ನರಾಂತಾ ಮುಕುಂದಪ್ರಸಾದಾದ್ ಇಮಂ ಮೋಕ್ಷಮೇತೇ ಭಜಂತೇ ಸದೇತಿ || ೧೧.೭೭ ||

|| ಇತಿ ಶ್ರೀಮತ್ಕುಲತಿಲಕ ತ್ರಿವಿಕ್ರಮಪಂಡಿತಾಚಾರ್ಯಸುತ
ಶ್ರೀನಾರಾಯಣಪಂಡಿತಾಚಾರ್ಯವಿರಚಿತೇ ಶ್ರೀಮತ್ಸುಮಧ್ವವಿಜಯೇ
ಮಹಾಕಾವ್ಯೇ ಆನಂದಾಂಕಿತೇ ಏಕಾದಶಃ ಸರ್ಗಃ ||

೧೨. ದ್ವಾದಶಃ ಸರ್ಗಃ

ಅತ್ರಾನಂತಸ್ವಾಂತವೇದಾಂತಿಸಿಂಹೇ ಮುಖ್ಯವ್ಯಾಖ್ಯಾನಿಸ್ವನೇ ಜೃಂಭಮಾಣೇ |
ಸದ್ಯೋ ಮಾದ್ಯದ್ವಾದಂತೀಂದ್ರಭೀಮೇ ಭೇಜೇ ಕ್ಷೋಭೋ ಮಾಯಿಗೋಮಾಯುಯೂಥೈಃ || ೧೨.೧ ||

ಸಂಭೂಯಾಮೀ ಚೋಳಜದ್ವೀಪಿಪುಯೋಃ ಪಾರ್ಶ್ವೇ ಪಾಪಾ ಮಂತ್ರಯಾಮಾಸುರುಗ್ರಾಃ |
ಸಾಸೂಯಾ ಭೂಭೂಷಣೇ ವಾಯುದೇವೇ ಮೂಢಾ ಯದ್ವದ್ ಧಾರ್ತರಾಷ್ಟ್ರಾಂತಿಕೇ ಪ್ರಾಕ್ || ೧೨.೨ ||

ಸನ್ಮಾತ್ಸರ್ಯಂ ಬದ್ಧಮೂಚೇಶುಭಾನಾಂ ವಾಚಾಽಲೋಲಂ ಕೋಪಿ ಗಾಂ ಧಾರಕಸ್ಯ |
ಮಧ್ಯೇ ತೇಷಾಂ ನೀಚನೀತ್ಯಾ ಸಮಾನೋ ವಾಚಾಽಲೋಲಂ ಕೋಽಪಿ ಗಾಂಧಾರಕಸ್ಯ || ೧೨.೩ ||

ಏಕಂ ತತ್ತ್ವಂ ವಷ್ಟಿ ಮಾಯಾಮಯೀಯಂ ವಾಕ್ಯೈಃ ಪ್ರಾಚೈರಪ್ಯವಾಚ್ಯಂ ವಿಧತ್ತೇ |
ಪೂರ್ವಾಽಪೂರ್ವಾ ಹಂತ ದೌರ್ಘಟ್ಯಭೂಷಾ ಚಿತ್ರಂಚಿತ್ರಂ ದರ್ಶನಾಚಾರ್ಯನೀತಿಃ || ೧೨.೪ ||

ಮರ್ತ್ಯಾಮರ್ತ್ಯಾಮರ್ತ್ಯವಿದ್ವಿಟ್ಟುರೋಗಂ ವಿಶ್ವಂ ದೃಶ್ಯಂ ವಿಪ್ರಚಂಡಾಲಪೂರ್ವಮ್ |
ಭೇದಾಪೇತಂ ಭೇದಿಮಾನೈಃ ಸಮಾನೈಃ ಸಾಧೀಯಃ ಕಃ ಸಾಧಯೇತ್ ತಾಮಲಬ್ಧ್ವಾ || ೧೨.೫ ||

ಸತ್ಯಂ ಸತ್ಯಂ ವ್ಯಾವಹಾರ್ಯಂ ವಿಧತ್ತೇ ಸರ್ವಂ ಮೋಹೇ ಸರ್ವನಿರ್ವಾಹಿಣೀ ಸಾ |
ಜ್ಞಾನೇ ಜಾತೇ ದಗ್ಧವಸ್ತುಪ್ರತೀತಂ ಪಕ್ಷೇ ತಸ್ಮಿಂಸ್ತಪ್ತಲೋಹಾತ್ತವಾರ್ವತ್ || ೧೨.೬ ||

ಜ್ಞಾನಿಶ್ರೇಷ್ಠಶ್ರೇಷ್ಠ ವಿಜ್ಞಾನಿವರ್ಗೇ ನೈಗುಣ್ಯಸ್ಥೇ ಸಾಂಪ್ರತಂ ನಾಥಭೂತಾಃ |
ಆಕ್ರಂದಂ ಮೇ ಹಂತ ಶೃಣ್ವಂತು ಸೋಽಯಂ ಹಾಹಾ ಮಾಯಾವಾದ ಉತ್ಸಾದಮೇತಿ || ೧೨.೭ ||

ಭ್ರಷ್ಟಾ ಭಾಟ್ಟಾ ನ ಪ್ರಭಾಕೃತ್ಪ್ರಭಾಽಭೂತ್ ತ್ರಸ್ತಾ ಮಾಹಾಯಾನಿಕಾದ್ಯಾಶ್ಚ ಯತ್ರ |
ದುರ್ಗಂ ಮಾಯಾವಾದಸತ್ರಂ ದಿಧಕ್ಕುಃ ನೋಪೇಕ್ಷ್ಯಾ ನಸ್ತತ್ತ್ವವಾದಾಗ್ನಿಜಿಹ್ವಾ || ೧೨.೮ ||

ಯಂ ಯಂ ಪ್ರಾಪದ್ ಭೂರಿಚಿತ್ತಃ ಪ್ರದೇಶಂ ತಸ್ಮಾತ್ತಸ್ಮಾದಾಗತೇರಂತರಾಯಃ |
ಪ್ರತ್ಯಜ್ಞಾಯಿ ವ್ಯಕ್ತಮಾರ್ಯೇಣ ಸೋಽಪಿ ಪ್ರಾಪ್ನೋತ್ ಪಾರ್ಶ್ವಂ ಹಿ ವಯಂ ಭಾಗ್ಯಹೀನಾಃ || ೧೨.೯ ||

ಪ್ರಶ್ನಃ ಪೃಷ್ಟಃ ಖಂಡ್ಯತೇ ತೇನ ನೂನಂ ಯುಕ್ತಾಂ ಯುಕ್ತಿಂ ವಕ್ತಿ ಚಾಸಾವಖಂಡ್ಯಮ್ |
ವಾದಿವ್ರಾತಂ ಲಜ್ಜಯೇನ್ನೋ ವಿಶೇಷಾದ್ ಆಕ್ಷೇಪ್ತೇತಿ ಶ್ರುಯತೇ ಕಿಂ ನು ಕುರ್ಮಃ || ೧೨.೧೦ ||

ಪ್ರಾಚ್ಯಂ ಶಾಸ್ತ್ರಂ ಯತ್ ಸಪಾದಂ ತು ಲಕ್ಷಂ ವಾಕ್ಯೇನೈಕೇನಾಕ್ಷಿಪದ್ಧರ್ಷ ತೀರ್ಥಃ |
ಇತ್ಥಂ ಪಾಂಥೈರ್ವರ್ಣೀತಂ ಶೃಣ್ವತಃ ಪ್ರಾಗ್ ಯುಷ್ಮಾನ್ ಪ್ರಾಪದ್ ದೂಯಮಾನಂ ಮನೋ ಮೇ || ೧೨.೧೧ ||

ವೇದವ್ಯಾಸೋ ನ್ವೇಷ ವೇದೋ ನು ಮೂರ್ತೋ ದಿವ್ಯಾ ಮೂರ್ತಿಯಸ್ಯ ಸಾ ಸುಸ್ಮಿತಸ್ಯ |
ತದ್ವಶ್ಪಾಣಾಂ ಚೇತಿ ವಾಣೀ ಕೃಪಾಣೀ ನೂನಂ ಮಾಯಾಪಕ್ಷಮೂಲಂ ಛಿನತ್ತಿ || ೧೨.೧೨ ||

ಅಕ್ಷಿಪ್ಷಂ ತತ್ಸೂತ್ರಭಾಷ್ಯಂ ಬಲೀಯೋ ಮಾನೋಪೇತಂ ಕಾ ಕ್ಷತಿನಸ್ತಥಾ ಚೇತ್ |
ಆಸ್ಮಾಕಾಃ ಕೇಽಪ್ಯೇವಮುಕ್ತಾಃ ವಿಲಜ್ಜಾಃ ಲಜ್ಜಾಸಿಂಧೌ ದುಸ್ಸಹೇಽಮಜ್ಜಯನ್ಮಃ || ೧೨.೧೩ ||

ತಸ್ಯ ವ್ಯಾಪ್ತೈಃ ಶಿಷ್ಯಜಾಲೈಸ್ತು ಗೌಣೈಃ ಸಂಸತ್ತಿಂಧೌ ಶಂಖಚಕ್ರಾದಿಭೃದ್ಭಿಃ |
ಮಾ ಗೃಹ್ಯೇರನ್ ವಿಶ್ವಸತ್ತಾಂವತರಾಣಿ ಕ್ಷೇಮಾಪ್ತೈಃ ನಸ್ತತ್ರ ನೀತಿಂ ವಿಧತ್ತ || ೧೨.೧೪ ||

ಗೌಣೈಸ್ತರ್ಕೈರ್ಗೌಣವಾಕ್ಯಾಭಿಗುಪ್ತೈಃ ಗೌಣೀಂ ಬುದ್ಧಿಂ ವರ್ಧಯಂತೇ ನೃಣಾಂ ತೇ |
ಹಂಸಾನಾಂ ನೋ ವಾಗ್ವಿಘಾತಪ್ರವೀಣಾಃ ಸಿಂಧುಂ ಭೂಯೋವಾರಿವರ್ಷ್ಯೇರಿವಾಬ್ಧಾಃ || ೧೨.೧೫ ||

ಬಾಹುಲೈನ ಹ್ಯೇತದುಕ್ತಾಃ ಖಲು ದ್ರಾಗ್ ಏತೇ ವಿಶ್ವಂ ಪ್ರಾಪ್ನುವಂತಿ ಪ್ರಕಾಮಮ್ |
ಅಸ್ಮಿನ್ನಸ್ಮದ್ವರ್ತನಾಪಾಯಕಾಲೇ ಯದ್ವಲ್ಲೋಕಾಪಾಯಕಾಲೇ ಲಯಾಪಃ || ೧೨.೧೬ ||

ಆಕರ್ಣ್ಯೇತ್ಥಂ ತಸ್ಯ ವಾಣೀಮಥಾನೋ ಮಾನೀ ತೇಷಾಂ ಮಾನಿನಾಂ ಚಿತ್ತವೇತ್ತಾ |
ಸ್ವಾನಾಂ ಚೇತೋ ನಂದಯನ್ ಮಂದಚೇತಾಃ ಧೃಷ್ಟಾಮುಚ್ಚೈರ್ವಾಚಮಾಚಷ್ಟ ಕಷ್ಟಃ || ೧೨.೧೭ ||

ತೇಜಃ ಶಂಕಾಮಾತ್ರತೋ ಯದ್ ವಿಲೀನಂ ಧಿಗ್ ಭೀರೂಣಾಂ ಮಾನಸಂ ಮಾನಹೀನಮ್ |
ಏಕಾಂತೇನ ಪ್ರಾಪ್ತತೇಜೋವಿಲೀನಂ ಸ್ಥೇಯೋ ಯಸ್ಮಾದ್ ಭಾತಿ ಹೈಯಂಗವೀನಮ್ || ೧೨.೧೮ ||

ಯೇಷಾಂ ವಿದ್ಯಾಂ ಶಾಂಕರೀ ಶಂಕರೀ ನೋ ದೇವಾದೀನಾಂ ಬಾಧ್ಯತಾಂ ಸಾಧಯಂತೀ |
ಶೌಕ್ರೀವಾಲಂ ಲಜ್ಜಯೇದ್ ದೇವಪೂಜ್ಯಂ ತೇಷಾಮೇಷಾಂ ಸನ್ನಿಧೌ ಕೋ ವಿಷಾದಃ || ೧೨.೧೯ ||

ಯದ್ಯದ್ವೈತಂ ಕರ್ಕಶೈರ್ಗೌಣತರ್ಕೈಃ ರುದ್ಧಂ ಸಾಧ್ಯಂ ನೈವ ಭಾತ್ಯಸ್ತು ತಾವತ್ |
ಷಟ್ಕರ್ಮಜ್ಞೈರ್ದಿವ್ಯಮಂತ್ರೈಷಧಾಥೈಃ ಏತೈರ್ಗುಪ್ತಾನ್ ನೋ ವಿಜೇತಾ ಹಿ ಕಶ್ಚಿತ್ || ೧೨.೨೦ ||

ಯದ್ಯಪ್ಯೇವಂ ನ ಹ್ಯುಪೇಕ್ಷೋ ವಿಪಕ್ಷಃ ಕಿಂತು ಪ್ರಾಪ್ತೋ ನಾಧುನಾಽಕ್ರಂದಕಾಲಃ |
ಅಪ್ಯದ್ವಂದ್ವಸ್ವಾತ್ಮಬೋಧಪ್ರತೀತ್ಯೈಃ ಆಚಾರ್ಯೈರ್ಯಚ್ಛಂಕೃತೇ ಶಂಕರಾದ್ಯೈಃ || ೧೨.೨೧ ||

ಶ್ರೀ ಸುಮಧ್ವವಿಜಯಃ

ಪಾರಂಪರ್ಯೇಣಾಗತಂ ತತ್ತ್ವಶಾಸ್ತ್ರಂ ಹಂತೋತ್ಸನ್ನಂ ನೂತನೇನೇತ್ಯುದೀರ್ಯ |
ತೇಷಾಂ ದೋಷಾ ವರ್ಣನೀಯಾ ವಿದಗ್ಧೈಃ ಸಂತೋಽಸಂತೋ ವಾಽಪಿ ಮಧ್ಯಸ್ಥಲೋಕೇ || ೧೨.೨೨ ||

ಸ್ವಾಭಿಪ್ರಾಯೋ ಬ್ರಹ್ಮವತ್ ಸ್ಯಾದವಾಚ್ಯೋ ಮಾಯಾಶಕ್ತ್ಯಾ ಸರ್ವನಿರ್ವಾಹಸಿದ್ಧಿಃ |
ಇತ್ಥಂ ನೀತ್ಯಾ ಶಾಸ್ತ್ರನೀತ್ಯೇವ ಬಾಧ್ಯಃ ಸರ್ವೋ ಲೋಕಃ ಸ್ವಾತ್ಮನೋ ಯಃ ಪರಃ ಸ್ಯಾತ್ || ೧೨.೨೩ ||

ಗ್ರಾಮೇಗ್ರಾಮೇ ವಾರ್ಯತಾಂ ಮಾನನೈಷಾಂ ಪೂರ್ವಂಪೂರ್ವಂ ಸಾಮಪೂರ್ವೈರುಪಾಯೈಃ |
ಸಂಪ್ರಾಪ್ತಾನಾಂ ಮಾನಭಂಗಾಯ ಕಾರ್ಯಂ ಗ್ರಂಥಾಕರ್ಷಾದ್ಯದ್ಯತೈರಸ್ಮದೀಯೈಃ || ೧೨.೨೪ ||

ಇತ್ಯಾದ್ಯೇತೇ ಕಾರ್ಯಮಾಲೋಚ್ಯ ಕಾಲೇ
ಚಕ್ರವಕ್ರಾಶ್ಚಕ್ರಿಭಕ್ತಪ್ರತಿಪಮ್ |
ಯೋಗ್ಯಾ ಮಂಕ್ತುಂ ತೇಽನ್ಯಥಾ ಸ್ಯುಃ ಕಥಂ ವಾ
ದುಃಖೋಗ್ರಾಂಭಸ್ಯಂಧತಾಮಿಸ್ರಸಿಂಧೌ || ೧೨.೨೫ ||

ವ್ರತ್ಯಾಕಾರಂವಾಸುದೇವದ್ವಿಷಂ ತೇ ಪ್ರಾಜ್ಞಂ ಮನ್ಯಂ ಪುಂಡರೀಕಾಭಿಧಾನಮ್ |
ವಾದವ್ಯಾಚಾಕ್ಷೇಪಕಾಮಾಃ ಕುಮಂತ್ರಾತ್ ಚಕ್ರಯುಕ್ತಂ ರೂಪ್ಯಪೀಠಾಲಯೇಽಮೀ || ೧೨.೨೬ ||

ಯದ್ವತ್ ಸಿಂಹಂ ಗ್ರಾಮಸಿಂಹೋಽಶುಚೀಚ್ಛೋ ಹಂಸಂ ಕಾಕೋ ಯದ್ವದೇವೈಕದೃಷ್ಟಿಃ |
ಯದ್ವನ್ಮಾಯೀ ಭೂರಿಮಾಯಸ್ತರಕ್ಷುಂ ತದ್ವದ್ ವಿದ್ವದ್ವರ್ಯಮಾಹ್ವಾಸ್ತ ಮೂಢಃ || ೧೨.೨೭ ||

ಅಪ್ಯಲ್ಪೋಽಸೌ ನ ಹ್ಯುಪೇಕ್ಷಾಂಬಭೂವೇ ಲೋಲಾತ್ಮೇವಾದಕ್ಷಪಕ್ಷಃ ಪತಂಗಃ |
ಮಧ್ವೇನಾಹೋ ದುಸ್ತರೇಣ ಸ್ವಭಾವಾತ್ ತೇಜೋರಾಜೀರಾಜಿತೇನಾಗ್ನಿನೇವ || ೧೨.೨೮ ||

ಮಾನೈರ್ಮಾನ್ಯೈರ್ಭಾಸಮಾನೋಽಸಮಾನೈಃ ಆಕ್ಷಿಪ್ಯೈನಂ ಸ್ವಂ ಮತಂ ಸಾಧಯಿತ್ವಾ |
ಪ್ರೀತ್ಯೈಃ ವಿಷ್ಣೋರುತ್ತಮಪ್ರೀತಿತೀರ್ಥೋ ವೇದವ್ಯಾಖ್ಯಾಂ ವೇದವೇದೀ ಚಕಾರ || ೧೨.೨೯ ||

ಆಮ್ನಾಯಂ ಯೇ ಪೇಠರಾಮ್ನಾಯಪೂರ್ವಂ ಪ್ರಾಪ್ತಾ ವಿಪ್ರಾಸ್ತತ್ರ ಕೌತೂಹಲೇನ |
ಪರ್ಯಾಸೀನಾಸ್ತಾವದಾಚಾರ್ಯವರ್ಯಂ ಪ್ರೇಕ್ಷ್ಯಂ ಪ್ರೇಕ್ಷಾಂಚಕ್ರಿರೇಽನೇಕಸಂಖ್ಯಾಃ || ೧೨.೩೦ ||

ಉಕ್ತಾಂಗೇಭ್ಯಃ ಕಾದಿಕಾನ್ ವ್ಯಂಜಯಂತಂ ತತ್ತನ್ಮಾತ್ರಾವ್ಯಂಜನಾದೌ ಪ್ರವೀಣಮ್ |
ತಿಸ್ತೋಽವಸ್ಥಾಸ್ತದ್ಗುಣೈರ್ಭಾವಯಂತಂ ದೇವಾ ದೃಷ್ಟ್ವಾ ಹ್ಯಸ್ಮರನ್ ದೇವದೇವಮ್ || ೧೨.೩೧ ||

ಶ್ರೀ ಸುಮಧ್ವವಿಜಯಃ

ಆದೌ ಹ್ರಸ್ವತ್ವೇನ ವತ್ಸಾನುಸೃತ್ಯಾಂ ಮಾತ್ರಾಪಾದೌ ವರ್ತಯನ್ ದೃಶ್ಯಮಾನಃ |
ಕುರ್ವನ್ನನ್ಯಾಶ್ಚಾಗ್ರ್ಯರೂಪಾ ವಿವೃತ್ತಿಃ ಗೋವಿಂದಶ್ರೀರಾಸ ಗೋವಿಂದಭಕ್ತಃ || ೧೨.೩೨ ||

ಮಾಂಗಲ್ಯಾಂಗವ್ಯಕ್ತಭಾವಾ ತ್ರಿಲೋಕೀಂ ರಂಗಾರೂಢಾ ವಿಸ್ಮಯಂ ಪ್ರಾಪಯಂತೀ |
ಕೃಷ್ಣೇವಾನ್ಯಾ ಮಾನ್ಯವಿನ್ಯಾಸಪಾದಾ ರೇಜೇ ಮಾಧ್ವೀ ಸುಸ್ವರಾ ವೇದವಾಣೀ || ೧೨.೩೩ ||

ಗಾಂಭೀರ್ಯಾದ್ವೈಯುಕ್ತಮೌದಾರ್ಯಕಾರ್ಯೈಃ
ನಾನಾನಾದಶ್ಲಾಘ್ಯಮುಚ್ಚಾರಣಂ ತತ್ |
ಶೀಕ್ಷಾಶಿಕ್ಷಾಲಕ್ಷಣಾನಾಂ ಹಿ ಲಕ್ಷ್ಯಂ
ಮಾನ್ಯಂ ಮನ್ಯೇ ಧನ್ಯಬುದ್ಧೇರತುಲ್ಯಮ್ || ೧೨.೩೪ ||

ಕಾಲ್ಪಿಃ ಕ್ಲ ಪ್ತೀರ್ವ್ಯಂಜಯನ್ ಛಾಂದಸೀಶ್ಚ ವ್ಯಕ್ತಂ ಶಾಬ್ದಂ ಶಾಸ್ತ್ರಮುದ್ಭಾವ್ಯ ಭೂಯಃ |
ಸ ವ್ಯಾಚ್ಛಾಪ್ಯವುಕ್ತನೈರುಕ್ತಮಾಗೋ ಜ್ಯಾಯಾನ್ ಜ್ಯೋತಿರ್ವೇದಿನಾಂ ವೇದಮಿತ್ಥಮ್ || ೧೨.೩೫ ||

ಶ್ರುತೇ ವ್ಯಾಖ್ಯೋಚ್ಚಾರಣೇ ಚಾರುಣೀ ತೇ ಮಾದೃಗ್ಗೇಹೀ ವರ್ಣಯೇದಸ್ಯ ಕೋ ನು |
ವಾಗೀಶಾನೈರ್ವಾಗ್ವಿಹಂಗೇಂದ್ರಜೀವೈಃ ಭೂರ್ಯಾಶ್ಚಯೈರ್ವರ್ಣಿತೇ ಯೇ ಪ್ರಣಮ್ಯ || ೧೨.೩೬ ||

ಛಂದಸ್ಸಾರ್ಥಂ ಸಾರ್ಥಮತ್ರಾಮುನೇತ್ಥಂ ಪ್ರೋಕ್ತಂ ಶ್ರುತ್ವಾ ಬ್ರಾಹ್ಮಣಾ ಬ್ರಹ್ಮಣೇವ |
ಸರ್ವೇ ಸೌಮ್ಯಾ ಜಿಷ್ಣುಜಿಜ್ಞಾಸಯಾಸ್ಮಿ ಪ್ರಾಪ್ಯ ಪ್ರೋಚುಶ್ಚಿತ್ತಕಾಯಾಭಿಧಾನಮ್ || ೧೨.೩೭ ||

ಪ್ರಾಜ್ಞಪ್ರಜ್ಞಃ ಪ್ರಾಜ್ಞಯಾ ಪ್ರಜ್ಞಯಾಸೌ ಹಂತಾವೋಚನ್ಮಂತ್ರವರ್ಣಾಭಿಧೇಯಮ್ |
ತತ್ಪ್ರತ್ಯರ್ಥಿ ಪ್ರಾರ್ಥತೇ ವಕ್ತುಮೇತತ್ ಪ್ರಾಜ್ಞಾಸ್ಮಾಭಿಃ ಶ್ರೋತುಕಾಮೈರ್ಭವಾಂಶ್ಚ || ೧೨.೩೮ ||

ಇತ್ಯುಕ್ತಸ್ತೈರೇಷ ವಿಸ್ತಾರಿಬುದ್ಧೇಃ ಪ್ರಾಪ್ತಂ ಸಾಮ್ಯಂ ಸಂಪ್ರವೃತ್ತೋ ದುರಾತ್ಮಾ |
ಹಾಸ್ಯೋಽತ್ರಾಭೂದ್ ವಾಸುದೇವಪ್ರಭಾರ್ಥಿ ಯದ್ವತ್ ಪೂರ್ವಂ ಪೌಂಡ್ರಕೋ ವಾಸುದೇವಃ || ೧೨.೩೯ ||

ಆಜಾದೇಶಾದುತ್ತರಂ ರಾದಿಶಬ್ದಂ ಶ್ರುತ್ವಾ ನಾರೇತ್ಯುಕ್ತವಂತಂ ಪದಂ ತಮ್ |
ವ್ಯಾಖ್ಯಾಲೌಲ್ಯಾದೈತರೇಯಾದಿಸೂಕ್ತೇ ಪೃಥ್ವೀದೇವಾ ನಿಂದನೀಯಂ ನಿನಿದುಃ || ೧೨.೪೦ ||

ಶಾರ್ದೂಲಾಖ್ಯಾಂ ಪ್ರಾಪ್ಯ ಸಂಭಾವಿತಃ ಪ್ರಾಗ್ ಲೋಕೇ ಧೂರ್ತೋ ಮಾಯಿಗೋಮಾಯುರೇಷಃ |
ವಾದಿದ್ವೀಪಿಧ್ವಂಸಿನಂ ಮಧ್ವಸಿಂಹಂ ಪ್ರಾಪ್ತೋ ಹೀತ್ಥಂ ಶಬ್ದಶೇಷೋ ಬಭೂವ || ೧೨.೪೧ ||

ಶ್ರೀ ಸುಮಧ್ವವಿಜಯಃ

ಕೃಷ್ಣಾಭೀಷ್ಟಾ ಶಾಸ್ತ್ರವಿಸ್ತಷ್ಟ ಸಂಜ್ಞಾ ಯಾ ಸ್ವೀಯಾ ಶ್ರೀಃ ಪಾಲಿತಾ ಸದ್ವಿಜೇನ |
ಪದ್ಮಾಖ್ಯಾಸತ್ಸ್ರೇಂಧವೇನಾಹೃತಾಂ ತಾಂ ಶುಶ್ರಾವಾಗ್ರಾ ನಂದತೀರ್ಥಾಖ್ಯಪಾರ್ಥಃ || ೧೨.೪೨ ||

ತೂರ್ಣಂ ತೀರ್ಣಾದಭ್ರಮಾಗೋಽಥ ಸಾರ್ಯಃ ಸಂಪ್ರಾಪ್ತೋಽಸೌ ಗೋಗಣೈರ್ಭೀಷಯಿತ್ವಾ |
ಸಂಯಮ್ಯಾಂತರ್ಯಂತ್ಯಕಾಮೇನ ಹಾಸ್ಯಂ ಸಂಪ್ರಾಪ್ತಶ್ರೀನಿರ್ಜಿತಂ ತಂ ಜಹಾಸ || ೧೨.೪೩ ||

ದುಷ್ಟಾತ್ಮಾಽಸೌ ಭದ್ರಮೇಕಾಕಿನಂ ಯಃ ಕ್ಷೇಪ್ತಂ ಹೇತುಃ ಸೌಖ್ಯದಾಖ್ಯಂ ಬಭೂವ |
ಹರ್ಯಂಶೋಽಯಂ ತಂ ನ ಚಕ್ಷಾಮ ಭೂಯಃ ತೋಕೇ ಸನ್ನೇ ಸೂಕರಂ ಕೇಸರೀವ || ೧೨.೪೪ ||

ತಸ್ಯ ತ್ರಾಸಾತ್ ಪೃಷ್ಠತಸ್ತಿಸ್ತೋಽಭೂತ್ ಕ್ಷೇಮಾಪೇಕ್ಷೀ ಯೋ ಜನಃ ಪ್ರಾಗ್ ಜಿತೋಽಪಿ |
ಮಧ್ಯೇಽನ್ಯೇಷಾಂ ಗೋತತೀಸ್ತತ್ಪ್ರಯುಕ್ತಾಃ ಸೋಽದ್ಯಜ್ಜಿಷ್ಣುಃ ಪಂಚಷ್ಠೈರ್ಗೋವಿಶೇಷೈಃ || ೧೨.೪೫ ||

ವಿಷ್ಣೋರ್ಭೂಯಃ ಶೋಭಯದ್ಭಿಃ ಪದಾಂತಂ ಪಾರಂಪರ್ಯೇಣೇರ್ಯಮಾಣೈರವಾಯ್ಕೇಃ |
ಗೋವ್ರಾತೈಸ್ತಂ ದಾರಯಿತ್ವಾ ನೃಗೃಹ್ಣಾತ್ ಕಂಜಾಖ್ಯಾನಂ ಸಿಂಧುಪಂ ಮಧ್ವಪಾರ್ಥಃ || ೧೨.೪೬ ||

ಆಸ್ತಾಮಾಸ್ತಾಮೇಷ ವೋ ವಿಶ್ವಮೋಷೋ ರೇರೇ ಮಾಯಾವಾದಿಚೋರಾ ದ್ರವೇತ |
ದ್ರಷ್ಟಾದ್ರಷ್ಟಾ ನಿಗ್ರಹೀತಾ ಧ್ರುವಂ ವಃ ಪ್ರಾಪ್ತಃ ಕಾಲೋ ದ್ರಾಗ್ ಗುಹಾಂತಂ ಪ್ರವೇಷ್ವಮ್ || ೧೨.೪೭ ||

ತೇಜೋ ವಿದ್ವಚ್ಚಕ್ರಚಂದ್ರಸ್ಯ ಲೀನಂ ವಿದ್ವಸ್ತಾಽಲಂ ವಾದಿನಕ್ಷತ್ರಲಕ್ಷ್ಮೀಃ |
ವಿಶ್ವವ್ಯಾಪ್ತಂ ಯತ್ ತು ತದ್ವೀಪ್ತಿಮೂಲಂ ಯುಷ್ಮತ್ಪ್ರೇಷ್ಠಂ ತನ್ನಿರಸ್ತಂ ತಮಶ್ಚ || ೧೨.೪೮ ||

ಪೂರ್ವಾಶಾಮಾಪೂರ್ಯ ವಿಶ್ವಪ್ರಕಾಶೀ ಗೋಸಂದೋಹೈಃ ಸಪ್ತವಿದ್ಯಾಖ್ಯವಾಹಃ |
ಯುಷ್ಮಾಭಿಃ ಕಿಂ ನೈಕ್ಷಿ ದೇದೀಪ್ಯತೇಽಸೌ ದೇವಃ ಸಾಕ್ಷಾತ್ ಸರ್ವವಿತ್ಸರ್ವದೀಪಃ || ೧೨.೪೯ ||

ಸರ್ವಾಧಾರಂ ಬ್ರಹ್ಮಸಂಜ್ಞಂ ವಿಹಾಯೋ ರಮ್ಯಾಕಾರಂ ಶಾರದೇಂದೀವರಾಭಮ್ |
ಸನ್ನಿರ್ಣೀತಂ ಗುಣ್ಯಲಂ ಶಬ್ದಭೇದೈಃ ಮಧ್ವಾದಿತ್ಯಂ ಸಂಶ್ರಿತಂ ಕೋಽಪಿಧತ್ತೇ || ೧೨.೫೦ ||

ವಿಧಾವತವಿಧಾವತ ತ್ವರಿತಮತ್ರಿವಾದಾಸುರಾ-
ಅದಭ್ರಧಿಷಣಾಭಿಧೋ ನರಹರಿಹಿ ಜಾಜ್ವಲ್ಯತೇ |
ಸ ಯುಕ್ತಿನಿಖರೈಃ ನಿಖರೈರ್ಮುಖರಮೂರ್ಖದುಃಖಾಂಕುರೈಃ
ವಿದಾರಯತಿ ದಾರುಣಪ್ರವಚನಪ್ರಕಾಡೋಽಪ್ರಿಯಾನ್ || ೧೨.೫೧ ||

ಶ್ರೀ ಸುಮಧ್ವವಿಜಯಃ

ಧತ್ತೇ ರೂಪಾಣ್ಯನಂತಾನ್ಯಪಿ ಭುವನಪತೇ ಯೋ ಹೃದಾಽಪ್ಯೇಕ ಪಕ್ಷೋ ದಕ್ಷಃ
ಸದ್ಭ್ಯೋಽಖಿಲೇಭ್ಯೋಽಪ್ಯಮೃತಮಿಹ ದದೌ ಕೇವಲಂ ಯೋ ನ ಮಾತ್ರೇ |
ಪಕ್ಷಿಶ್ರೇಷ್ಠೋಽಪರಃ ಸನ್ನಮಿತಮತಿಪದೋಽಸಂಪದೇ ಸ್ಯಾದಯಂ ವೋ ಮಾ
ದರ್ಪಂ ಮಾಯಿಸರ್ಪಾ ಭಜತಭಜತ ತಾಸ್ತಾ ಗುಹಾ ದ್ರಾಙ್ ದ್ವಿಜಿಹ್ವಾಃ || ೧೨.೫೨ ||

ವೇದವ್ರಾತಸುದರ್ಶನಃ ಪರಿಲಸತ್ತರ್ಕಾಖ್ಯಶಂಖಧ್ವನಿಃ
ವಿಭ್ರಾಜಿಷ್ಣುಪುರಾಣ ಸಂಹತಿಗದಃ ಶ್ಲೋಕೌಘಶಾಬ್ಧಾನ್ವಿತಃ |
ಸತ್ಸೂತ್ರೇಷ್ಟಿತಿಹಾಸನಂದಕಚಣೋ ಮಧ್ವಾಖ್ಯನಾರಾಯಣಃ
ಪ್ರಾಪ್ತೋ ವೋ ನಿಜಿಘೃಕ್ಷಯಾ ದ್ರವತ ಹೇ ಮಾಯಾವಿದೇವದ್ವಿಷಃ || ೧೨.೫೩ ||

ಇತಿ ನಿಗದತಿ ಮಾಯಾವಾದಿವಿದ್ವೇಷ ವೇಷೇ
ಶುಭಜನನಿಕರೇ ಸ್ವಾರಾಮತೋಽಸ್ಮಾತ್ ಪ್ರಯಾತಃ|
ನೃವಸದಮರಧಿಷ್ಟೇ ಪ್ರಾಗ್ರವಾಟಾಭಿಧಾನೇ
ಗುರುಮತಿರಭಿನಂದನ್ ದೇವಮಾನಂದಮೂರ್ತಿಮ್ || ೧೨.೫೪ ||

|| ಇತಿ ಶ್ರೀಮತ್ಕವಿಕುಲತಿಲಕ ತ್ರಿವಿಕ್ರಮಪಂಡಿತಾಚಾರ್ಯಸುತ
ಶ್ರೀನಾರಾಯಣಪಂಡಿತಾಚಾರ್ಯವಿರಚಿತೇ ಶ್ರೀಮತ್ಸುಮಧ್ವವಿಜಯೇ
ಮಹಾಕಾವ್ಯೇ ಆನಂದಾಂಕಿತೇ ದ್ವಾದಶಃ ಸರ್ಗಃ ||

೧೩. ತ್ರಯೋದಷಃ ಸರ್ಗಃ

ಪೃಥುದರ್ಶನಮುತ್ಥಿತಂ ಕೃತಾರ್ಥಂ ಪೃಥಿವೀಭೃತ್ಪಣತಿಂ ಗೃಹೀತವಂತಮ್ |
ನಿಜಶಿಷ್ಯಮುದೇಽಥ ಸಹ್ಯಮಾಪ್ತಂ ಪುರುಷಃ ಕಶ್ಚಿದುಪಾಯಯೌ ಕದಾಚಿತ್ || ೧೩.೧ ||

ಭಗವಾನಿಹ ನಃ ಸ್ವಕಿಂಕರಾಣಾಂ ಅಚಿರೇಣಾಽವ್ರಜತಾದನುಗ್ರಹಾಯ |
ಇತಿ ಕಾರ್ಯಚಿಕೀರ್ಷಯಾಽಽರ್ಥಯತ್ ತ್ವಾಂ ನೃಪ ಇತ್ಯಭ್ಯಧಿತ್ಯೇಷ ತಂ ಪ್ರಣಮ್ಯ || ೧೩.೨ ||

ಅಥ ಮಾಘವತೀಮಪಾಸ್ಯ ಕಾಷ್ಠಾಂ ವ್ರಜತಾ ಪ್ರೈಥಿತತೇಜಸಾ ಪ್ರತೀಚೀಮ್ |
ಪರಿಶೋಧಯತಾ ಸ್ವಪಾದಸಂಗಾತ್ ಪೃಥಿವೀಂ ಪ್ರಾಜ್ಞದಿವಾಕರೇಣ ರೇಜೇ || ೧೩.೩ ||

ಅಶುಭಾನಪಹಾಯ ಮಾಯಿಜುಷ್ಪಾನ್ ಅಧಮಾದ್ರೀನಿವ ಗೋತ್ರನಿಮ್ಮಗೌಘೈಃ |
ಸುಜನ್ಯೈಸ್ತರಸಾಽಭಿಗಮ್ಯಮಾನಃ ಪರಮಸ್ನೇಹತಯಾ ಕ್ರಮಪ್ರಸನ್ನೈಃ || ೧೩.೪ ||

ಸುಮನಃಫಲಶೋಭಿನೋಽತ್ರ ಪುಂಸೋ ನಮಯನ್ ಗೋಭಿರನೋಕಹಾನಿವೋಚ್ಚಾನ್ |
ಅಪಿ ಭಂಗಮುಪಾನಯನ್ನನಮ್ರಾನ್ ದೃಢಭಾವಾದಪರಾನವಾರ್ಯವೀರ್ಯಃ || ೧೩.೫ ||

ಗಮನೋತ್ಸವವಿಸ್ಮಿತೈರ್ನಿಷೇವ್ಯೋ ವಿವಿಧೈರ್ಜನಪದೈರ್ಜನೈರಜಸ್ರಮ್ |
ಪರಿಸೃತ್ವರಕೀರ್ತಿರಾರ್ತಿಮುಕ್ತೈಃ ಪುರುಷೈರ್ದೂರಭುವಶ್ಚ ಗಮ್ಯಮಾನಃ || ೧೩.೬ ||

ಅಮರೈರಮರಾನುಗೈರ್ಮುನೀಂದ್ರೈಃ ಅಪರೇಕ್ಷಾವಿಷಯೈಶ್ಚ ಸೇವ್ಯಮಾನಃ |
ಹರಿಪಾದಸರೋಜಸಂಗಸಾರೋ ಭುವನೇ ಪಾವನಪಾವನೋ ನಿಕಾಮಮ್ || ೧೩.೭ ||

ಅಯಮಪ್ರತಿವಾರಣಃ ಪ್ರಯಾಣೇ ಪರಮಾನಂದಸುತೀರ್ಥಸೂರಿರಾಜಃ |
ವಿಬಭಾವತಿವೇಲಮಚ್ಚರೂಪಃ ಸುರಸಿಂಧೋರಿವ ಸಂತತಪ್ರವಾಹಃ || ೧೩.೮ ||

ಸಮಯೇನ ಗತೋಽಮಹೀಯಸಾಽಸೌ ವಿಷಯಂ ಸ್ತಂಭಪದೋಪಸರ್ಜನಾಖ್ಯಮ್ |
ಮದನಾಧಿಪತೇಃ ಸುಧಾಮ ಧಾಮ ಪ್ರವಿವೇಶಾಖಿಲಲೋಕವಂದನೀಯಮ್ || ೧೩.೯ ||

ಕ್ಷಣದಾಮಿಹ ತಾವದೂಷಿವಾಂಸಂ ವಿಹಿತಾಹರ್ಮುಖಿಯೋಗ್ಯಯೋಗಮೇನಮ್ |
ಗಮನೋದ್ಯಮಲಕ್ಷಣೈರಜಾನನ್ ಗಮನಾಯೋದ್ಯತಮಾಶು ಶಿಷ್ಯಸಂಘಾಃ || ೧೩.೧೦ ||

ಶ್ರೀ ಸುಮಧ್ವವಿಜಯಃ

ಪುರತೋ ವಿಸ್ತುತಾಃ ಸಮಾಧಿಶುದ್ಧೈಃ ಯತಯಸ್ತತ್ರ ಪಟೇಃ ಕಷಾಯವೇಷಾಃ |
ಸಹಸೋದಹರನ್ ಸ್ವಯೋಗ್ಯಮುದ್ರಾಯುತದಂಡಾದಿಕಧಾರಣೋದ್ಯಮೇನ || ೧೩.೧೧ ||

ಅವಧಾರ್ಯ ವಿಶೇಷಕಾರಿಶಂಖಪ್ರಕಟಾಂಕಾನ್ ಸುಧಿಯಾ ಗತಾದ್ರ್ಭಾವಾನ್ |
ಲಸಿತಾ ತುಳಸೀಸ್ರಗಸ್ಯ ಕಂಠೇ ಹರಿನಿರ್ಮಾಲ್ಯತಯೋಚಿತಾ ನೃಧಾಯಿ || ೧೩.೧೨ ||

ಯತಧೀರ್ಗುರುಚಕ್ರಿಮೂರ್ತಿಪೂರ್ಣಂ ಯತನಿಶ್ವಾಸವಚಾ ವಿಶೋಧ್ಯ ಪಾಣೀ |
ಗುಣಕುಂಡಲಮಂಡಿತಂ ವಿಮಾನಂ ಗುಣಬಂಧಂ ಕವಚಾವೃತಂ ಬಭಾರ || ೧೩.೧೩ ||

ಸಕಮಂಡಲುಮಂಡಲಾವಲಂಬಂ ಸ್ವಯಮೇವಾಲಘುಪುಸ್ತಕಾದಿಭಾರಮ್ |
ಯುವಶಿಷ್ಯಗಣೋ ದಧೇ ನಯತ್ನಾತ್ ಹಿ ದಾಕ್ಷ್ಯಸ್ಯ ಗುಣೋಽಪರೋಽಸ್ತಿ || ೧೩.೧೪ ||

ಅತಿಸಂಭ್ರಮತಃ ಪರಿಭ್ರಮಂತಂ ಭರದಾಮಾನವಲೋಕಿನಂ ಚಿರಾಯ |
ಅನುಯೋಗಪರಂ ಮುಹುಃ ಪ್ರಮತ್ತಂ ಜಹಸುರ್ನೂತನಶಿಷ್ಯಮತ್ರ ಕೇಚಿತ್ || ೧೩.೧೫ ||

ಅಥ ತತ್ಕ್ಷಣಘಟ್ಟಿತೋರುಘಂಟಾಘನನಾದವ್ಯಪದೇಶತಃ ಪರೇಣ |
ಅಮಿತಪ್ರಮತಿಃ ಪ್ರಚೋದಿತೋಽಸೌ ಇತಿ ನಿಯತ್ನ ನಿಜೇಷು ನಿರ್ಜಗಾಮ || ೧೩.೧೬ ||

ಧೃತಮಾತಪವಾರಣಂ ವರೇಣ್ಯಂ ವ್ರತಿರಾಜಂ ತಮುಪರ್ಯುಪರ್ಯುದಾರಮ್ |
ಉದಯನ್ಮಹಿರೋಪರಿಷ್ಠಪೂರ್ಣದ್ವಿಜರಾಜಶ್ರಿಯಮಾಯಯಾವಭೂತಾಮ್ || ೧೩.೧೭ ||

ಭುವನತ್ರಯಧಾರಿಣಂ ಮುಕುಂದಂ ದಧದಂತಃ ಸ ದಧೇ ಗುರುಃ ಸ್ವಯಂ ಚ |
ಅಪಿ ಕೇನಚಿದಿತ್ಯದೋ ನ ಚಿತ್ರಂ ನನು ಸ ಪ್ರಾಣಪತಿರ್ಬಭಾರ ತಂ ಚ || ೧೩.೧೮ ||

ಯತಯೋ ಗೃಹಿಣೋಽಥ ವರ್ಣಮುಖ್ಯಾಃ ಶ್ರುತಿಗಾಸ್ತ್ಯಕ್ತನಿಷಿದ್ಧಕಾಮ್ಯಭಾವಾಃ |
ಇಹ ಮೂರ್ತಿಧರಾ ಇವ ಸ್ವಧರ್ಮಾಃ ಶತಸಂಖ್ಯಾಃ ಶತಸಂಖ್ಯಮನ್ವಗಚ್ಛನ್ || ೧೩.೧೯ ||

ಪರಿವಾರಜನಾ ನ ಮಾರ್ಗದುಃಖಂ ಪ್ರಯಯುಃ ಪೂರುಷರತ್ನಮೀಕ್ಷಮಾಣಾಃ |
ಇತಿ ನಾದ್ಭುತಮಸ್ಯ ಹಿ ಪ್ರಯಾಂತಿ ಸ್ಮೃತಿಮಾತ್ರಾದ್ ಭವಿನೋ ಭವಾಪವರ್ಗಮ್ || ೧೩.೨೦ ||

ಮದನೇಶ್ವರವಲ್ಲಭಪ್ರದೇಶೇ ಪ್ರಭುಮಾಯಾಂತಮಥಾಭ್ಯಪದ್ಯತ ದ್ರಾಕ್ |
ಜಯಸಿಂಹ ಇಮಂ ನೃಸಿಂಹವರ್ಯಃ ಶುಭಧೀಃ ಸ್ತಂಭವಿಶಿಷ್ಟಸಿಂಹನಾಮಾ || ೧೩.೨೧ ||

ಅವತೀರ್ಯ ಪುರೈವ ವಾಹನಾತ್ ಸ್ವಾದ್ ಅಪಿ ಮಾರ್ಗಾದಪಸಾರ್ಯ ಸೈನಿಕಾನ್ ಸಃ |
ಸಹ ಕೈಶ್ವನ ಭೂಸುರೈರವಾಪ್ತಃ ತ್ರಿಜಗತ್ಪೂಜ್ಯಪದಾಂತಿಕೇ ನನಾಮ || ೧೩.೨೨ ||

ಪೃಥಿವೀಪತಿನಾಽನುಗಮ್ಯಮಾನೋ ವಿನಯಾದ್ ಭಕ್ತಿರಸಾದ್ರಮಾನಸೇನ |
ಅಚಿರೇಣ ಸ ವಿಷ್ಣುಮಂಗಲಸ್ಯ ಪ್ರಯಯಾವಾಯತನೋತ್ತಮಸ್ಯ ಪಾರ್ಶ್ವಮ್ || ೧೩.೨೩ ||

ನರದೇವದಿದೃಕ್ಷಯಾ ಸಮೇತಾ ಉಭಯಗ್ರಾಮಜನಾ ಜನಾಃ ಪರೇ ಚ |
ಉಪಯಾಂತಮನಂತಮಾನಸಂ ತಂ ಮುಹುರೈಕ್ಷಂತ ಕುತೂಹಲಾಬ್ಧಿಮಗ್ನಾಃ || ೧೩.೨೪ ||

ಪುರತೋ ಮಧುರಸ್ವನೈರ್ವದದ್ಭಿಃ ಸ್ವಕೃತಾಃ ಕರ್ಣಸುಖಾ ಮುಕುಂದಗಾಥಾಃ |
ಧೃತಪಂಕಜಬೀಜಚಕ್ರಚಿಹ್ನೈಃ ಕೃತ ನೃತ್ಯೈಶ್ಚತುರೈರ್ನಿಷೇವ್ಯಮಾಣಮ್ || ೧೩.೨೫ ||

ಕಲಿತಾಂಜಲಿನಾ ಸ್ಫುಟಾನುಯಾತಂ ಜನಸಂಬಾಧಸಹೇನ ಭೂಮಿಭರ್ತ್ರಾ |
ಕರುಣಾವಿಷಯಂ ಚಿಕೀರ್ಷುಣಾ ಸ್ವಂ ವ್ರಜತಾ ಕಿಂಕರತಾಮಕೈತವೇನ || ೧೩.೨೬ ||

ಇದಮಿತ್ಥಮಿತಿಕ್ಷಣೈರ್ನರಾಣಾಂ ಅಪರಿಚ್ಛೇದ್ಯಮಹಿಷ್ಯಧಾಮರೂಪಮ್ |
ಅಧಿಕಂ ಧರಣೀಮಲಂ ಚಿಕೀರ್ಷುಂ ಸ್ಫುಟಮುದ್ಯಂತಮಿವ ದ್ಯುನಾಥಮನ್ಯಮ್ || ೧೩.೨೭ ||

ಅಶನೈಃ ಶನಕೈರಿವಾಽವ್ರಜಂತಂ ಯುವಸಿಂಹಪ್ರವರಪ್ರಗಲ್ಬಯಾನಮ್ |
ಅತಿಪಾಟಲಪಾದಪಲ್ಲವಾಭ್ಯಾಂ ಅವನೀಂ ಪಾವನತಾಮಲಂ ನಯಂತಮ್ || ೧೩.೨೮ ||

ನಖನಿರ್ಜಿತಪದ್ಮರಾಗರಾಗಂ ವರಕೂರ್ಮಪ್ರಪದಂ ನಿಗೂಢಗುಲ್ಫಮ್ |
ಸುರವರ್ಯಕರಾಗ್ರಸೇವ್ಯಜಂಘಂ ದ್ವಿರದೋದಾರಕರೋಪಮೋರುಯುಗ್ಮಮ್ || ೧೩.೨೯ ||

ಶುಭಶುದ್ಧನಿತಂಬಬಿಂಬರಾಜನ್ನವಕೌಶೇಯವಿಶೇಷಬಾಹ್ಯವಸ್ತ್ರಮ್ |
ತನುಕುಕ್ಷಿಗಳಾಳಿಕೇಷು ರೇಖಾತ್ರಿತಯೇನ ಪ್ರಕಟೇನ ಶೋಭಮಾನಮ್ || ೧೩.೩೦ ||

ಮೃದುಸೂಕ್ಷ್ಮಘನಾರುಣಾವಿಕಾಚ್ಛಪ್ರಕಟಪ್ರಾವರಣೇನ ಭಾಸಮಾನಮ್ |
ಅತಿನೂತನತಿಗ್ಮಭಾನುಭಾಸಾಂ ನಿಕರೇಣೇವ ಸುವರ್ಣಸಾನುಮಂತಮ್ || ೧೩.೩೧ ||

ಪೃಥುವಕ್ಷಸಮುನ್ನತಾಂಸಭಿತ್ತಿಂ ಗುರುವೃತ್ತಾಯತಹೃದ್ಯಬಾಹುದಂಡಮ್ |
ಪರಮಾರುಣಪಾಣಿಪಲ್ಲವಾಂತಃ ಸ್ಫುರಿತೋರ್ಧ್ವಧ್ವಜಲಾಂಛನಾದಿಮಂತಮ್ || ೧೩.೩೨ ||

ಶ್ರೀ ಸುಮಧ್ವವಿಜಯಃ

ಪರಿಪೂರ್ಣಶಶಾಂಕಬಿಂಬಶಂಕಾವಿಷಯಂ ಪ್ರಾಕ್ ಸಹಸ್ರಾವಲೋಕನೇನ |
ಅಕಳಂಕತಯಾ ಪರಂ ವಿವಿಕ್ತಂ ವದನಂ ಬಿಭ್ರತಮಚ್ಛವಿಭ್ರಮಾಬ್ಧಿಮ್ || ೧೩.೩೩ ||

ಅತಿಸುಂದರಮಂದಹಾಸರಾಜನ್ನವಕುಂದಾಭರದಂ ಶುಭಾರುಣೋಷ್ಠಮ್ |
ಕಮಳಾಯತಲೋಚನಾವಲೋಕೈಃ ಅಪಿ ಲೋಕಾನ್ ಸಕಲಾನ್ ಪ್ರಹರ್ಷಯಂತಮ್ || ೧೩.೩೪ ||

ಅತಿಭಾಸುರಕರ್ಣಭಾಸಿತಶ್ರೀತುಳಸೀಗುಚ್ಛಮತುಚ್ಛಕಾಂತಿಗಂಡಮ್ |
ಭುವನತ್ರಯಭೂತ್ಯಭೂತಿದಾನೇ ಚತುರಭ್ರೂವರವಿಭ್ರಮಂ ಸುಮೌಲಿಮ್ || ೧೩.೩೫ ||

ಸಕಲಾವಯವಾನ್ ಸ್ಫುಟಂ ಮಿಮಾನಾಃ ಪ್ರತಿಮಾಲಕ್ಷಣಲಕ್ಷಣಾಯ ಲಕ್ಷ್ಮಮ್ |
ಚತುರಾ ವಿದಧುರ್ಯದೀಯಗಾತ್ರಂ ಸ ಸುಲಕ್ಷ್ಮೀತ್ಯಧುನಾ ನಿಗದ್ಯತೇ ನೋ || ೧೩.೩೬ ||

ಅತಿಲೋಲದೃಶಾಂ ಸಮೀಕ್ಷಿತುಂ ಸ್ವಂ ಜನಸಂಬಾಧಭಯೇನ ದೂರಭಾಜಾಮ್ |
ಸಮದರ್ಶಯದೂರ್ಧ್ವಮೋರಸೋಽಸೌ ದಯಯೈವೋರುಜನೌಘಮಧ್ಯಗೋಽಪಿ || ೧೩.೩೭ ||

ಸವಿಕಾಸದೃಶಾಂ ಕೃತಾಂಜಲೀನಾಂ ಜನತಾನಾಂ ಪರಮಾದರಾನ್ನತಾನಾಮ್ |
ವಲಯೇನ ವೃತಃ ಪ್ರಿಯಂ ಮುರಾರೇಃ ಪ್ರವಿವೇಶಾಽಯತನಂ ಪ್ರಬರ್ಹಬೋಧಃ || ೧೩.೩೮ ||

ವಿವಿಧಪ್ರಭುಮಧ್ಯಸನ್ನಿಷಣ್ಣೋ ನರದೇವೇನ ಸಮಂ ಸ ಗೂಢದೇವಃ |
ವಿಬಭಾವುಡುರಾಡಿವೋಡುಮಧ್ಯೇ ಸಹ ಮಹ್ಯಾಸ್ತನಯೇನ ಪೂರ್ಣಬಿಂಬಃ || ೧೩.೩೯ ||

ಅವದತ್ ಸ ಕಥಾಂ ರಥಾಂಗಪಾಣೇಃ ಭಗವಾನ್ ಭಾಗವತೇ ಭವಾಪ ಹಂತ್ರಿಮ್ |
ಅನುಕೂಲಗುಣಸ್ವರಾದಿಭಾಜಾ ನಿಜಶಿಷ್ಯಪ್ರವರೇಣ ವಾಚ್ಯಮಾನೇ || ೧೩.೪೦ ||

ಕಥನಂ ತದುದಾರಧೈರ್ಯಸಾರಂ ಮಧುರಂ ಪುಷ್ಕಲಭಾವವತ್ ಪ್ರಸನ್ನಮ್ |
ವಿದುಷೋಽವಿದುಷೋಽಪಿ ಶೃಣ್ವತೋಽಲಂ ವ್ಯಧಿತಾಽನಂದರಸಾಂಬುಧೌ ನಿಮಗ್ನಾನ್ || ೧೩.೪೧ ||

ಗಮನಾಸನಸಂಕಥಾದಿಲೀಲಾಃ ಸ್ಮೃತಿಮಾತ್ರೇಣ ಭವಾಪವರ್ಗದಾತ್ರಿಃ |
ಕಥಮಪ್ಯಮರಾಃ ಪ್ರಪಂಚಯೇಯುಃ ನನು ಮದ್ವಸ್ಯ ನ ಮಾದೃಶೋಽಲ್ಪಬೋಧಾಃ || ೧೩.೪೨ ||

ಸುತಪಃಕವಿತಾದಿಸದ್ಗುಣಾನಾಂ ಲಿಕುಚಾನಾಂ ಕುಲಜೋಽಂಗಿರೋನ್ವಯಾನಾಮ್ |
ಅಭವದ್ ಗುಹನಾಮಕೋ ವಿಪಶ್ಚಿತ್ ಕವಿವರ್ಯೋಽಖಿಲವಾದಿವಂದನೀಯಃ || ೧೩.೪೩ ||

ಶ್ರೀ ಸುಮಧ್ವವಿಜಯಃ

ದಯಿತಾಽಸ್ಯ ಸತೀ ಗುಣಾನುರೂಪಾ ವಿಧಿವೀರ್ಯೇಣ ಮುಹುರ್ಮೃತಪ್ರಜಾಽಪಿ |
ಅಭಜದ್ಭವನಪ್ರಭೂ ಹರೀಶೌ ಸುತಕಾಮಾ ವಸುದೇವಸೂನುಭಕ್ತಾ || ೧೩.೪೪ ||

ಪರಮೇಶ್ವರಯೋಃ ಪ್ರಸಾದಯೋಗಾತ್ ಸುತರತ್ನಂ ತದಸೂತ ಸೂರಿಪತ್ನೀ |
ಪರಿಷತ್ಪದಪಟ್ಟನೇಷು ನಾಘೋರ್ವಿವಿದೇ ಯಸ್ಯ ಸಮಃ ಪರೀಕ್ಷಕಾಗ್ರೈಃ || ೧೩.೪೫ ||

ವದನೇಂದುಮವೇಕ್ಷ್ಯ ನಂದನಸ್ಯ ಸ್ವಕುಲೋತ್ತಾರಣದಕ್ಷಲಕ್ಷಣಸ್ಯ |
ಕೃತಕೃತ್ಯತಯಾ ಕ್ರಿಯಾಃ ಪ್ರಕುರ್ವನ್ ಕವಿರಾಖ್ಯಾದುಚಿತಾಂ ತ್ರಿವಿಕ್ರಮಾಖ್ಯಾಮ್ || ೧೩.೪೬ ||

ಕಳಭಾಷಣ ಏವ ಸೂರಿಪೋತಃ ಕವಿರಾಸೀದನವದ್ಯಪದ್ಯವಾದೀ |
ಅವಭಾತಿ ನನು ಪ್ರಭಾಪ್ರಭಾವೀ ಭಗವಾನ್ ಬಾಲತರೋಽಪಿ ತಿಗ್ಮಭಾನುಃ || ೧೩.೪೭ ||

ಸಕಲಾಂಗಯುತಾವಭಾತಶಾಖಃ ಸಮಯೇ ಪ್ರಾಪ್ತ ಉದಾರಪಕ್ಷಿಸೇವ್ಯಃ |
ಸ ಸಸರ್ಜ ಸದಧ್ವಗೋಪಕೃತ್ಯೈ ಲಿಕುಚಃ ಕಾವ್ಯಫಲಂ ರಸಾಭಿರಾಮಮ್ || ೧೩.೪೮ ||

ಪ್ರತಿಪಾದಿತಮಾತ್ಮನಾ ಯಥಾರ್ಥಂ ಪೃಥುಮಾಯಾಸಮಯಸ್ಯ ದುರ್ಘಟತ್ವಮ್ |
ಸ್ವಗುರೌ ಪರಿಹರ್ತುಮಕ್ಷಮೇಽಪಿ ಶ್ರುತವಾಂಸ್ತಂ ಸ ವಯಸ್ಯಬೋಧಿತೋಽಲಮ್ || ೧೩.೪೯ ||

ಭಗವತ್ಪ್ರದಿತೇ ಸಗೋವಿಲಾಸೇ ವಟುಭಾವಂ ತ್ಯಜತಿ ತ್ರಿವಿಕ್ರಮಾಖ್ಯೇ |
ಅಪಿ ಭಾನುಪುರಸ್ಕರಾಃ ಸಮಸ್ತಾಃ ಪ್ರಯಯುಃ ಕೀಟಮಣಿಪ್ರಭತ್ವಮಾಷು || ೧೩.೫೦ ||

ಅತಿದಕ್ಷಮತಿಂ ಸಪಾದಲಕ್ಷೀ ಸಮಯೇ ಮಾಯಿಜನಸ್ಯ ಯುಕ್ತಿಶೂರಮ್ |
ಮಹಿತಂ ಹಿ ಮಹೀತಳೇ ಮಹಿಮ್ನಾ ಜನಕೋ ನಂದನಮಬ್ರವೀದುಪಾಂಶು || ೧೩.೫೧ ||

ಶೃಣು ವಾಚಮಿಮಾಂ ವಿಚಾರಿತಾರ್ಥಾಂ ನ ಕಲೌ ನಿರ್ಗುಣಭಾವನಾ ಸುಖಾಯ |
ಇತಿ ಗೌಣವಿಮುಕ್ತಯೇ ಗುಣಾಢ್ಯಂ ಭಜ ದೇವಂ ವಸುದೇವಸೂನುಮೇವ || ೧೩.೫೨ ||

ಇತಿ ತಾತವಚೋ ನಿಶಮ್ಯ ಕಿಂಚಿತ್ ತರಳಾತ್ಮಾಽಪಿ ವಿಚಾರ್ಯ ಶಾಸ್ತ್ರಸಾರಮ್ |
ಪರಮೇವ ಸ ಪಾರಮಾರುರುಕ್ಷಃ ವಿಗುಣೋಽಪಾಸ್ತಿಮುಪಾಶೃಣೋತ್ ಪರೇಭ್ಯಃ || ೧೩.೫೩ ||

ನಿಜಧರ್ಮರತೋ ಗೃಹಿಪ್ರಬರ್ಹಃ ಕಲಿಕಾಲಾಕುಲಿತಾಂತರೋಽಪಿ ಹಂತ |
ನಿತರಾಂ ನಿಷಿತಾತ್ಮನಾ ನಿಸರ್ಗಾತ್ ಸ್ಫುಟಮಾಲೋಚಯದಿತ್ಯಸೌ ಕದಾಚಿತ್ || ೧೩.೫೪ ||

ಶ್ರೀ ಸುಮಧ್ವವಿಜಯಃ

ರಚಿತಂ ನನು ಸೂತ್ರಮತ್ರ ಮಾನಂ ವಿದುಷಾ ಸತ್ಯವತೀಸುತೇನ ಸಾಕ್ಷಾತ್ |
ಅಪರಸ್ಪರಸಂಗತಾನಿ ಭಾಷ್ಯಾಣ್ಯಪಿ ಸರ್ವಾಣಿ ನ ಮಾನತಾಂ ಪ್ರಜೇಯುಃ || ೧೩.೫೫ ||

ಯದಿ ತೇಷು ನಿರಾಗ್ರಹಾಂತರಾಃ ಸ್ತುಃ ಸುಘಟಂ ನೋಪಲಭಾಮಹೇ ಹಿ ಕಿಂಚಿತ್ |
ನ ತಥಾಽಪಿ ಪರಂಪರೋಪಯಾತಂ ನ ಪಠಾಮಃ ಪ್ರಣಯೇನ ಶಾಂಕರೀಯಮ್ || ೧೩.೫೬ ||

ಘಟನೋಪನಿಷತ್ತು ನಾಲ್ಪಬುದ್ಧೇಃ ಸುಘಟೇತ್ಯಭ್ಯುಪಗಮ್ಯ ಚಿಂತಯಾಮಃ |
ನ ವಿಮುಕ್ತಿಮುಪೈತಿ ಕೋಽಪಿ ಮುಕ್ತ್ವಾ ಸಮಯೋಕ್ತಾಮಿಹ ಯಾಮಿಮಾಮುಪಾಸ್ತಿಮ್ || ೧೩.೫೭ ||

ವಿತತಃ ಸುಖಸಚ್ಚಿದದ್ವಯಾತ್ಮಾ ಸಮುಪಾಸ್ಯೋ ವಿಹಿತೋ ಹಿ ತತ್ತ್ವವಿದ್ಭಿಃ |
ಸ ಚ ನಾವಯವೀ ನಿರೂಪ್ಯತೇ ಚೇದ್ ದ್ಯುತಿಮಾತ್ರಂ ಚ ನ ಹೀತ್ಯದೋ ರಹಸ್ಯಮ್ || ೧೩.೫೮ ||

ಯದಿ ಚೇದ್ಯಗುಪಾಸ್ಯತೇಽಸ್ಯ ರೂಪಂ ತಿಮಿರತ್ವೇನ ವಿಭಾತಿ ಪಾರಿಶೇಷ್ಯಾತ್ |
ಫಲಮಪ್ಯಥ ಮುಕ್ತಿರೀದೃಶೀ ಸ್ಯಾದ್ ಇತಿ ನೋ ನೈವ ಧಿನೋತ್ಯುಪಾಸ್ತಿರೇಷಾ || ೧೩.೫೯ ||

ಅಥ ವೇದಪುರಾಣಭಾರತಾನಿ ಸ್ವಯಮಾಲೋಚ್ಯ ಯಥಾವಬೋಧಮತ್ರ |
ಗುಣವಂತಮುಪಾಸ್ಮಹೇ ಮುಕುಂದಂ ಸ್ಮೃತಿಧರ್ಮಾನ್ ಸ್ಫುಟಮಾಚರಂತ ಏವ || ೧೩.೬೦ ||

ಅವಧಾರ್ಯ ಯದೇತಿಕಾರ್ಯಮಾರ್ಯಃ ಸ ವಿವೇಕಾದುಪಚಕ್ರಮೇ ವಿಧಾತುಮ್ |
ಪರಿಪೂರ್ಣಮತೇರ್ಜಗತ್ಸು ಕೀರ್ತಿಂ ಪರಿಪೂರ್ಣಾಮಶೃಣೋತ್ ತದಾ ವಿಶುದ್ಧಾಮ್ || ೧೩.೬೧ ||

ವಿಹಿನಸ್ತಿ ಹಿ ನೋ ಜನೋಽತಿವಾಗ್ಮೀ ಸಮಯಂ ಕೋಽಪಿ ಪರಂಪರೋಪಯಾತಮ್ |
ಕ್ಷಿಪ ತಂ ತ್ವಮುದಾರಯುಕ್ತಿಶೂರೋ ನ ಪರೇ ತತ್ರ ಸಮರ್ಥತಾಂ ಪ್ರಜೇಯುಃ || ೧೩.೬೨ ||

ತವ ವೇದನದೀರ್ವಿಗಾಹ್ಯ ಭೂಯಃ ಸಮಯಾಂಭೋಧಿಷು ಕುರ್ವತೋ ವಿಹಾರಮ್ |
ನವಕಾವ್ಯರಸಪ್ರಿಯಸ್ಯ ವಾದಿದ್ವಿರದೇಂದ್ರ ಪ್ರತಿವಾರಣೋ ನ ಜಜ್ಞೇ || ೧೩.೬೩ ||

ಉಪಯಾಹಿ ಯಶಃ ಶಶಾಂಕಗೌರಂ ನಿಜಯೂಥಸ್ಯ ಭಯಂ ನಿರಾಕುರು ತ್ವಮ್ |
ಅಧುನಾ ವಿಧಿನೋಪಪಾದಿತಂ ತಂ ಪ್ರತಿವಾದಿಪ್ರತಿವಾರಣಂ ನಿವಾರ್ಯ || ೧೩.೬೪ ||

ಇತಿ ಮಾಯಿಜನೇನ ತತ್ರತತ್ರ ಸ್ವಜನತ್ವೇನ ಸ ತಾವದರ್ಥಮಾನಃ |
ಅನುಕೂಲವಚಾ ಮಹಿಷ್ಯಮಾನೋ ಮನಸಾ ಸಂಶಯಮಾಪ ಸಂಶಯಚ್ಛಿತ್ || ೧೩.೬೫ ||

ಶಿತಮಧ್ವವಚಃ ಸೃಣಿಪ್ರಯೋಕ್ತೃನ್ ಪುರುಷಾನೇಷ ವಿಷಾದಯನ್ ಕವೀಭಃ |
ವಿವಿಧೋತ್ತರಧೂಳಿಪಾತನೇನ ಪ್ರತಿಘೇನಾಧಿಕಮಂಧಯಾಂಚಕಾರ || ೧೩.೬೬ ||

ಕ್ಷಣದಾಸು ವಿಚಕ್ಷಣಃ ಸ ವೀಕ್ಷ್ಯ ಪ್ರಚುರಪ್ರಜ್ಞಾನೋಜ್ಞಶಾಸ್ತ್ರಸಾರಮ್ |
ಅಪರಾವಿದಿತಃ ಪ್ರಸಾದಗರ್ಭಂ ವಿದಧೇ ವಿಸ್ಮಯಮಾಂತರಂ ಮಹಾಂತಮ್ || ೧೩.೬೭ ||

ವಿದಿತವಾನ್ ವ್ಯವಹೃತ್ಯ ಸುದರ್ಶನಂ ಬಹಳಬೋಧಮವೇಕ್ಷ್ಯ ಸ ನಿಶ್ಚಯಾತ್ |
ಅಪಿ ನ ತಸ್ಯ ಮತಂ ಸಹಸಾಽಽದದೇ ನನು ವಿಮೃಶ್ಯ ಕೃತೀ ಕುರುತೇಽಖಿಲಮ್ || ೧೩.೬೮ ||

ತಂ ವಿಶ್ಣುಮಂಗಲಗತಂ ಬಹಳಪ್ರಬೋಧಂ ಪ್ರಾಪ್ಯಾಭ್ಯವಂದತ ತದಾಽಯುಗವಿಕ್ರಮಾರ್ಯಃ|
ಆನಂದದಂ ಸ ಚತುರಾನನಹಾಸಲಕ್ಷ್ಮ್ಯ ತತ್ತ್ವಂ ಪ್ರವೇತ್ತುಮಮರೇಂದ್ರ ಇವಾಬ್ಜಯೋನಿಮ್ || ೧೩.೬೯ ||

|| ಇತಿ ಶ್ರೀಮತ್ಕವಿಕುಲತಿಲಕ ತ್ರಿವಿಕ್ರಮಪಂಡಿತಾಚಾರ್ಯಸುತ
ಶ್ರೀನಾರಾಯಣಪಂಡಿತಾಚಾರ್ಯವಿರಚಿತೇ ಶ್ರೀಮತ್ಸುಮಧ್ವವಿಜಯೇ
ಮಹಾಕಾವ್ಯೇ ಆನಂದಾಂಕಿತೇ ತ್ರಯೋದಶಃ ಸರ್ಗಃ ||

೧೪. ಚತುರ್ದಶಃ ಸರ್ಗಃ

ಪರಿವೃಥಫನಸಂಘೇ ರಾಜಸಿಂಹೋರ್ಜಶಕ್ತ್ಯಾ
ತ್ಯಜತಿ ಮಲಿನಭಾವಂ ನೀರಸತ್ವಾನ್ನಿಕಾಮಮ್ |
ಸ್ಫುಟಮುದಯತಿ ತೇಜಸ್ವ್ಯಜ್ಜ್ವಲೇ ಮಧ್ವಭಾನೌ
ಸುಜನಜಲಜಕಾಂತ್ಯೈ ವಿಶ್ವಮಾಸೀನ್ಮನೋಜ್ಞಮ್ || ೧೪.೧ ||

ಕೃತಮಪಕೃತಮಾಯೈಃ ಕ್ಷಮ್ಯತಾಂ ಕ್ಷಾಂತಿಭೂಷೈಃ
ಇತಿ ಮೃದು ವದತಾಂ ಚ ಪ್ರಾರ್ಥನಾಭಿಃ ಪ್ರಭೂಣಾಮ್ |
ಅಪಹೃತಮಪರೇಷಾಂ ಮಂತ್ರತೋ ಗ್ರಂಥಜಾತಂ
ದಶಹೃದಯನಿಯೋಗಾದಗ್ರಹೀಚ್ಛಂಕರಾಯಣಃ || ೧೪.೨ ||

ಪರಿವೃತಮವನಮೈಗ್ರಾಮಣೀಗ್ರಾಮ್ಯಪೂವೈಃ
ಅವನತಮುರುಚೇತಃಪಾದಪಾಶ್ವೇ ನೃಸಿಂಹಮ್ |
ಸಹಜವಿಜಯತೋಽಯುಗ್ಮಿಕ್ರಮಾಯಣಃ ಪ್ರಸನ್ನಃ
ಕವಿಕುಲತಿಲಕೋಽಸಾವಾಶಿಷಾಽತೋಷಯತ್ತಮ್ || ೧೪.೩ ||

ಉಪಚರತಿ ನಿತಾಂತಂ ಹಂತ ಪೌರಂದರೀ ಧೂಃ
ದ್ಯುಸದಸಿ ಭಜತೋ ಯಂ ದುರ್ಲಭಾ ದಭೃಭಾಗೈಃ |
ದಿಶತು ಸ ಪರಮಾಗ್ರಾನಂದತೀರ್ಥಾಂಘ್ರಿರೇಣುಃ
ಧರಣಿಧರ ಸುಖಂ ತೇ ಸಂತತಂ ಸ್ವಾಂತರೇತಿ || ೧೪.೪ ||

ಅನತಿಪರಿಚಿತಸ್ಯಾಪ್ಯಸ್ಯ ಸೋಽಯಂ ಕವೀಂದ್ರೋ
ಗುಣರಸಮತಿಗೂಢಂ ಜ್ಞಾತವಾನಿತ್ಯಚಿತ್ರಮ್ |
ಮಧು ಮಧುಕರರಾಜೋ ನಿಷ್ಪತನ್ ಪೌಷ್ಪಮಾಪ್ತಂ
ನನು ಪರಿಚಯಹೀನಃ ಕಾನನೇಽಪಿ ಪ್ರಭುಃ ಸ್ಯಾತ್ || ೧೪.೫ ||

ಅಖಿಲಖಿಲಕುಲಾನಾಂ ವರ್ಧಯನ್ ದ್ವೇಷದೋಷಂ
ವಿದಧದಪಿ ನರಾಣಾಂ ಕೌತುಕಂ ಮಧ್ಯಮಾನಾಮ್ |
ಸ್ವಗತಿಸಮುಚಿತಾನಾಂ ಭೂತಿದಾಯೀ ಶುಭಾನಾಂ
ಬಹಳಹೃದಿಹ ನಿನ್ಯೇ ಶರ್ವರೀಃ ಕಾಶ್ಚಿದೇವಮ್ || ೧೪.೬ ||

ಉದಯತಿ ವಿನತಾಯಾ ನಂದನೇ ಶ್ಲಾಘ್ಯಕಾಲೇ
ಸ ಕೃತಸಕಲಕೃತ್ಯಃ ಕೃತ್ಯವೇದಿಪ್ರವೇಕಃ |
ಅರುಣಯವನಿಕಾಂತಬ್ರಹ್ಮ ನಾರಾಯಣಾಖ್ಯಂ
ಗುರುಗುಣಮಭಿದಧ್ಯೌ ಯೋಗ್ಯಯೋಗಾಸನಸ್ಥಃ || ೧೪.೭ ||

ಅತಿಧವಳಿತದಂತಾ ದಂತಕಾಷ್ಠೈಃ ಪ್ರಶಸ್ತೈಃ
ಅಪಿ ಯುಗಪದನೇಕೇ ಸಸ್ತುರತ್ರ ವ್ರತೀಂದ್ರಾಃ |
ಗುರುಭಿರಭಿಹಿತೇಷ್ಟಾಚಾರಭೇದೇಷು ನಿಷ್ಠಾಂ
ಸ್ಫುಟಮವಗಮಯಂತಃ ಸೌಷ್ಠವಾತ್ ಕರ್ಮಣಾಂ ಚ || ೧೪.೮ ||

ಚರಮಸಮಯಸುಪ್ತಾಃ ಪೂರ್ವಮುತ್ಥಾಯ ಶಿಷ್ಯಾಃ
ಗುರುಜನಪರಿಚರ್ಯಾಂ ಚಕ್ರಿರೇ ದುಷ್ಕರಾಂ ಚ |
ಸಬಹುಮತಿ ತದಾದ್ಯಪ್ಯಾರ್ಥರಾತ್ರಾತ್ ಪ್ರಸನ್ನಾಃ
ಸುಗತಿರಪರಥೈಷಾಂ ಸ್ಯಾತ್ ಕಥಂಕಾರಮಿಷ್ಟಾ || ೧೪.೯ ||

ಶ್ರವಣಮನನಹೇತೋಃ ಪ್ರಾಕ್ ಚಿರಾಯಾಸ್ತನಿದ್ರಃ
ಸಪದಿ ವಿವಶಯಂತ್ಯಾ ನಿದ್ರಯಾ ಗ್ರಸ್ತಚೇತಾಃ |
ಸ್ವಯಮಪಿ ನಯತಿ ದ್ರಾಗಂಗವಸ್ತ್ರಾದಿ ಪೂಜ್ಯೇ
ಝಟಿತಿ ವಿಗತನಿದ್ರಃ ಕೋಽಪಿ ಶಿಷ್ಯೋಽನ್ವಶೇತ || ೧೪.೧೦ ||

ವಿಹಿತಮವಿಹಿತಂ ಪ್ರಾಗೇವ ಕಸ್ಮಾದ್ ವಿನಿದ್ರೈಃ
ಇತಿ ಗುರುಪರಿವಾದಾಶಂಕಯಾ ನಮ್ರಗಾತ್ರಾಃ |
ಚರಮನವತರಂತಃ ಶ್ರಾವಕಾ ಮುಕ್ತಮಾರ್ಗಾಃ
ಗುರುಷು ಜಲಸಕಾಶಸ್ಥೇಷು ತೂಷ್ಣೀಮತಿಷ್ಠನ್ || ೧೪.೧೧ ||

ವಿಪುಲಹೃದಯಪಾಶ್ವೇ ದೀಪದೀಪ್ತಿಪ್ರದೀಪ್ತೇ
ದರವರಪರಿಪೂರ್ಣೈರ್ವಾರ್ಭೀರಘ್ನಾದಿ ದತ್ವಾ |
ಯತಿರತಿಯತಚೇತಾಶ್ಚಕ್ರಿಣೋಽರ್ಚಾನಿಕಾಯಾತ್
ಕುಸುಮಸಮಿತಿಮಗ್ರಾ ಮಾದರಾದುಜ್ಜಹಾರ || ೧೪.೧೨ ||

ಅಮೃತಮಪಿ ನಿರೀಕ್ಷ್ಯಾಸ್ತಾವಿ ನಿರ್ಮಾಲ್ಯಸೂನೇ
ಘೃತಮಿದಮಿತಿ ಸದ್ಯೋ ಭ್ರಾಂತಿಮಂತೋಽಪಿ ಶಿಷ್ಯಾಃ |
ಶ್ರದಧುರಧಿಕವಾಕ್ಯೈರ್ವಿಭ್ರಮಾಸ್ತಚ್ಚ ಪಶ್ಚಾದ್
ಅನುದಿನಮಮೃತಾನ್ನೈಸ್ತಸ್ಯ ಸೇವ್ಯಸ್ಯ ಶಕ್ತ್ಯಾ || ೧೪.೧೩ ||

ಅಗಮದುಚಿತಮಂತ್ರೈಸ್ತದಯಾನಾಂ ತ್ರಯಾಣಾಂ
ಕೃತಿಭಿರನುಮತಾತ್ಮಾ ತತ್ರ ಪಂಚಾಂಗವಿದ್ಭಿಃ |
ಉದಯಮಹಿಮರೋಚಿಶ್ಚಕ್ರವರ್ತೀ ತ್ರಿಶಕ್ತಿಃ
ದಧದತಿಬೃಹದಂತಃ ಷಡ್ಗುಣಂ ಸ್ವಾತ್ಮತೇಜಃ || ೧೪.೧೪ ||

ತಿಮಿರನಿಕರಕುಂಭಿವ್ರಾತಮತ್ಯಂತತೀವ್ರಂ
ಸ್ಥಿರತರಮಖಿಲಾನಾಂ ಪ್ರಾಣಿನಾಂ ರುದ್ಧಮಾರ್ಗಮ್ |
ಭುವನಭವನಪೂರ್ಣಂ ಭಾನುಮಾನಂಜನಾಭಂ
ಹರಿವ ನಖರೈಃ ಪ್ರಾಗ್ ರಶ್ಮಿಜಾಲೈರ್ನಿರಾಸ || ೧೪.೧೫ ||

ಮಧುರಪತಗರಾವಾಃ ಶಾಂತನೈಶಾಂಬುಬಾಷ್ಪಾಃ
ಸಪದಿ ವಿಪುಲರಾಗಃ ಸ್ವಾಭಿಸಾರಾತ್ ಪ್ರಸನ್ನಾಃ |
ಅರುಣತರಣಿರತ್ಯಚ್ಛಾಂಬರಾ ದಿಕ್ಷುರಂದ್ರಿಃ
ಸ್ಮಿತಸರಸಿಜವಕ್ತ್ರಾಃ ಸ್ವೈಃ ಕರೈರಾಲಿಲಿಂಗೇ || ೧೪.೧೬ ||

ಪ್ರಣತಿರಭಸಧೂಳೀಬದ್ಧಶೋಭಾವಿಶೇಷಾ
ದಧುರುಪಕೃತಿಮತ್ತಾಂ ಸಾಧುಜಾಲಾಂತರಾಪ್ತಾಃ |
ಸಮಯಮುಪನತಂ ಸಂವೇದಯಂತೋ ವಯಸ್ಯಾ
ಇವ ದಶಶತಕೇತೋಃ ಕೇತವಃ ಶ್ರಾವಕಾಣಾಮ್ || ೧೪.೧೭ ||

ನಿಹಿತಮುಚಿತಮುಚ್ಚಂ ಯೋಗಪೀಠಂ ಪ್ರವಕ್ತುಃ
ಪರಿಷದಿ ಪರಿತೋಽಮೀ ಸತ್ವರಾಃ ಸತ್ತ್ವಭಾಜಃ ||
ದ್ರುತಮವಸಿತಕೃತ್ಯೈರ್ಧನ್ಯಸಂನ್ಯಾಸಿವಗೈಃ
ಶ್ರವಣಪರಮಕೃತ್ಯಾಯೋಪತಸ್ಥಃ ಸಮೇತಾಃ || ೧೪.೧೮ ||

ಬಭೂರಮಲಗುಣಾನಾಂ ಶೋಭನಾಚ್ಛಾದನಾನಾಂ
ಮುರರಿಪುನಿಲಯಾನಾಂ ಹಂತ ವೈದಾಂತಿಕೀನಾಮ್ |
ಸಪದಿ ಸುವಿವೃತಾನಾಮಂತರರ್ಥಾ ಧಿಯಾಂ ವಾ
ವಿವಿಧಕವಳಿಕಾನಾಂ ಸಂಚಯಾಃ ಪತ್ರಿಕಾಣಾಮ್ || ೧೪.೧೯ ||

ಅನತಿವಿರಳಭಾವಾ ಅಪ್ಯನನ್ಯೋನ್ಯಸಂಗಾಃ
ಋಜುತರತನಾನಾಪಂಕ್ತಿಸಾಮ್ಯಾಪ್ತಶೋಭಾಃ |
ದ್ವಿರದತುರಗದೇಶ್ಯಾ ದೂರತೋ ವರ್ಜಿತಾಂತಾಃ
ಕುಶಲಲಿಖಿತರೂಪಾ ರೇಜಿರೇ ತೇಷು ವರ್ಣಾಃ || ೧೪.೨೦ ||

ಸಪದಿ ದದೃಶುರೇಕೇ ವಾಚನೀಯಾದಿಭಾಗಂ
ಪರಿಚಯಪಟುತಾಭ್ಯಾಂ ತಾವದೇಕೇ ಚಿರೇಣ |
ಹರಿಗುರುನಮನಂ ದ್ರಾಗ್ ಯತ್ನತೋಽಮೀ ವಿಧಾಯ
ಪ್ರಯಯುರಪರಸಾಮ್ಯಂ ಸಿದ್ಧಯೇ ಸ್ಯಾದ್ಧಿ ಯತ್ನಃ || ೧೪.೨೧ ||

ಯತವಚಸಿ ಜನೇಽಸ್ಮಿನ್ನಾನತೇ ಸನ್ನಿರಸ್ಯನ್
ಸಿಚಯಯವನಿಕಾಂ ತಾಂ ಸಾಂಧ್ಯಜೀಮೂತರಕ್ತಾಮ್ |
ರವಿರಿವ ರವಿಪೂಜ್ಯಾಂಘ್ರಿಃ ಸಮಾಜಾಂತರಿಕ್ಷೇ
ವ್ಯಲಸದತಿ ಶಯಾಲುಃ ಸನ್ ಸಹಸ್ರಪ್ರಕಾಶಃ || ೧೪.೨೨ ||

ತ್ರಿಭುವನವರತೇಜೋವ್ಯಕ್ತವೇದಾರ್ಥಶುಕ್ಲ
ತ್ರಿತಯರಸತಯಾ ಯೇ ವರ್ಣಿತಾ ವರ್ಣವರ್ಯಾಃ |
ಪೃಥುಮತಿರಥ ತೇಷಾಮೈಕ್ಯಮಾಪಾದ್ಯ ಸಮ್ಯಕ್
ಪ್ರವಚನಪರಿಶುದ್ಧೈಃ ಸ್ಮ ಪ್ರಣೌತಿ ಪ್ರವೀಣಃ || ೧೪.೨೩ ||

ಸ್ವರಮಚರಮಕಾಲೇ ಮಂದ್ರಮೇವಾತ್ಮಜದ್ಭಿಃ
ಸ್ಫುಟಮುಪನಿಷದಂತೇ ವಾಚಕೈರ್ವಾಚ್ಯಮಾನೇ |
ಪ್ರವಚನಮತಿಚಿತ್ರಂ ಪ್ರಾಣಭಾಜಾಂ ಶ್ರುತೀನಾಂ
ಅಮೃತಮಮೃತಭಾವಸ್ಯೈಷ ಹೇತುಂ ಚಕಾರ || ೧೪.೨೪ ||

ಧನಮಿವ ಸಧನಾಯೇಭ್ಯೋಽರ್ಕಸೂನುಃ ಪ್ರಸನ್ನಃ
ಶರಶತಮಿವ ಪಾರ್ಥಃ ಸಂಯುಗಾರ್ಥಿಭ್ಯ ಉಗ್ರಃ |
ಅರತಿವಿರಹಿತಃ ಸೋಽನಾರತಂ ನಾಽದಿಶನ್ನೋ
ಪ್ರತಿವಚನಮದೀನಂ ಚೋದಕೇಭ್ಯೋಽಖಿಲೇಭ್ಯಃ || ೧೪.೨೫ ||

ಅಥ ದಶಶತಶೋಚಿಷ್ಯಾಪ್ರಯಾತಿ ಪ್ರತೀಚ್ಯಾಂ
ಪ್ರವಚನಮವಸಾಯ ಸ್ನಾತುಮಾಯಾತ್ ತಟಾಕಮ್ |
ಪೃಥುಮತಿರಿಹ ತಾವಚ್ಛೇಷ್ಠಸಂಸರ್ಗಲೋಲೈಃ
ಸಮಗಮಿ ಸಪದಿ ಸ್ವರ್ನಿಮ್ನಗಾದ್ಯೈಶ್ಚ ತೀರ್ಥೈಃ || ೧೪.೨೬ ||

ಘನರಸನಿಕರೋಽಸಾವಂತರತ್ಯಂತಶುದ್ಧೋ
ಮುನಿಗಣ ಇವ ಭೂಯಃ ಸ್ನೇಹವಾನ್ ಪ್ರಾಗ್ ದಧಾನಃ |
ಪ್ರತಿಕೃತಿಮಖಿಲಜ್ಞಸ್ಯಾಪರೋಕ್ಷೈಣ ತಾವತ್
ಸ್ಫುಟಮಲಭತ ರೂಪಂ ಮಜ್ಜನೇ ಸಜ್ಜನೇಷ್ವಮ್ || ೧೪.೨೭ ||

ಅಪರಿಮಿತಮನೀಷಸ್ಯೋಲ್ಲಸಚ್ಛಂಖಬಾಹೋಃ
ರಥಚರಣಿಶಿಲಾನಾಂ ತನ್ವತೋಽತ್ರಾಭಿಷೇಕಮ್ |
ಪ್ರತಿತನವ ಉದಾರಾಸ್ತಾಸ್ವಲಂ ಸನ್ನಿಧಾತುಃ
ತನವ ಇವ ವಿರೇಜುಃ ಪಾಂಚಜನ್ಯಪ್ರಿಯಸ್ಯ || ೧೪.೨೮ ||

ಅಭಿದಧತಿ ಮುನೀಂದ್ರಾ ದ್ವಾದಶಾಬ್ದೋಪವಾಸ
ಪ್ರತಿಮಫಲಮಲಂಯತ್ಸೇವನಂ ಭಕ್ತಿಯುಕ್ತಮ್ |
ಅಧಿಕಮಮರನದ್ಯಾದ್ಯಾಪ್ಲವಾದ್ಧನ್ಯಮಾನ್ಯಾದ್
ಅಪಿಬದಲವಬೋಧೋ ವಿಷ್ಣುಪಾದೋದಕಂ ತತ್ || ೧೪.೨೯ ||

ತರಣಿಭಿರಿವ ಗೌರೈರೂರ್ಧ್ವಪುಂಡ್ರೈರ್ವಿಷಡಿಃ
ಸದರಪರಮಚಕ್ರೋದೀರ್ಣತೇಜಾ ಹರಿಷ್ಪಃ |
ಮುರರಿಪುವಿಮುಖಾನಾಂ ದುಸ್ಸಹೋ ದೇಹಭಾಜಾಂ
ಲಯಸಮಯ ಇವಾನೋ ಮಾನ್ಯಧೀರಾಬಭಾಸೇ || ೧೪.೩೦ ||

ಶ್ರೀ ಸುಮಧ್ವವಿಜಯಃ

ಸಮಧಿಕಧಿಷಣಸ್ಯ ಪ್ರೇಕ್ಷಮಾಣೋ ಜನೌಘಃ
ಪ್ರಕೃತಿಮಧುರಮಾಸ್ಯವ್ಯಾಜಪೂರ್ಣೇಂದುಬಿಂಬಮ್ |
ಅಮುಚದಪಸರೇತಿ ಶ್ರಾವಕೋಕ್ತೇಃ ಪುರಾಸ್ಮಿನ್
ಪ್ರಚಲತಿ ಪದವೀಂ ತಾಂ ಪ್ರಾಂಜಲಿಸ್ತೂರ್ಣಮಾರಾತ್ || ೧೪.೩೧ ||

ಗುರುಚರಣಸರೋಜದ್ವಂದ್ವನಿರ್ಣೇಜನಾಂಭೋ
ದಧತಿ ಜನನಿಕಾಯೇ ಸರ್ವಮುವೀಗತಂ ಚ |
ಅವನಿರನಭಿನಂದಿನೃಪ್ಯದಶ್ಚಕ್ಷಮೇಽಸೌ
ಕಥಮಪಿ ಕಥಮೇವ ಸ್ಯಾತ್ ಕ್ಷಮಾಖ್ಯಾನ್ಯಥಾಽಸ್ಯಾಃ || ೧೪.೩೨ ||

ಅವಿದಿತರಸಭೇದಂ ಶೀತಳಂ ಲಘ್ವಗಂಧಂ
ವಿಮಲಮಮಲಪಾಣಿಃ ಪಾಣಿಜೈರಪ್ರವಿಷ್ಟಮ್ |
ವದನಪವನಭೀತ್ಯಾ ಪಾರ್ಶ್ವತೋ ಬಿಭ್ರದಗ್ರ್ಯಂ
ಕಮಥ ಕರಕಪೂರ್ಣಂ ಸಂಯಮೀಹಾನಿನಾಯ || ೧೪.೩೩ ||

ವಿಹಸಿತಬಿಸಭಂಗಶ್ರೀಪ್ರಕರ್ಷಂ ಸಿತಿಮ್ನಾ
ಜಲಜಮಮೃತಪೂರೈಃ ಪೂರಯಾಮಾಸ ರಮ್ಯಮ್ |
ಸಮಯಗುಣವಿಶೇಷಾಲೋಚಕೈರ್ಲಾಳನೀಯಃ
ಸಸುರಭಿಸುಮನೋಭಿಃ ಸ ಸ್ಫುಟಂ ಗೌರಪಕ್ಯ ಅಃ || ೧೪.೩೪ ||

ವಿಮಲಮಲಯಜಾಂಭೋಬಿಂದುಭಿಶ್ಚರ್ಚಿತಾಚೋ
ನವಲಲಿತತುಳಸ್ಯಾ ಪುಷ್ಪರಾಜ್ಯಾಽಽರ್ಚಿತ ಸಃ
ಸ್ಥಲಜಜಲಜವಲ್ಲಿವೃಕ್ಷವೀರುತ್ಸಮಸ್ತ
ಪ್ರಸವವಿಜಯಲಕ್ಷ್ಮ್ಯ ಮೂರ್ತಯೇವೇಂದಿರೇಶಮ್ || ೧೪.೩೫ ||

ಸ ದದದಧಿಕಬೋಧಃ ಷೋಡಶಾತ್ತೋಪಚಾರಾನ್
ವೃರಹಯದಗುಣಾನ್ ದ್ವಾತ್ರಿಂಶದಾಗಃ ಪುರೋಗಾನ್ |
ಅಗಣಿತಗುಣಮುಚ್ಚೈಸ್ತೋಷಯನ್ ಶಾರ್ಙ್ಗಪಾಣಿಂ
ಷಡಪಿ ಪರಮಭಕ್ತ್ಯಾನೂಪಚಾರಾನ್ ದಿದೇಶ || ೧೪.೩೬ ||

ತಮರುಣಮಣಿವರ್ಣಂ ದಿವ್ಯದೇಹಾಖ್ಯಗೇಹೇ
ಸ್ನಪಿತಮತಿಪೃಥುಶ್ರದ್ಧಾನದೀಚಿತ್ತವಾರ್ಭಿಃ |
ನನು ಸ ಯಜತಿ ನಿತ್ಯಂ ಹೃತ್ತರೋಜಾಸನಸ್ಥಂ
ನ ತು ಸಕೃದಿತಿ ಪುಷ್ಪೈರಷ್ಟಭಿರ್ಭಾವಪುಷ್ಪೈಃ || ೧೪.೩೭ ||

ಕೃತಪರಮಸರ್ಪಯಃ ಸಾಂದ್ರಸಚ್ಚಂದನಾಂಭಃ
ಪರಿಮಳಿತಭುಜೋರೋಮಂಡಲಾಂಸೋ ಮನೀಷೀ |
ಸ್ಮಿತರುಚಿರಮುಖೇಂದುಃ ಸ್ನಿಗ್ಧಕೌಶೇಯವಾಸಾಃ
ಸ ಮುನಿಸುರನರಾಣಾಂ ಚಕ್ಷುಷಾಮುತ್ಸವೋಽಭೂತ್ || ೧೪.೩೮ ||

ಪರಮಥ ಪರಮಾನ್ನಂ ಪ್ರಾಪ್ತಮೇವಾಪ್ರಯಾಸಂ
ಪ್ರಭುರಿಹ ಬುಭುಜೇಽಸೌ ವೇದವಾದಪ್ರವೀಣಃ |
ಅಜಿತಪರಮಭಕ್ತಃ ಸಂತತಂ ಮನ್ಯಮಾನಃ
ಸಕಲಜಗದಧೀಶಃ ಪ್ರೀಯತಾಂ ಶೌರಿರಿತ್ಥಮ್ || ೧೪.೩೯ ||

ಸಹಚರಪರಿಕ್ಲಪ್ತೇ ಸೂಕ್ಷ್ಮವಸ್ತ್ರಾಸ್ತೃತೇಽಸೌ
ಅವಿತನುರುಹರೂಪೌಶೀರವರ್ಯೇ ನಿಷಣ್ಣಃ |
ಅರಮಯದಿಹ ನಾನಾಹೃದ್ಯವಿದ್ಯಾವಿಲಾಸೈಃ
ಕವಿಜನಪರಿವಾರಂ ಮಂಡಯನ್ ಮಂಡಪಾಗ್ರ್ಯಮ್ || ೧೪.೪೦ ||

ಅವಸರಮಧಿಗಮ್ಯ ಭ್ರೂವಿಜೃಂಭಾದಭೀಷ್ಟೋ
ಮುಖಸತತಗಲಕ್ಷ್ಮೀಭೂತಪಾಣಿಪ್ರವಾಳಃ |
ಸ್ಮಿತನಯನವಿಕಾಸೈಸ್ತಸ್ಯ ವಿಜ್ಞಾತಭಾವಃ
ಶ್ರವಸಿ ಕಿಮಪಿ ಕಾರ್ಯಂ ಮಂತ್ರಯಾಮಾಸ ಮಂಕ್ಷು || ೧೪.೪೧ ||

ಪ್ರಣತಿಪರಮಕೃತ್ಯಾಃ ಸನ್ಮತೇರ್ಯೇ ಜನೌಘಾಃ
ವಿಬಭುರನತಿದೂರೇ ಸಂಹತಾಸ್ತಾನತೀತ್ಯ |
ಅಹಮಹಮಿಕಯಾಽಶು ಪ್ರಾಪ್ಯ ಪಾರ್ಶ್ವಂ ಪ್ರಣೇಮುಃ
ಬಹವ ಇಹ ಗೃಹಸ್ಥಾಃ ಪೂರ್ವಸೇವಾಂ ವಿಧಾತುಮ್ || ೧೪.೪೨ ||

ವಿವಿಧಜನಪದಸ್ಥಾಃ ಪ್ರಾಕ್ ಶ್ರುತೇಭ್ಯೋ ಗುಣೇಭ್ಯಃ
ಶತಗುಣಗುಣಮೇನಂ ವಿಸ್ಮಿತಾ ವೀಕ್ಷಮಾಣಾಃ |
ಮುಕುಳಿತಕರಪದ್ಮಾ ಆಸೃತಾಮಿತ್ಯವಾಪ್ತಾಃ
ಪ್ರಚುರತರಹೃದಾ ಸಂಭಾವಯಾಂಚಕ್ರೀಽನ್ಯೇ || ೧೪.೪೩ ||

ಅಲಮಲಮನುವಾದೇನಾನುವಾಚ್ಯೇತ ಪಶ್ಚಾತ್
ನನು ಗುರವ ಇದಾನೀಮುದ್ಯತಾ ಹಿ ಪ್ರವಕ್ತುಮ್ |
ನ ಮನನಮಧುನಾ ದ್ರಾಗಾವ್ರಜೇತ್ಯಾಹ್ವಯತ್ ತಾನ್
ಶ್ರುತಪರಿಚಯಸಕ್ತಾನ್ ಶ್ರಾವಕಾನ್ ಶ್ರಾವಕಾಗ್ರ್ಯಃ || ೧೪.೪೪ ||

ಅಧಿಕಧಿಷಣಮೇನಂ ವ್ಯಾಖ್ಯಯಾ ಶೋಭಮಾನಂ
ಹರಿಮಿವ ಕವಿವರ್ಯಂ ಸತ್ಯವತ್ಯಾಸ್ತನೂಜಮ್ |
ಸತತಮನಿಮಿಷಂ ಸಂದೃಶ್ಯ ಸಾನಂದಚಿತ್ತಾಃ
ಸಮಯಮಪಿ ಗತಂ ಸಂದ್ರತೇ ನ ಸ್ಮ ಲೋಕಾಃ || ೧೪.೪೫ ||

ಉದಯಮಿತ ಇವಾಸ್ತಂ ಯಂಶ್ಚ ಭಾನುರ್ಬಭಾಸೆ
ಸ್ಫುಟಮಕಲುಶರೂಪೋ ದರ್ಶನೀಯೋಽನುರಾಗೀ |
ಶುಚಿ ಹರಿಪದಮಾಪತ್ನಂಪದೋರಾಶ್ರಿತಾನಾಂ
ನ ಹಿ ಭವತಿ ವಿಶೇಷಃ ಸ್ವಪ್ರಕಾಶೋನ್ನತಾನಾಮ್ || ೧೪.೪೬ ||

ಮರತಕಮಣಿವರ್ಣೇ ಭೂತಧಾತ್ರೀ ಪುರಂಧ್ರಾಃ
ಲಸತಿ ಜಲಧಿವಾಸಸ್ಯರ್ಧಲೀನಃ ಕ್ಷಣಾರ್ಧಮ್ |
ಅರುಣತರಣಿಬಿಂಬಚ್ಛದ್ಮನಾ ಪದ್ಮರಾಗಃ
ಕಪಿಶಕರಕಲಾಪೋಲ್ಲಾಸ್ಯಭೂತ್ ಪ್ರೇಕ್ಷಣೀಯಃ || ೧೪.೪೭ ||

ಅವನಿವನವನಧ್ರುಗ್ವಾಯುಖಾಹಮ್ಮಹತ್ಸು
ಪ್ರಕೃತಿಗುಣಸಮೇತಾವ್ಯಾಕೃತಾಕಾಶ ಏಕಮ್ |
ತತಮತನುಮನಾಃ ಸೋಽಚಿಂತಯತ್ ಸತ್ಸಮಾಧೌ
ಅಸುರಸುರನರೇಭ್ಯಃ ಸದ್ಗುಣಂ ನಾಥಮನ್ಯಮ್ || ೧೪.೪೮ ||

ವ್ಯದಧತ ಪರಿದೃಷ್ಟಜ್ಯೋತಿಷಃ ಸಾಧು ಸಾಂಧ್ಯಂ
ನಿಯಮಮವನಿದೇವಾ ಜ್ಯೋತಿಷೋಽಪ್ಯಾವಲೋಕಾತ್ |
ವಿಹಿತಮನುಸರಂತೋ ಧರ್ಮಶಾಸ್ತ್ರಪ್ರವೀಣಾಃ
ಸವಿತರಿ ಸವಿತಾರಂ ಚಿಂತಯಂತಸ್ತೀಲೋಕ್ಯಾಃ || ೧೪.೪೯ ||

ವಿವಿದುರತಿತರಾಂ ಯೇ ದೇವತಾಃ ಷೋಡಶೋಕ್ತಾ
ಹರಹರಿಹಯಪೂರ್ವಾಂತ್ಯಾಃ ಕಲಾಭೇದತೋಽಸ್ಯ |
ಸುಹುತಮತಿಸೃಜಂತೋಽಗ್ನ್ಯಾಹಿತಾಸ್ತೇಽಗ್ನಿಹೋತ್ರಂ
ವ್ಯಧುರುಚಿತಮಪೂರ್ವಂ ಯೇನ ಗಾಯತ್ರಲೋಕಃ || ೧೪.೫೦ ||

ವಿಧುರಯಮಕಳಂಕಃ ಸ್ಯಾದ್ ಯದಿ ಸ್ಯಾದವಶ್ಯಂ
ನನು ನಿಜಸಹಜಾಯಾಃ ಸುಂದರಾಸ್ಯೇಂದುಕಲ್ಪಃ |
ಇತಿ ಸುರಲಲನಾಭಿರ್ಲಾಳಿತಃ ಖೇಚರೀಭಿಃ
ಸಮಧಿಕಮಧುರಿಮ್ಣಾ ಪೂರ್ಣ್ಯಂದ್ರಸ್ತದೋದ್ಯೋತ್ || ೧೪.೫೧ ||

ಇನವಿರಹಮಸಹ್ಯಂ ಪ್ರಾಪ್ಯ ಪದ್ಮೈಃ ಸಚಕ್ರೈಃ
ಚಿರಮಿಹ ಪರಿತಪ್ತಂ ಪೂರ್ವತಪ್ತೈಃ ಸುತುಷ್ಟಮ್ |
ಮೃದುಕುಮುದಚಕೋರೈಃ ಪಾದಸಂಗೇನ ರಾಜ್ಞಃ
ಕಮಪಿ ಸಕಲಹೃದ್ಯಂ ಕಲ್ಪಯೇನ್ನೈವ ದೈವಮ್ || ೧೪.೫೨ ||

ದಲಿತೇಂದ್ರನೀಲಮಣಿನೀಲವಿಭ್ರಮಂ
ನವಕುಂದಕುದ್ಮಳಸಿತದ್ವಿಜಾವಲಿ |
ಸ್ಮಿತಯಾ ನಗೋತ್ತಮಶಿರಸ್ಸುಜಾತಯಾ
ವನಮಾಲಯಾ ಸುರಭಿತಾಶಯಾಽನ್ವಿತಮ್ || ೧೪.೫೩ ||

ಮೃದುಗಾಮಿವಿಮಾನಸಂಪದೋ
ರಮಯತ್ ಸುಸ್ಥಿತಗೋಪಸುಂದರೀಃ |
ಪರಿತಾಪವಿಹೀನಮುಜ್ಜ್ವಲಂ
ಸುತತಂ ಸೂಕ್ಷ್ಮತರಾಂಬರಂ ವರಮ್ || ೧೪.೫೪ ||

ಗೋಭಿಸ್ತಮಾಂಸ್ಯಪನಯನ್ ಗತಿದಂ ಪ್ರಜಾನಾಂ
ಅರ್ಥಾಂತರಂ ಸ ಭಗವಾನ್ ಪ್ರಕಟೇಚಕಾರ |
ಆನಂದಚಿದ್ಗುಣಗಣಂ ಪರಿಪೂರ್ಣಸಂವಿತ್
ಚಂದ್ರಸ್ತು ಶಬ್ದಗುಣಮಿತ್ಯಯಮೇವ ಭೇದಃ || ೧೪.೫೫ ||

|| ಇತಿ ಶ್ರೀಮತ್ಕವಿಕುಲತಿಲಕ ತ್ರಿವಿಕ್ರಮಪಂಡಿತಾಚಾರ್ಯಸುತ
ಶ್ರೀನಾರಾಯಣಪಂಡಿತಾಚಾರ್ಯವಿರಚಿತೇ ಶ್ರೀಮತ್ಸುಮಧ್ವವಿಜಯೇ
ಮಹಾಕಾವ್ಯೇ ಆನಂದಾಂಕಿತೇ ಚತುರ್ದಶಃ ಸರ್ಗಃ ||

೧೫. ಪಂಚದಶಃ ಸರ್ಗಃ

ಭೂಯೋಽಬೋಧಸ್ತತೋ ಭೂಯೋ ವ್ಯಾಚಖ್ಯೌ ಭಾಷ್ಯಮದ್ಭುತಮ್ |
ಗ್ರಾಮೇ ಗ್ರಾಮೀಣಸಾಮಾನ್ಯೇ ವಸಂಸ್ತತ್ರಾಮರಾಲಯೇ || ೧೫.೧ ||

ಪರಪಕ್ಷರಥಾರೂಢಂ ಖರತರ್ಕಮಹಾಯುಧಮ್ |
ತ್ರಿವಿಕ್ರಮಾರ್ಯಂ ಸೋಽಪಶ್ಯತ್ ಪ್ರತಿವೀರಮಿವಾಗ್ರತಃ || ೧೫.೨ ||

ತದಾ ತದಾನನಾಂಭೋಜಾದ್ ವೃತ್ತೋಪನ್ಯಾಸಭಾರತೀ |
ಸೇನಾ ಸೇನಾಗ್ರಹಾ ದಿವ್ಯಾ ಶಿಬಿರಾದಿವ ನಿಯಂಯೌ || ೧೫.೩ ||

ನಾತ್ಯತ್ಪರಾ ನಾತಿರಯಾ ನ ಸ್ವಲಂತೀ ನಿರಂತರಾ |
ಅನಾನಾವಯವೇತ್ಯೇವ ದವೀಯೋಭಿಃ ಪ್ರತರ್ಕಿತಾ || ೧೫.೪ ||

ಸೂತ್ರಸ್ಯಂದನವೃಂದಾಢ್ಯಾ ದುರ್ವಾರಶ್ರುತಿವಾರಣಾ |
ಸೂಪಪತ್ತಿಮಹಾಪತ್ತಿವಿಚಿತ್ರಸ್ಮೃತಿಸಪ್ತಿಕಾ || ೧೫.೫ ||

ವರ್ಧಿತೋರ್ಮಿಹರಿಪ್ರೇಷ್ಠಾಸುಪಯೋಧರಸುಸ್ವರಾ |
ಸವಿತಾನಪ್ರಕಾಶಾರ್ಥಾ ಸಾಗರೀ ಶ್ರೀರಿವಾಪರಾ || ೧೫.೬ ||

ಪದ್ಮೇಶಪದಪದ್ಮಶ್ರಿತ್ ಕೃತ್ಯಾಂಗಂ ಪದ್ಮಜನ್ಮನಃ |
ಲಾಳಿತಾ ಶಿರಸೇಶೇನ ಗಂಗೇವಾಶೇಷಪಾವನೀ || ೧೫.೭ ||

ನಾರಾಯಣೋಽನಂತಗುಣೋ ಬ್ರಹ್ಮಾಖ್ಯೋ ವೇದವೇದಿತಃ |
ವಿಶ್ವಕರ್ತೇತಿ ವಿಶ್ವಜ್ಞಃ ಶ್ರುತ್ಯಾ ಯುಕ್ತ್ಯಾಪ್ರಸೀಷಧತ್ || ೧೫.೮ ||

ಪ್ರಧಾನಮಪರಾಧೀನಂ ಕಾರಣಂ ಪರಿಣಾಮಿ ಯತ್ |
ಪಯೋವದಿತಿ ಚೇತ್ ಸಾಧ್ಯವೈಕಲ್ಯಂ ಸ್ಯಾನ್ನಿದರ್ಷನೇ || ೧೫.೯ ||

ವಿವಾದಾಧ್ಯಾಸಿತಾ ಸೃಷ್ಟಿಶ್ಚೇತನೇಚ್ಚಾನುಸಾರಿಣೀ |
ಸೃಷ್ಟಿತ್ವಾತ್ ಪಟಸೃಷ್ಟಿವೇತ್ಯನುಮಾ ಪಕ್ಷಸಾಧಿಕಾ || ೧೫.೧೦ ||

ಶ್ರೀ ಸುಮಧ್ವವಿಜಯಃ

ಯಚ್ಚೇತನಾಚೇತನಯೋರಂಗಾಂಗಿತ್ವಾದಿ ಮನ್ವತೇ |
ಸೃಷ್ಟಾವೀಶಾನಪೇಕ್ಷಾಯಾಂ ತನ್ನ ಶೋಭನತಾಂ ಪ್ರಜೇತ್ || ೧೫.೧೧ ||

ಸರ್ವವಿನ್ನಿರ್ಮಿತಂ ಸರ್ವಂ ಕದಾಚಿತ್ಕೃತ್ವಹೇತುತಃ |
ನ ಯದೇವಂ ನೋ ತದೇವಂ ಯಥಾಽತ್ಮೇತೀಶ್ವರಾನುಮಾ || ೧೫.೧೨ ||

ಬಲಾಯ ಸರ್ವಾನುಮಾನಾಂ ವೇದಾಃ ಸ್ಯುರ್ಯೈರಪಾಲಿತಾಃ |
ಕಾಮಾದೇತಾಃ ಪ್ರವರ್ತಂತೇ ಕಾಮಿನ್ಯ ಇವ ಭರ್ತೃಭಿಃ || ೧೫.೧೩ ||

ಕಾರಣಂ ಪರಿಣಾಮಿ ಸ್ಯಾದ್ ಬ್ರಹ್ಮ ನೋ ಚೇತನತ್ವತಃ |
ನ ಯದಿತ್ಥಂ ನೋ ತದಿತ್ಥಂ ಯಥಾ ಕ್ಷೀರಪುರಸ್ಸರಮ್ || ೧೫.೧೪ ||

ನ ವಿಷ್ವಕ್ಯತ್ ಪಶುಪತಿಃ ಶ್ರುಯಮಾಣಾಗುಣತ್ವತಃ |
ಚೈತ್ರವತ್ ಕಿಂ ಪುನರ್ವಿಘ್ನಬ್ರಹ್ಮಾದ್ಯಾ ಬಾಲಶಂಕಿತಾಃ || ೧೫.೧೫ ||

ನನು ಸೌಖ್ಯಾದಿಮಾನ್ ನೇಶೋ ದುಃಖಾದಿರಹಿತತ್ವತಃ |
ಯೋ ನೈವಂ ಸ್ಯಾತ್ ಸ ನೈವಂ ಸ್ಯಾದ್ ಯಥಾ ಸಂಸೃತಿಮಾನಿತಿ || ೧೫.೧೬ ||

ಏವಂ ಚೇದ್ ವಿಮತೋ ಜ್ಞಾನೀ ನ ಭ್ರಾಂತಿರಹಿತತ್ವತಃ |
ಯೋ ನೈವಂ ಸ್ಯಾತ್ ಸ ನೈವಂ ಸ್ಯಾದ್ ಭವೀವೇತ್ಯನುಮೀಯತೇ || ೧೫.೧೭ ||

ಸರ್ವಜ್ಞಸ್ಯಾಜ್ಞತಾಂ ವೇದಃ ಶ್ರದ್ಧೇಯೋ ವಿರುಣದ್ಧಿ ಚೇತ್ |
ತಸ್ಯೈವಮಾಂದಮಾನಂದಂ ವದನ್ನಾಶ್ರಾವ್ಯಸೌ ಕಥಮ್ || ೧೫.೧೮ ||

ದುಃಖಂ ಪರಿಜಿಹೀರ್ಷನ್ ಯಃ ಸುಖಂ ನೋರೀಚಿಕೀರ್ಷತಿ |
ಸ ಹಂತಾಽಪತಿತಂ ದುಃಖಮೀಶಸ್ಯ ವ್ಯಸ್ಮರಜ್ಜಳಃ || ೧೫.೧೯ ||

ಯೋ ದುಃಖಸಮವಾಯೋಽಯಂ ಚೈತ್ರೇತೇನ ಹೃಭೇದವಾನ್ |
ಸಮವಾಯಃ ಕಶ್ಚಿದೀಶೇ ತದನೇಕತ್ವಮನ್ಯಥಾ || ೧೫.೨೦ ||

ಔಪಾಧಿಕೋಽಸ್ಯ ಭೇದಶ್ಚೇತ್ ಸತ್ಯೋಽಸತ್ಯಃ ಸ್ವಿದುಚ್ಯತಾಮ್ |
ತದ್ ದ್ವಯಂ ಚೋಕ್ತದೋಷಂ ಹಿ ಮಾಯಿವನ್ಮಾ ವದೇತ್ ಪರಮ್ || ೧೫.೨೧ ||

ಶ್ರೀ ಸುಮಧ್ವವಿಜಯಃ

ಬ್ರೂಯುರೌಪಾಧಿಕಂ ಭೇದಂ ಜ್ಞಾನಾದೀನಾಂ ಯದಾತ್ಮನಃ |
ನೀತ್ಯಾಸನಯಾ ತನ್ನಿರಾಸಾತ್ ಸ್ಯಾತ್ ತಸ್ಯಾನಂತಧರ್ಮತಾ || ೧೫.೨೨ ||

ಗುಣಾದಿಭೇದೇ ಸಂಬಂಧಮಪೇಕ್ಷ್ಯಾಪ್ಯನವಸ್ಥಿತೇಃ |
ವಿಶೇಷಮಾತ್ರೇಣಾಸನಂತ್ಯಂ ಗುಣಾನಾಂ ಶೋಭತೇ ವಿಭೋಃ || ೧೫.೨೩ ||

ಮನ್ಯಂತೇ ಶೂನ್ಯಮೇವಾನ್ಯೇ ತತ್ತ್ವಮಾಗಮವೈರಿಣಃ |
ಮತಾ ಮಾಧ್ಯಮಿಕಾಸ್ತೇಽಪಿ ವ್ಯಕ್ತಾಶ್ಚನ್ನಾ ಇತಿ ದ್ವಯೇ || ೧೫.೨೪ ||

ಶೂನ್ಯಂ ಬ್ರಹ್ಮಾಹ್ವಯೇನಾಸಹುಃ ಸ್ವಾಂಶ್ಚ ವೇದಾಂತಿನೋಽಭ್ಯಧುಃ |
ಅತತ್ತ್ವಾವೇದಕಂ ವೇದಂ ವದಂತಶ್ಚರಮೇ ಖಿಲಾಃ || ೧೫.೨೫ ||

ಪರತತ್ತ್ವವಿವರ್ತತ್ವಾದಪರಸ್ಯಾಖಿಲಸ್ಯ ಚ |
ಅವಿಶೇಷತತ್ತ್ವಾಸ್ಯ ನಾಂತರಂತರಮೇತಯೋಃ || ೧೫.೨೬ ||

ಅಖಂಡಖಂಡನನ್ಯಾಯಾನಖಂಡಮಪಿ ಖಂಡಯನ್ |
ಅಖಂಡಯದಖಂಡಜ್ಞೋ ದ್ವಯಾಂಶ್ಚಾಖಂಡಲದ್ವಿಷಃ || ೧೫.೨೭ ||

ವಿಮತಂ ಕಾರಣಂ ನ ಸ್ಯಾದಸತ್ತ್ವಾನ್ನ ಯದೀದೃಶಮ್ |
ನೇದೃಶಂ ತದ್ ಯಥಾ ಕುಂಭಕರ್ತೇತ್ಯತ್ರಾನುಮೀಯತೇ || ೧೫.೨೮ ||

ಅಂಘೋ ತಾಪಸ ನೋ ಶೂನ್ಯಂ ಕಾರಣಂ ಕುಂಭಕರ್ತೃವತ್ |
ಯತ್ಸಂವೃತ್ಯುತ್ಥಿತಂ ವಿಶ್ವಂ ತತ್ ಕಾರಣಮಿತೀರ್ಯತೇ || ೧೫.೨೯ ||

ಏವಂ ಚೇತ್ ಕಾರಣಂ ಮಾ ಸ್ಮ ಬ್ರವೀಃ ಶೂನ್ಯಂ ಕಥಂಚನ |
ಆಯುಷ್ಮಂಸ್ತದಧಿಷ್ಠಾನಂ ವೃತ್ತಿತ್ಸಸ್ವ ಗುರೋಗೃಹೇ || ೧೫.೩೦ ||

ವಿವಾದಸ್ಯ ಪದಂ ನ ಸ್ಯಾದಧಿಷ್ಠಾನಮಸತ್ತ್ವತಃ |
ವೈಧರ್ಮ್ಯೇಣೈಷ ದೃಷ್ಟಾಂತಃ ಶುಕ್ತ್ಯಾದಿವದಿತೀರ್ಯತೇ || ೧೫.೩೧ ||

ಅತತ್ತ್ವಾವೇದಕಂ ಮಾನಮಿತಿ ಸ್ವವ್ಯಾಹತಂ ಯತಃ |
ತದ್ವಾದೀ ತೇನ ವೇದಸ್ಯ ಸೋಽಭಿಪ್ರೇತ್ಯಪ್ರಮಾಣತಾಮ್ || ೧೫.೩೨ ||

ಯಂ ತತ್ತ್ವಾವೇದಕಂ ವೇದ ವೇದಾಂಶಂ ವೇದದೂಷಕಃ |
ತತ್ತ್ವಸ್ಯಾವರ್ಣನೀಯತ್ವಾತ್ ಸ ತತ್ತ್ವಾವೇದಕಃ ಕಥಮ್ || ೧೫.೩೩ ||

ಲಕ್ಷಣಾಭಿಃ ಪ್ರವರ್ತಂತೇ ವಾಕ್ಯಾನಿ ತಿಸೃಭಿಯದಿ |
ವಿಷಯತ್ವಂ ಲಕ್ಷಣಾನಾಂ ತಸ್ಯೈವಾನಿಷ್ಟಮಾಗತಮ್ || ೧೫.೩೪ ||

ಕಿಂಚಾಖಂಡೇತೃ ವಾಕ್ಯಾನಿ ಕಿಂಚಿದ್ ವಿದಧತೇ ನ ಹಿ |
ತಾನ್ಯಭ್ಯಧುರಭಾವಂ ಚೇಜ್ಞಾಡ್ಯಾದೇಸ್ತನ್ನ ಶೋಭತೇ || ೧೫.೩೫ ||

ಅಭಾವಭಾವಸ್ಯಾಭಾವಾದ್ ಭಾವರೂಪಸ್ಯ ತಸ್ಯ ತು |
ಭಾವಾಭಾವವಿಶೇಷಾಣಾಮಭಾವಾದವಿಶೇಷಿಣಃ || ೧೫.೩೬ ||

ಯೋ ವೇದವೇದಿತಾರ್ಥಾನಾಂ ನಿತ್ಯಸಂತ್ಯಾಗಸಂಶ್ರವೀ |
ವೇದಬಾಹ್ಯೋ ವಿಪಶ್ಚಿದ್ಭಿರೇಷ ನಿಶ್ಚೀಯತಾಂ ತತಃ || ೧೫.೩೭ ||

ಜ್ಞಾಯಸೋ ದೂಷಣೇನೈವ ಧೂರ್ತಮ್ನೋಽಪಿ ದೂಷಿತಃ |
ಪಕ್ಷಯೋರವಿಶೇಷತ್ವಾದನಯೋಃ ಸದ್ವಿಪಕ್ಷಯೋಃ || ೧೫.೩೮ ||

ಅಸತ್ತ್ವಾದಿತ್ಯಸೌ ಹೇತುರಸಿದ್ಧೋ ಬ್ರಹ್ಮವಾದಿನಃ |
ಮೇತಿ ಭಾಣ್ಯವಿಶೇಷತ್ವಾದೇತಯೋರ್ಬ್ರಹ್ಮಶೂನ್ಯಯೋಃ || ೧೫.೩೯ ||

ಸೋಽಂಗೀಕರೋತಿ ಚೇತ್ ಸತ್ತ್ವಂ ಬ್ರಹ್ಮಣಃ ಸ್ಯಾದ್ ವಿಶೇಷಿತಾ |
ನ ಚೇತ್ ಪ್ರಾಪ್ತಂ ಪಾರಿಶೇಷ್ಯಾದಸತ್ತ್ವಂ ನ ನಿರಸ್ಯತು || ೧೫.೪೦ ||

ವಿಗೀತಂ ನ ವಿಚಾರ್ಯಂ ಸ್ಯಾತ್ ನ ಭಾವ್ಯಂ ನ ಫಲಪ್ರದಮ್ |
ಶೂನ್ಯಂ ಬ್ರಹ್ಮಾದ್ಯಮದ್ವೈತಂ ವಿಧಿಧೀಗೋಚರೋ ನ ಯತ್ || ೧೫.೪೧ ||

ಖಿಪುಷ್ಟವದಖಂಡತ್ವಾದ್ ವೃತಿರಿಕ್ತಂ ನಿದರ್ಶನಮ್ |
ಪ್ರಮಾಣಾದಿವದಿತೈವಮೂಹನೀಯಂ ಯಥೇಷ್ಟಿತಮ್ || ೧೫.೪೨ ||

ಆಮ್ನಾಯಾನಾಮಮಾನತ್ವೇ ಧರ್ಮಾದೇರಪ್ರಮಾಣತಾ |
ಧರ್ಮಾದ್ಯಭಾವೇ ನೋ ಮಾನಂ ಪ್ರತ್ಯಕ್ಷೈಕಪ್ರಮಾಣಿನಃ || ೧೫.೪೩ ||

ಶ್ರೀ ಸುಮಧ್ವವಿಜಯಃ

ನ ಪೌರುಷೇಯಂ ವಚನಂ ಪ್ರಾಮಾಣ್ಯೇನ ವಿನಿಶ್ಚಿತಮ್ |
ಪೌರುಷೇಯತ್ವತೋ ಯದ್ವದ್ ವಾಕ್ಯಮುನ್ಮತ್ತಭಾಷಿತಮ್ || ೧೫.೪೪ ||

ವಿಮತಃ ಪುರುಷೋಽಜ್ಞಃ ಸ್ಯಾತ್ ಸ್ಯಾಚ್ಚಾಸೌ ವಿಪ್ರಲಂಭಕಃ |
ಪುಂಸ್ತ್ವಾಚ್ಛೈತ್ರವದಿತ್ಯಸ್ತಾ ಸರ್ವಜ್ಞೇ ಕೇವಲಾನುಮಾ || ೧೫.೪೫ ||

ದುಃಖಾಕರೋತಿ ಯದ್ ದೈವಂ ದುಃಶಾಸ್ತ್ರೇಷುಗ್ರ ಆಗ್ರಹಃ |
ದುಃಖಾಕರೋಽತಿಘೋರಃ ಸ್ಯಾಲ್ಲೋಕೋಽತಸ್ತದ್ವತಾಂ ಧ್ರುವಃ || ೧೫.೪೬ ||

ಆಸ್ಮಾಕೇಽಪೇಕ್ಷಿತೇ ಪಕ್ಷೇ ಮೋಕ್ಷಂ ದದ್ಯಾದಧೋಕ್ಷಜಃ |
ಯತ್ರ ಸ್ವಾನಂದಿನಃ ಸಂತಃ ಸೇವಂತೇ ವಿಷಯಾನ್ ಬಹೂನ್ || ೧೫.೪೭ ||

ಸ್ವವ್ಯಾಹತ್ಯಾದಿನೋಪೇಕ್ಷಾ ಮುಕ್ತಿಯಾ ನಿರ್ವಿಶೇಷಿತಾ |
ಕದೇತ್ಯಾದ್ಯನುಯೋಗೇಽಸ್ಯ ವಿಶೇಷಃ ಸ್ಯಾನ್ನನೂತ್ತರೇ || ೧೫.೪೮ ||

ಅಪಿ ಬುದ್ಧ್ಯಾದಿರಹಿತಃ ಪುರುಷಾರ್ಥೀ ನ ಸರ್ವಥಾ |
ನಿಖಿಲಾನುಭವಾಭಾವಾತ್ ಪುತ್ರಳೀಕಾಪುರೋಗವತ್ || ೧೫.೪೯ ||

ಜ್ಞಾನಪ್ರಯತ್ನವಾಂಛಾವಾನೀಶೋ ನ ಹ್ಯಶುಭಂ ಭಜೇತ್ |
ಸ್ವಸಾಮರ್ಥ್ಯೇನ ತೇನೈವಂ ತಂ ಚ ಕುರ್ಯಾತ್ ಸ ತಾದೃಶಮ್ || ೧೫.೫೦ ||

ದುಃಖವ್ಯಾಪ್ತಂ ಸುಖಂ ಬದ್ಧೇ ದೃಷ್ಟ್ವಾ ಮುಕ್ತೇ ನಿರಸ್ಯತಾ |
ಸ್ವರೂಪಂ ಚ ನಿರಸ್ಯೇತ ಶೂನ್ಯವಾದೀ ತದಾ ಭವೇತ್ || ೧೫.೫೧ ||

ನನು ವಿಪ್ರತಿಪನ್ನಃ ಸ್ಯಾದೂರ್ಮಿಮಾನ್ ದೇಹವತ್ತ್ವತಃ |
ಚೈತ್ರೋ ಯಥೇತ್ಯುಪಾಧಿಃ ಸ್ಯಾತ್ ತತ್ರ ಚಾಶುದ್ಧದೇಹಿತಾ || ೧೫.೫೨ ||

ಅನೈಕಾಂತಿಕತಾ ಹೇತೋರ್ದೇಹವತ್ತ್ವಾದಧೀಶಿತುಃ |
ಸೋಽದೇಹಶ್ಚೇದನಿಚ್ಛಾದಿಭವೇಚ್ಛಶವಿಷಾಣವತ್ || ೧೫.೫೩ ||

ಜ್ಞಾತ್ರಾದಿರೂಪಮಸ್ಯ ಸ್ಯಾದ್ ವೈಲಕ್ಷಣ್ಯಾಯ ಚೇತ್ ತತಃ |
ತದೇವ ದೇಹಶಬ್ದೋಕ್ತಂ ನ ಹ್ಯಸೌ ಪ್ರಾಕೃತಾಕೃತಿಃ || ೧೫.೫೪ ||

ಏವಂ ಸ್ವರೂಪದೇಹತ್ವಂ ಮುಕ್ತಸ್ಯಾಪ್ಯುರರಿಕೃತಮ್ |
ನಾನಿಷ್ಟಭೋಗಸ್ತೇನ ಸ್ಯಾತ್ ಪ್ರಾಕೃತಕ್ಷೇತ್ರಸಂಭವಃ || ೧೫.೫೫ ||

ವಿಮತೋ ನಾವಯವವಾನ್ ವಿನಾಶಿತ್ವಪ್ರಸಂಗತಃ |
ಪಟವಚ್ಚೇದವಯವಾ ನಿರಸ್ಯಂತೇಽತ್ರ ಕೇದೃಶಾಃ || ೧೫.೫೬ ||

ಸಿದ್ಧಸಾಧನತಾ ಹೇತೋಸ್ತೇ ಭಿನ್ನಾಶ್ಚೇದಚಿನ್ಮಯಾಃ |
ಆತ್ಮನೋ ಭೇದರಹಿತಾ ಏಷ್ಟವ್ಯಾ ಏವ ವಾದಿಭಿಃ || ೧೫.೫೭ ||

ಪರಮಾಣ್ವಾದಿದೇಶೇಷು ವ್ಯಾಪ್ತೃಲ ವ್ಯಾಮಾದಿಕೇಷ್ಟಪಿ |
ಯಥಾಽಽತ್ಮನಃ ಪ್ರದೇಶಾಃ ಸ್ಯುಸ್ತೇಷಾಂ ನೋಽವಯವಾಸ್ತಥಾ || ೧೫.೫೮ ||

ಮುಕ್ತೋ ರೂಪಾದಿವಿತ್ ಸತ್ವಾಜ್ಜಡಾನ್ಯತ್ವೇ ಸತೀಶವತ್ |
ದೃಷ್ಟಾಂತೋಽಸಾಧ್ಯವಿಕಲಸ್ತಸ್ಯ ಸರ್ವಜ್ಞತಾಗ್ರಹಾತ್ || ೧೫.೫೯ ||

ಈಶ್ವರೋ ನ ಸುಖೀ ತೇನ ರೂಪಾದ್ಯನುಭವನ್ನಪಿ |
ದುಃಖಪ್ರಸಂಗಾದಿತಿ ಮಾ ವಾದಿ ತದ್ವ್ಯಾಪ್ತಿದೂಷಣಾತ್ || ೧೫.೬೦ ||

ದೃಷ್ಟಾಂತೋ ಯಸ್ಯ ನೇಷ್ಠೋಯಂ ತಸ್ಯ ಸ್ಯಾದ್ ವೃತ್ತಿರೇಕವಾನ್ |
ಶಿಲಾವದಿತ್ಯತಃ ಶುದ್ಧಚಿದ್ವೇಹೇಂದ್ರಿಯಭೋಗ್ಯಸೌ || ೧೫.೬೧ ||

ಸ್ವಾನಂದವಿಷಯೇ ಮೋಕ್ಷೇ ವೇದೋಕ್ತೇ ಯುಕ್ತಿಸಾಧಿತೇ |
ದ್ವೇಷೋಽಯಂ ವಾದಿನಾಂ ಕಸ್ಮಾತ್ ತದ್ವಿರುದ್ಧೇಽಥವಾಽಗ್ರಹಃ || ೧೫.೬೨ ||

ತತಃ ಸ್ವತಃ ಪ್ರಮಾಣೇನ ದೇವೋ ವೇದೇನ ವೇದಿತಃ |
ವಿಷ್ಣುಮೋಕ್ಷಸ್ಯ ದಾತೇತಿ ವಿಶ್ವಂ ಭವತಿ ಶೋಭನಮ್ || ೧೫.೬೩ ||

ಇತ್ಯಾದೀನ್ ದರ್ಶಯಂತ್ಯರ್ಥಾನ್ ವ್ಯಾಖ್ಯೋಪನ್ಯಾಸಸಂಯುತಾ |
ತ್ರಿವಿಕ್ರಮಾರ್ಯೇಣ ತದಾ ವಿಶ್ವಾಭಿಜ್ಞಸ್ಯ ಶುಶ್ರುವೇ || ೧೫.೬೪ ||

ಅಥ ಪ್ರಾಯುಂಕ್ತ ವಿವಿಧಾನ್ ಬೋಧಚಾಪಗುಣೇರಿತಾನ್ |
ವಿಪಕ್ಷಯುಕ್ತಾನ್ ವೀರ್ಯೇಣ ತೀಕ್ಷ್ಣಾಂಸ್ತರ್ಕಶರಾನಸೌ || ೧೫.೬೫ ||

ಶ್ರೀ ಸುಮಧ್ವವಿಜಯಃ

ಚಿಚ್ಛೇದಾತುಚ್ಛಧಿಷಣಸ್ತಾಂಸ್ತದಾ ತರ್ಕಸಾಯಕೈಃ |
ಪ್ರಯುಕ್ತಮಾತ್ರಾನ್ ಪ್ರಹಸನ್ ಲೀಲಯಾತಿಶಯಾಲುಭಿಃ || ೧೫.೬೬ ||

ಅಧಾರ್ಯಾಣೀತರಜನೈರನಿವರ್ತ್ಯಾನಿ ಪೂರುಷೈಃ |
ವಿಜಿಗೀಷುದ್ವಿಜಶ್ರೇಷ್ಠೋ ವೇದಾಸ್ತ್ರಾಣಿ ಪ್ರಯುಕ್ತವಾನ್ || ೧೫.೬೭ ||

ವಾಕ್ಯೈರತಿಬಲೀಯೋಭಿಃ ಪ್ರತ್ಯಸ್ತ್ರೈರಿವ ವೈದಿಕೈಃ |
ಅರ್ಥಾಂತರಂ ಪ್ರಕಟಯನ್ ತಾನ್ಯಸೌ ಸನ್ನ್ಯವರ್ತಯತ್ || ೧೫.೬೮ ||

ಸಪ್ತಾಷ್ಟಾನಿ ದಿನಾನ್ಯೇವಂ ವಾದಂ ಕೃತ್ವಾ ಸಹಾಮುನಾ |
ನಿರುತ್ತರಂ ಚ ನಿಶ್ಚೋದ್ಯಂ ಚಕ್ರೇ ಚಕ್ರಾಯುಧಪ್ರಿಯಃ || ೧೫.೬೯ ||

ಪ್ರಣಮ್ಯಾಚಷ್ಟ ಶಿಷ್ಣೋಽಸೌ ಕ್ಷಮ್ಯತಾಂ ನಾಥ ಚಾಪಲಮ್ |
ಪದಪದ್ಮರಜೋದಾಸ್ಯಂ ಧ್ರುವಂ ಮೇ ದೀಯತಾಮಿತಿ || ೧೫.೭೦ ||

ವ್ಯಾಖ್ಯಾಂ ಭಾಷ್ಯಸ್ಯ ಭೂಯೋಧೀಃ ಶ್ರವಣಂ ಸೂರಿನಂದನಃ |
ಸಂತಃ ಪ್ರೀತಿಮಸಂತೋಽನ್ಯಾಂ ಸಮಮಾರೇಭಿರೇ ತತಃ || ೧೫.೭೧ ||

ಗುರ್ವಾಜ್ಞಗೌರವಾಟ್ಟೀಕಾಂ ಕುರ್ವನ್ ಭಾಷ್ಯಸ್ಯ ದುಷ್ಕರಾಮ್ |
ಷಡರ್ಥವಿಕ್ರಮಾಯೋಽಸೌ ಮಹಾಚಾರ್ಯಮಭಾಷತ || ೧೫.೭೨ ||

ಕವೀಂದ್ರೈರ್ನ ಸಮಾಪ್ಯಂತೇ ಸಂಗೃಹ್ಯಾಪಿ ಯತೋಽನಿಶಮ್ |
ನ್ಯಾಯರತ್ನಾನಿ ಭಾಷ್ಯಾಬ್ಧೀರಸ್ಯ ಗಾಂಭೀರ್ಯಮದ್ಭುತಮ್ || ೧೫.೭೩ ||

ದಶೋಪನಿಷದೋ ದೇವೀಃ ದೇವಾ ಇವ ಸಮೀಪಿತಾಃ |
ಯುಕ್ತಾಃ ಪ್ರಸಾದಯಂತ್ಯರ್ಥಾ ಏಷು ಭಾಷ್ಯಾಲಯೇಷ್ಟಲಮ್ || ೧೫.೭೪ ||

ಗೀತಾತಾತ್ಪರ್ಯಭಾಷ್ಯಾಭ್ಯಾಮಾಭ್ಯಾಂ ವಿಶ್ವಂ ಪ್ರಕಾಶ್ಯತೇ |
ಗೋಗಣೈರಪ್ರತೀಕಾರೈರಕೇಂದ್ರಭ್ಯಾಮಿವಾಧಿಕಮ್ || ೧೫.೭೫ ||

ಇತಿಹಾಸಪುರಾಣಾಬ್ಧೀರ್ಭವಚ್ಚಿತ್ತಾದ್ರಿಲೋಳಿತಾತ್ |
ಜಾತಾಂ ಭಾರತತಾತ್ಪರ್ಯಸುಧಾಂ ಕಃ ಸನ್ನ ಸೇವತೇ || ೧೫.೭೬ ||

ಪುರಾಣಸ್ಥಾನಪಾಂಥಾನಾಮಭಾಷಾತ್ರಯವೇದಿನಾಮ್ |
ಭವತಾ ಸುಸಖಾ ಚಕ್ರೇ ಶ್ರೀಭಾಗವತನಿರ್ಣಯಃ || ೧೫.೨೨ ||

ಕಸ್ತಂತ್ರಸಾರಂ ಸಂಪ್ರಾಪ್ಯ ನ ಸ್ಯಾತ್ ಪರ್ಯಾಪ್ತವಾಂಛಿತಃ |
ಅಮರೈರಾಶ್ರಿತಚ್ಛಾಯಂ ಕಲ್ಪದ್ರುಮಮಿವೋತ್ತಮಮ್ || ೧೫.೨೩ ||

ಲೋಕಾನಾಮವಲೋಕಾಯ ಮಾರ್ಗಸ್ಯಾಸ್ಯ ವ್ಯಥಾದ್ ಭವಾನ್ |
ಕರುಣಾಕರ ನೇತ್ರಾಭೇ ವಾದಸನ್ಮಾನಲಕ್ಷಣೇ || ೧೫.೨೪ ||

ಏಕಾಕೀ ಕಿಲ ಯಶ್ಚಕ್ರೇ ಪದಂ ಮೌಲಿಷು ವಿದ್ವಿಷಾಮ್ |
ತತ್ಪರ್ವನಿರ್ಣಯಪಾರ್ಥೋಽಯಂ ಕೇನ ನಾಮ ನ ಪೂಜ್ಯತೇ || ೧೫.೨೫ ||

ವಾದಾದಯಃ ಪ್ರಕರಣಸ್ಥುಲಿಂಗಾಸ್ತನವೋಽಪ್ಯಲಮ್ |
ವಿಪಕ್ಷಕಕ್ಷಂ ಕ್ಷಿಣ್ವಂತಿ ಮಾರುತೇನ ತ್ವಯೇರಿತಾಃ || ೧೫.೨೬ ||

ಅನಂತೋಽರ್ಥಃ ಪ್ರಕಟಿತಸ್ತ್ವಯಾಽಣೌ ಭಾಷ್ಯಸಂಗ್ರಹೇ |
ಅಹೋ ಆತ್ಮಪರಿಜ್ಞಪ್ತ್ಯೈ ಕೃಷ್ಣೇನೇವಾಽನನಾಂತರೇ || ೧೫.೨೭ ||

ಭಗವಂಶ್ಚಿತ್ರಕವಿತಾಂ ಲೌಕಿಕೀಂ ದರ್ಶಯನ್ ಕಿಲ |
ಗೋಪ್ಯಂ ಭಾರತಸಂಕ್ಷೇಪಮಕೃಥಾ ವಿಶ್ವವಿಸ್ಮಯಮ್ || ೧೫.೨೮ ||

ನಾನಾಸುಭಾಷಿತಸ್ತೋತ್ರಗಾಥಾದಿಕೃತಿಸತ್ಕೃತಿಃ |
ತ್ವಯಿ ರತ್ನಾಕರೇ ರತ್ನಶ್ರೇಣೀರ್ವಾ ಗಣಯಂತಿ ಕೇ || ೧೫.೨೯ ||

ಏಷು ದಭ್ರಮತೀನ್ ದಭ್ರಾನ್ ಹಸತ್ಯುಚ್ಚೈಃ ಸತಾಂ ಸಭಾ |
ಚಿಂತಾಮಣೀಂಶ್ಚಿಂತಯಂತೀ ಮಿತಾನಪ್ಯಮಿತಾರ್ಥದಾನ್ || ೧೫.೩೦ ||

ಅಪರೋಽಪೀಷ್ಟತೇಽಸ್ಮಾಭಿಗ್ರಂಥೇಷ್ಟೇತೇಷು ಸತ್ಸ್ವಪಿ |
ಸತ್ಸ್ವಪೀಂದ್ರಾದಿಷು ಪುರಾ ತಾರಕಾರಿವಾಮರೈಃ || ೧೫.೩೧ ||

ಗ್ರಂಥೇಭ್ಯ ಏಭ್ಯೋಽಗಾಥೇಭ್ಯೋ ಯುಕ್ತಯೋ ನೋ ದುರುದ್ಧರಾಃ |
ಮನೋಮಾಂದ್ಯಾತ್ ತತೋ ಗ್ರಂಥಂ ವ್ಯಕ್ತತರ್ಕತತಿಂ ಕುರು || ೧೫.೩೨ ||

ಇತ್ಯರ್ಥಿತೋ ವ್ಯಧಾನ್ಮಧ್ವಃ ಸೋಽನುವ್ಯಾಖ್ಯಾಂ ಸತಾಂ ಸುಧಾಮ್ |
ದುವಾದಿಗವಾದ್ರಿಪವಿಂ ಮಾಯಿಧ್ವಾಂತರವಿದ್ಯುತಿಮ್ || ೧೫.೮೮ ||

ಯುಗಪದ್ ರಚಯನ್ನೇನಾಂ ಕದಾಚಿತ್ ಸ ನಿರಂತರಮ್ |
ಚತುರಶ್ಚತುರಃ ಶಿಷ್ಯಾನ್ ಲೀಲಯಾಽಲೇಖಯತ್ ಖಿಲು || ೧೫.೮೯ ||

ಯುಕ್ತಾಯಾ ಯುಕ್ತಿಮಾಲಾಯಾಃ ಪ್ರೋಕ್ತಾಯಾಸ್ತತ್ರ ಚಾಽತ್ಮನಾ |
ವ್ಯಕ್ತಂ ಚಕ್ರೇ ವಿವರಣಂ ಕವೀಂದ್ರೈರೇಷ ದುಷ್ಕರಮ್ || ೧೫.೯೦ ||

ಮಧ್ವೇಂದೋರ್ನಿತ್ಯಸಂಬಂಧಾತ್ ನಿಸ್ತಮಸ್ತಾಪಚೇತಸೋಃ |
ವೈಕುಂಠಂ ಯಾತಯೋಃ ಪಿತ್ರೋಃ ಗೇಹೇಽಸ್ಯಾವರಜೋಽವಸತ್ || ೧೫.೯೧ ||

ವಿಧಿಭ್ರೂವಿಭ್ರಮಭ್ರಶ್ಯದ್ಧನಗೋಧಾನ್ಯಸಂಪದಾ |
ನಿವೇದಿನಾ ವೇದವಿದಾ ತೇನಾಽಪೇ ವೇದವಾದಿರಾಟ್ || ೧೫.೯೨ ||

ಪಾರಿವ್ರಾಜ್ಯಂ ಪ್ರಾರ್ಥಯಂತಂ ಪಾದಾನಮ್ರಮಿಮಂ ಮುಹುಃ |
ಸಮಯಾಪೇಕ್ಷಯೋರ್ವೀಕ್ಷೋ ಗಮಯಾಮಾಸ ಧಾಮ ತಮ್ || ೧೫.೯೩ ||

ನ ಜಘಾಸ ನ ಸುಷ್ವಾಪ ನ ಜಹಾಸ ಸ ಧೀರಧೀಃ |
ಸಮಯಾರ್ಥೇ ಸ್ಮರನ್ ಜ್ಯೇಷ್ಠಂ ರಾಮಂ ರಾಮಾನುಜೋ ಯಥಾ || ೧೫.೯೪ ||

ರಾಜ್ಯೇ ಕಥಂಚಿತ್ ಸಂಸ್ಥಾಪ್ಯ ರಾಜಾನಂ ವಿರಹಾರ್ಧಿತಮ್ |
ಅವತಾರಭುವಂ ಪ್ರಾಯಾದ್ ಭಗವಾನ್ ಶರದತ್ಯಯೇ || ೧೫.೯೫ ||

ವಿಶುದ್ಧದ್ವಿಕುಲಂ ಶ್ರೀತಂ ಶುಚಿಂ ಕೃತಪಿತೃಕ್ರಿಯಮ್ |
ವಿರಕ್ತಂ ವಿಷಯಾನ್ ಭುಕ್ತ್ವಾ ವ್ಯಧಾನ್ಮಧ್ವೋಽನುಜಂ ಯತಿಮ್ || ೧೫.೯೬ ||

ರಹಸ್ಯತಿರಹಸ್ಯಂ ತದ್ ಬ್ರಹ್ಮ ಬ್ರಹ್ಮಸಮೋ ದದೌ |
ಅಮುಷ್ಮೈ ಪಂಚತಪಸೋ ನ ವಿದುರ್ಯತ್ ತಪಸ್ವಿನಃ || ೧೫.೯೭ ||

ಪ್ರೇಮಾಮೃತಪ್ರಸನ್ನಾಸ್ಮಸ್ಥಿತಾಂಗಾಪಾಂಗಪೂರ್ವಕಮ್ |
ಶ್ರೀವಿಷ್ಣುತಿರ್ಥನಾಮಾಸ್ಮೈ ಪ್ರೀತೀರ್ಥಃ ಪ್ರದತ್ತವಾನ್ || ೧೫.೯೮ ||

ಶ್ರೀ ಸುಮಧ್ವವಿಜಯಃ

ಶ್ರವಣೇನಾನುವಾದೇನ ಮನನೇನಾವೃಥಾಽಕರೋತ್ |
ಕಾಲಂ ವೇದಾಂತಶಾಸ್ತ್ರಸ್ಯ ವೇದಾಂತಗುರುಸೋದರಃ || ೧೫.೯೯ ||

ಸ ದಾಂತಿಭಕ್ತಿಮಾಧುರ್ಯಪರಿಚರ್ಯಾದಿಮೇದುರೈಃ |
ಮಹಾವಿಟಪಿನಂ ಚಕ್ರೇ ಗುರೋಃ ಸ್ವಸ್ಥಂ ಕೃಪಾಂಕುರಮ್ || ೧೫.೧೦೦ ||

ಅನಂತಮತಿಕಾರುಣ್ಯಕಲ್ಪದ್ರುಮವತೋ ಜನೈಃ |
ಅವಣ್ಯೋ ಮಹಿಮಾ ತಸ್ಯ ಲೌಲ್ಯಾತ್ ಸಂವರ್ಣ್ಯತೇ ಮನಾಕ್ || ೧೫.೧೦೧ ||

ಚತುರೋಽಸೌ ಪ್ರವಚನೇ ಮನುಸಂಸಿದ್ಧಿಮಾನ್ ಮನಃ |
ಸಂಖ್ಯಾ ಮಾಂ ಪೂರಣೇ ಮಾ ಗಾನ್ಮಧ್ವದಾಸಮಿತಿ ವ್ಯಧಾತ್ || ೧೫.೧೦೨ ||

ದಿಶಂ ಪ್ರಯಾತಂ ಶಶಿನಶ್ಚರಂತಂ ಪರ್ಯಶೋಧಯತ್ |
ತೀರ್ಥಕಂ ವಿಷ್ಣುತೀರ್ಥಂ ಚ ವಿಷ್ಣುತೀರ್ಥಷ್ಟ ತೀರ್ಥಕಮ್ || ೧೫.೧೦೩ ||

ಅಕಾಮಾನಾಮನೇಕೇಷಾಂ ಸಿದ್ಧಿಭೂಮಿಂ ತಪಸ್ವಿನಾಮ್ |
ತಿರೋಹಿತಾತ್ಮಾ ಪ್ರಾಪಾಸೌ ಹರಿಶ್ಚಂದ್ರಮಹೀಧರಮ್ || ೧೫.೧೦೪ ||

ದ್ವಂದ್ವದುಃಖಾನಲೇ ವೀರೋ ಮಾತ್ಸರ್ಯೇಣ ವಿಮತ್ಸರಃ |
ತತ್ತ್ವಜ ಮತ್ತ್ವಾ ತಸ್ಯಾಸಾವಶನಾದೀಂಧನಾಯಿತಮ್ || ೧೫.೧೦೫ ||

ಭಕ್ತ್ಯೈರನುಗಿರಂ ನೀತಂ ಪ್ರಾರ್ಥಿತೋ ಯತಿಶೇಖರಃ |
ಪಂಚಗವ್ಯಂ ಪಪೌ ಕಿಂಚಿತ್ ಪಂಚಮೇಪಂಚಮೇ ದಿನೇ || ೧೫.೧೦೬ ||

ಸ ತ್ಯಜನ್ ಸಾಹಸೀ ತಚ್ಚ ತಪಸ್ತೇಪೇಽತಿತಾಪಸಮ್ |
ಬಿಲ್ವಪರ್ಣೈಃ ಕೃತೌ ಪನ್ನೈಸ್ತೃಪ್ತಿಮಾನ್ ಸಲಿಲೈರಪಿ || ೧೫.೧೦೭ ||

ಯಥೇಷ್ಟಮಧ್ಯಾಸ್ತ ಶಿಲಾಂ ಯಮೀ ಸುನಿಯಮೀ ಸ ತಾಮ್ |
ನಾಽಧ್ಯಾಸತೇ ಯಾಮೇಕಾಹಂ ದೈವಭಗ್ನಾಸ್ತಪಸ್ವಿನಃ || ೧೫.೧೦೮ ||

ಪವನಾಂಶಾನುಜೋ ಜಿತ್ವಾ ಪವನಂ ರೇಚಕಾದಿಭಿಃ |
ವಿಷಯೇಭ್ಯೋ ಹೃಷೀಕಾಶ್ವಾನ್ ಮನೋಯಂತ್ರಾ ಸಮಾಹರತ್ || ೧೫.೧೦೯ ||

ಶ್ರೀ ಸುಮಧ್ವವಿಜಯಃ

ಸ್ಮರನ್ ಮುರಾರೇರಾಕಾರಂ ದಧ್ಯಾವಧ್ಯಾತ್ಮಕೋವಿದಃ |
ಸಮಾಧಿಮಾಧಿಶಮನಂ ಯೋಗಿಲಭ್ಯಂ ಸ ಲಬ್ಧವಾನ್ || ೧೫.೧೦೦ ||

ಮೌಕುಂದೇ ಸುಂದರೇ ರೂಪೇ ಸ್ವಾನಂದಾದಿಗುಣಾರ್ಣವೇ |
ಸ್ವಾಶ್ಚರ್ಯರತ್ನೇ ಮಗ್ನಾತ್ಮಾ ನಾನ್ಯತ್ ಕಿಂಚಿದ್ ವಿವೇದ ಸಃ || ೧೫.೧೦೧ ||

ಕಾಮತ್ರಾಸವಿಹೀನಸ್ಯ ತಸ್ಯ ಸುಜ್ಞಾನಚಕ್ಷುಷಃ |
ವಿನಾ ಕೈವಲ್ಯಸಾಮ್ರಾಜ್ಯಂ ನಾಘೋ ಯೋಗಮಣೀರಭೂತ್ || ೧೫.೧೦೨ ||

ಮಧ್ವಾನುಜೇ ಮಧ್ವನಾಥೋ ಯಂ ಪ್ರಸಾದಂ ವ್ಯಧಾತ್ ತದಾ |
ಸ ಚಿತ್ತಾವಿಷಯತ್ವಾದ್ ವಾ ಗೋಪ್ಯತ್ವಾದ್ ವಾ ನ ವರ್ಣ್ಯತೆ || ೧೫.೧೦೩ ||

ಅಹೋ ಮಹಾಬೋಧಸೇವಾಮಹಿಮಾಽಸ್ಮಿನ್ ಯುಗೇ ಯತಃ |
ಧನ್ಯೋಽಸೌ ಸಿದ್ಧಿಮಾಪೇಮಾಂ ಸೋಽಮರೈರಿತ್ಯಲಾಳ್ಯತ || ೧೫.೧೦೪ ||

ತೀವ್ರವ್ರತೋಽತೀಂದ್ರಿಯವಿದ್ ವಿದ್ಯಾಬ್ಧಿಸ್ತರ್ಕಪಂಡಿತಃ |
ಅನಿರುದ್ಧಪದಾಧಾರಃ ಪ್ರೇಷ್ಠಃ ಶಿಷ್ಯಸ್ತಮಾಯಯೌ || ೧೫.೧೦೫ ||

ತೇನ ಸಂಪ್ರಾರ್ಥಿತಂ ಯಾತಂ ರೂಪ್ಯಪೀಠಮಿಮಂ ಪುನಃ |
ಕೃತ್ಸ್ನಜ್ಞಂ ಕೃಪಯಾ ಸ್ವೇಷು ಸಂಪ್ರಾಪ್ತಂ ಮೇನಿರೇ ಪ್ರಜಾಃ || ೧೫.೧೦೬ ||

ಕವೀಂದ್ರತಿಲಕೋ ವಿದ್ವಚ್ಛೇಖರಸ್ತಾಪಸಾಗ್ರಣೀಃ |
ಮಧ್ವಕೇಳೀಶುಕೋಽಸ್ಯಾಭೂ ಚೈಷ್ಯೋ ವ್ಯಾಸಪದಾಶ್ರಯಃ || ೧೫.೧೦೭ ||

ಅಸೌ ದಾಸ್ಯಂ ಧ್ರುವಂ ಯಾತಂ ಮಹಾಂತಂ ಮಹತಾಮಪಿ |
ವ್ಯಧಾದನುಗ್ರಹಂ ಕುರ್ವನ್ ಸಾಮರ್ಥ್ಯೈಃ ಕೌತುಕಂ ನೃಣಾಮ್ || ೧೫.೧೦೮ ||

ಆರುರೋಹ ದುರಾರೋಹಂ ಸ ಪರೈಃ ಪ್ರೀತಿಕೃದ್ಧರೈಃ |
ಮಹಾಂತಂ ಮಹಿಮಾನಂ ಚ ಮಹೀಧ್ರಂ ಚ ಗುಹಪ್ರಿಯಮ್ || ೧೫.೧೦೯ ||

ಆಕೃಷ್ಟೋಽಸ್ಯ ಗುಣೈರ್ವ್ಯಾಪ್ತೈಃ ಯೋ ಗೋದಾಯಾ ಉಪಾಯಯೌ |
ಸ ಪದ್ಮನಾಭತೀರ್ಥಾಖ್ಯಃ ಶಿಷ್ಯೋಽನ್ಯೋಽಭೂತ್ ಸುಚೇತಸಃ || ೧೫.೧೧೦ ||

ಶ್ರುತ್ಯಾ ಮತ್ಯಾ ಸದಾ ಭಕ್ತ್ಯಾ ವಿರಕ್ತ್ಯಾ ನಿತ್ಯಸೇವಯಾ |
ಯಸ್ಮೈ ಪ್ರಸನ್ನಃ ಪ್ರಾಜ್ಞೇಕ್ಷಃ ಸದ್ಯೋ ವಿದ್ಯಾಂ ದದೌ ಶುಭಾಮ್ || ೧೫.೧೨೧ ||

ವೇದಾಂತಾಬ್ಧಿಂ ನ ಯೋ ಜಾತು ಜಹೌ ವಿದ್ವತ್ತಿಮಿಂಗಿಲಃ |
ಯುಕ್ತಿಪ್ರವಾಹಸಂರಂಭಾತ್ ಪರಶಾಸ್ತ್ರನದೀಚರಃ || ೧೫.೧೨೨ ||

ವ್ಯಾಖ್ಯಾಪ್ರಣಾದಮಾತ್ರೇಣ ವೀರಂ ಮನ್ಯಾನ್ ಸ್ವಮಂಡಲೇ |
ಮಾಯಾವಿಗ್ರಾಮಸಿಂಹಾನ್ ಯೋ ವಾದಿಸಿಂಹೋ ನಿರಾಕರೋತ್ || ೧೫.೧೨೩ ||

ಮತ್ತದುವಾದಿಮಾತಂಗತರ್ಕಮಸ್ತಕದಾರಣೇ |
ಪಂಚಾಸ್ಯೋ ಯೋಽಭವದ್ ವ್ಯಕ್ತಂ ಚತುರಾಸ್ಯೋಽಪಿ ಕೇವಲಮ್ || ೧೫.೧೨೪ ||

ಸನ್ನ್ಯಾಯರತ್ನಾವಳಿರಪ್ಯದಪಾದಿ ಯತಃ ಪರಾ |
ಟೀಕಾಪರಾಽನುವ್ಯಾಖ್ಯಾಯಾ ಅನರ್ಘಾ ಬೋಧಸಾಗರಾತ್ || ೧೫.೧೨೫ ||

ವೇದಪ್ರವಚನಾಚಾರ್ಯಶಿಷ್ಯೋಽಸಾವಿತಿ ಪೂಜಿತಃ |
ಸಭ್ಯಃ ಸಭಾಯಾಂ ಯೋ ವೇದಂ ವ್ಯಾಚಖ್ಯೌ ವೇದಸಾರವಿತ್ || ೧೫.೧೨೬ ||

ಅನಯೋಃ ಪ್ರಥಮೇ ಶಿಷ್ಯಾಶ್ಚರಮೇ ಚಾಭವನ್ನಿಹ |
ಅನಂತಬೋಧಸ್ಯಾನೇಕೇ ಯತೀಂದ್ರಾ ಬಹುದೇಶಜಾಃ || ೧೫.೧೨೭ ||

ವಶೀಕೃತಹೃಷೀಕಾಶ್ಚ ಜನನಾದ್ಯುಪಮರ್ದಿನಃ |
ನರಸಿಂಹಪದಾಧಾರಾ ಅಭ್ಯಸ್ತೋಪೇಂದ್ರನಾಮಕಾಃ || ೧೫.೧೨೮ ||

ಅದೀರ್ಘಾನ್ಯಾಭಿಧಾನಾ ಯೇ ಶ್ರೀಮದ್ರಾಮಪದಾಶ್ರಯಾಃ |
ಅಪ್ರತ್ಯಕ್ಷಗುಣೋದ್ರಿಕ್ತಾ ಭಕ್ತಿವೈರಾಗ್ಯಸಾಗರಾಃ || ೧೫.೧೨೯ ||

ಪಾದ್ಯೈಃ ಪುನಂತಃ ಪೃಥಿವೀಂ ದರ್ಶಯಂತೋ ಹರೇಃ ಪದಮ್ |
ಧೂತದುಸ್ಸಮಯಧ್ವಾಂತಾ ಭಾಸ್ಕರಾ ಇವ ಗಾಂ ಗತಾಃ || ೧೫.೧೩೦ ||

ಮೋಕ್ಷಶಾಸ್ತ್ರಾಮೃತಾಂಭೋಧಿಸೇವಯಾ ನಿತ್ಯನಿರ್ವೃತಾಃ |
ಚಕ್ರಿಚಾರುತರಾರ್ಚಾಸು ಚಕ್ರಿಣಷ್ಟರಣಾರ್ಚಕಾಃ || ೧೫.೧೩೧ ||

ಶ್ರೀ ಸುಮಧ್ವವಿಜಯಃ

ಮಧ್ವಪ್ರಶಿಷ್ಯಾ ಬಹವಃ ಶಿಷ್ಯಾ ಏಷಾಂ ಮುಹುಸ್ತಥಾ |
ಅಲಂಚಕ್ರುರಲಂ ಪೃಥ್ವೀಂ ಸರ್ವೇ ಸದ್ಗುಣಭೂಷಣಾಃ || ೧೫.೧೩೨ ||

ಸದಾ ಸಕಲಸಚ್ಚಾಸ್ತ್ರವ್ಯಾಖ್ಯಾಸೌಖ್ಯಮೃತಾಬ್ಧಿಗಾಃ |
ಸರ್ವೇ ದುರ್ವಾದಿದುರ್ವಾದಕಾಂಡಖಂಡನಮಂಡನಾಃ || ೧೫.೧೩೩ ||

ಭೂರಿಭಕ್ತಿಭರಾಃ ಕೇಚಿದೇಷ್ಟಲ್ಪಶ್ರುತಸಂಪದಃ |
ಅಪ್ಯಲ್ಪಬೋಧಾ ಅಪರೇ ಬಹುಶ್ರುತಮಹಾಗುಣಾಃ || ೧೫.೧೩೪ ||

ಬಹವೋ ಗೃಹಿಣೋಽಪ್ಯಸ್ಮಾತ್ ಸಮಗ್ರಾನುಗ್ರಹಂ ಯಯುಃ |
ದೀಪ್ರಾ ಯತ್ರಾಗ್ನಯ ಇವ ತ್ರಯೋ ಲಿಕುಚಶೇಖರಾಃ || ೧೫.೧೩೫ ||

ಮಾಧ್ವಂ ನಿಯೋಗಂ ಯೇ ಪ್ರಾಯೋ ನಾತ್ಯಜನ್ ವಿದುಷಾಂ ವರಾಃ |
ಶಿಷ್ಯಕ್ಷೇತ್ರೇಷು ಸದ್ವಿದ್ಯಾಬೀಜಾವಾಪೈಕದೀಕ್ಷಿತಾಃ || ೧೫.೧೩೬ ||

ಗ್ರಾಮಣ್ಯೋ ಬ್ರಾಹ್ಮಣಾಗ್ರಾಣ್ಯಃ ಪ್ರಾಪುಃ ಪೂರ್ಣೇಕ್ಷಶಿಷ್ಯತಾಮ್ |
ಯೇಷಾಂ ಸದ್ಗುಪ್ತಿಮಾತ್ರೇಣ ಭವೇತ್ ಕಿಲ ಪರಂ ಪದಮ್ || ೧೫.೧೩೭ ||

ಶುಶ್ರೂಷಾಪಕ್ಷಪಾತಾದ್ಯೈಃ ಕೇಭ್ಯಶ್ಚಿತ್ ಕೇವಲಂ ದದೌ |
ರಾಮಪ್ರಿಯೋ ರಾಮ ಇವ ಸ್ವಾಂ ಗತಿಂ ಯೋಗಿದುರ್ಲಭಾಮ್ || ೧೫.೧೩೮ ||

ಶಿಷ್ಯಪ್ರಶಿಷ್ಯಾತಿಶಯಾ ಈದೃಶಾ ಯದ್ವಯೋದಯಾತ್ |
ಕೋ ನೇಚ್ಛೇತ್ ಸುಲಭಂ ಭಕ್ತ್ಯಾ ತತ್ಪಾದಸುರಪಾದಪಮ್ || ೧೫.೧೩೯ ||

ಇತ್ಥಂ ಸದ್ಭಿಃ ಸದ್ಭಿರಚ್ಯೋಧರಾಯಾಂ ಚಕ್ರೇ ವಾಸಂ ಶೇಷಶಯೈ ಶಯಾನೇ |
ಗ್ರಾಮೇ ವಾತ್ಯೈಃ ಪಾವಿತೇ ಕಾಣ್ವತೀರ್ಥೈಃ ಭಕ್ತಪ್ರೀತ್ಯಾ ಸನ್ಮರೇಽನೂನಬೋಧಃ || ೧೫.೧೪೦ ||

ಆನಂದತೀರ್ಥಭಗವದ್ವದನೇಂದುಬಿಂಬಂ
ವಿದ್ಯಾಸುಧಾವಿತತಕಾಂತಿ ಸುಕಾಂತಿಕಾಂತಮ್ |
ಯೈಃ ಪ್ರೈಕ್ಷ್ಯತಾತ್ರ ಭವತಾಪಶಮಾಯ ಭಕ್ತೈಃ
ತದ್ವಾಸದಾಸ್ಯಮಪಿ ಕಿಂ ನ ದದಾತಿ ಪುಂಸಃ || ೧೫.೧೪೧ ||

॥ ಇತಿ ಶ್ರೀಮತ್ಕವಿಕುಲತಿಲಕ ತ್ರಿವಿಕ್ರಮಪಂಡಿತಾಚಾರ್ಯಸುತ
ಶ್ರೀನಾರಾಯಣಪಂಡಿತಾಚಾರ್ಯವಿರಚಿತೇ ಶ್ರೀಮತ್ಸುಮಧ್ವವಿಜಯೇ
ಮಹಾಕಾವ್ಯೇ ಆನಂದಾಂಕಿತೇ ಪಂಚಾದಶಃ ಸರ್ಗಃ ॥

೧೬. ಪೋಡಶಃ ಸರ್ಗಃ

ಸಾಧುಭ್ಯೋ ಮಧುಮಥನಾಂಘ್ರಿಭಕ್ತಿಭಾಗ್ಯಃ
ಶ್ರುತೇಭ್ಯೋ ವಿತತಮತೇರ್ಮಹಾನುಭಾವಮ್ |
ವೇದಾಂತಂ ಸ್ವಯಮಿವ ಬಂಧಮೋಕ್ಷಮೂಲಂ
ವ್ಯಾಚಷ್ಟ ಸ್ಫುಟಮಥ ಕೋಽಪಿ ಕೋವಿದೋಽತ್ರ || ೧೬.೧ ||

ಗೋಮತ್ಯಾಸ್ತಟನಿಕಟೇಽಚ್ಛಕೀರ್ತಿಚಂದ್ರಂ ವಿಶ್ವಜ್ಞಂ ಕ್ಷಿತಿಪತಿರಂತ್ಯವರ್ಣಜನ್ಮಾ |
ವಿದ್ವೇಷ್ಟಾ ಶ್ರುತಿಗುಣಸಾಧಕಂ ಶ್ರುತೀನಾಂ ವಾಚಾಲೋ ವಚನಮುವಾಚ ವಾಗ್ಮಿವರ್ಯಮ್ || ೧೬.೨ ||

ಉನ್ಮತ್ತಪ್ರಲಪಿತವನ್ನ ತದ್ಧಿ ಮಾನಂ ಯದ್ ವಾಕ್ಯಂ ವ್ಯಭಿಚರತಿ ಕ್ವಚಿತ್ ಫಲೇಽತ್ರ |
ದೃಷ್ಟಾಂತೋ ಭವತಿ ತದಪ್ರಮಾಣತಾಯಾಂ ಸರ್ವೇಷಾಂ ಶ್ರುತಿವಚಸಾಂ ಚ ಸರ್ವಥೇತಿ || ೧೬.೩ ||

ವೇದೋಕ್ತಂ ಫಲಮಲಮಾಪ್ಯತೇಽಧಿಕಾರಾದ್ ಇತ್ಯುಕ್ತೋಽತನುಮನಸಾಽಭ್ಯಧತ್ತ ಧೂತಃ |
ಯೋಗ್ಯತ್ವೇ ಸತಿ ನ ಹಿ ದೃಶ್ಯತೇಽಧಿಕಾರೀ ನಾತಃ ಸ್ಯಾತ್ ಸ ಖಿರವಿಷಾಣವತ್ ಸದೇತಿ || ೧೬.೪ ||

ಆಕ್ಷೇಪಂ ತಮಸಹಮಾನ ಉಚ್ಚಮಾನಃ ಸದ್ಯೋಽಸೌ ನಿಜಕರಪಲ್ಲವದ್ವಯೇನ |
ಆದಾಯ ವ್ಯತನುತ ಬೀಜಮೋಷಧೀನಾಂ ಸೂಕ್ತೇನಾಂಕುರದಲಪುಶ್ಪಬೀಜಸೃಷ್ಟಿಮ್ || ೧೬.೫ ||

ವ್ಯಾಖ್ಯಾತಾ ನಿಶಿ ಸ ಕದಾಚನ ಪ್ರದೀಪೇ
ಸಂಶಾಂತೇ ಪುನರಪಿ ವಾಚಯಾಂಬಭೂವ |
ಶಿಷ್ಯಾನ್ ಸ್ವಾನ್ ಪುರುಕರುಣಾಂಬುಧಿನಿಜಾಂಘ್ರೇಃ
ಅಂಗುಷ್ಠಸ್ಫುಟನಖಿರಾಂತರೋಚಿಷ್ಯೇವ || ೧೬.೬ ||

ತೀರ್ಥಾರ್ಥಂ ಪೃಥುತರವಪ್ರಪಾತಿವಾರಾಂ ಧಾರಾಣಾಂ ರಯಸಹನಕ್ಷಮಾಂ ಮಹೇಕ್ಷಃ |
ಆನೀತಾಂ ದಶಶತಪುಂಭಿರತ್ಯಶಕ್ತ್ಯಾ ಪ್ರೇಕ್ಷೋಚೇ ವಿಪುಲಶಿಲಾಂ ಕ್ವಚಿತ್ ಸ ಮುಕ್ತಾಮ್ || ೧೬.೭ ||

ಲೋಕಾನಾಮುಪಕೃತಯೇ ಕುತಃ ಶಿಲೇಯಂ ನಿನ್ಯೇ ನೋ ಇತಿ ಜನತಾ ಜಗಾದ ತತ್ರ |
ನೇತಾರೋ ಯತಿವರ ಮಾನವಾ ನ ಹೀಮಾಂ ಭೀಮಶ್ಚೇದಿಹ ಯತತೇ ನಯೇನ್ನ ವೇತಿ || ೧೬.೮ ||

ನಿನ್ಯೇ ತಾಂ ಗಿರಿಮಿವ ವಾನರೀಕೃತಾತ್ಮಾ ಲೀಲಾವತ್ಕರಕಮಲೇನ ಸೋಽಮಲೇನ |
ತತ್ರಾಪಿ ನೃಧಿತ ತಯಾಽಸ್ಯ ಸೂಚ್ಯತೇಽಲಂ ತತ್ ತುಂಗಾಂ ನನು ನಿಕಷಾಽಧುನಾಽಪಿ ಕರ್ಮ || ೧೬.೯ ||

ಸಂಘಾತ್ಯೈರಧಿಕಘನೈರಲಂಕೃತಾಧ್ವಾ ಶಿಷ್ಯಾಣಾಂ ಯತಮನಸಾಮುತೇತರೇಷಾಮ್ |
ಯತ್ರಾಮಾ ವಸತಿ ತಿಥಾವಿನೇನ ಚಂದ್ರಃ ತತ್ರಾಸೌ ಸಕಲಮತಿಃ ಸಸಾರ ಸಿಂಧುಮ್ || ೧೬.೧೦ ||

ಆದ್ರಾಣಾಃ ಸಪದಿ ನಿಮಜ್ಜನಾತ್ಸರಸ್ಯಾಂಕಣ್ ವಸ್ಯ ದ್ವಿಜಯಶಭಸ್ಯ ವಲ್ಲಭಾಯಾಮ್ |
ತತ್ರಾಸಯನ್ ಖರಕಿರಣೋಪರಾಗಹೇತೋಃ ಗ್ರಾಮೀಣಾ ಅಪಿ ಸಕಲಾಃ ಸಬಾಲವೃದ್ಧಾಃ || ೧೬.೧೧ ||

ಸರ್ವಜ್ಞಂ ಸಪರಿಜನಂ ಸಮೀಕ್ಷಮಾಣಾಃ
ಘುಲ್ಲಾಕ್ಷಾಃ ಸ್ಮಿತವದನಾಃ ಶುಭಾ ನನಂದುಃ |
ದೌರ್ಮುಖ್ಯಂ ದಧತ ಉತಾಪರೇ ನಿನಿಂದುಃ
ನಾಶ್ಚರ್ಯಂ ದ್ವಯಮಪಿ ತತ್ ಸ್ವಭಾವತಂತ್ರಮ್ || ೧೬.೧೨ ||

ಮಾ ಮೈನಂ ಭುವನಗುರುಂ ವಿನಿಂದತೇತ್ಥಂ
ನಿರ್ಭತ್ಸಾರ್ಯಭೃಪತದಿವೋತ್ತರಂಗಹಸ್ತಃ |
ಸಂಕ್ಷೋಭೀ ಘನಘನಘೋಷಘೋರವೇಷಃ
ಸಂರಂಭೀ ಖಿಲದಮನಾಯ ಸಿಂಧುರಾಜಃ || ೧೬.೧೩ ||

ಸಮೋದಾತ್ತ ತರಳತರೋ ದ್ರುತಾಭಿಗಾಮೀ ಗಂಭೀರಸ್ವನನುತಿಮಾನ್ ಸುಘೇನಹಾಸಃ |
ವೀಚ್ಯಂಗೈರಧಿಕತರೈರಿಹಾಧಿವೇಲಂ ಮಧ್ವಾಯ ಪ್ರಣತಿಮಿವ ವ್ಯಧಾತ್ ಸಮುದ್ರಃ || ೧೬.೧೪ ||

ಗೋಲೀಲಾಸ್ವತಿಶಯಿನಾವಗಾಧಭಾವಾತ್ ನೋಲ್ಲಂಘ್ಯಾ ವಿವಿಧಗುಣಪ್ರಕಾಶರತ್ನೈಃ |
ಮಧ್ವಾಭಿ ಪರಮಮತೇಃ ಪ್ರಿಯಂ ಜನಾನಾಂ ಲಾವಣ್ಯಂ ನ ತು ಜಲಧೇರಯಂ ವಿಶೇಷಃ || ೧೬.೧೫ ||

ಅಂಭೋಧೇಸ್ತ್ವರಿತತರೋರ್ಮಿಪಾಣಿಮೃಷ್ಟೇ ಸ್ವಚ್ಛೇಸೌ ವಿಕಟತಟಾಸನೇ ನಿಷಣ್ಣಃ |
ವ್ಯಾಚ್ಛಾಂತಿಚಿರಮೈತರೇಯಶಾಖಾ ಸೂಕ್ತಾನಿ ಪ್ರಭುರತಿಸುಂದರಪ್ರಕಾರಮ್ || ೧೬.೧೬ ||

ಗಾಂಭೀರ್ಯಾತ್ ಸ್ವನಮಧರೀಕರೋತಿ ಸಿಂಧೋಃ ಶ್ರಾವ್ಯತ್ವಂ ವಹತಿ ತಥಾಪ್ಯಹೋ ಸ್ವನೋಽಸ್ಯ |
ಪೂರ್ಣೇಂದುಪ್ರಭವದನಃ ಕ ಏಷ ಧನ್ಯೋ ಮತ್ಪೇತ್ಥಂ ಜನಜಲಧಿಸ್ತಮಾಶು ಪರ್ಯೇತ್ || ೧೬.೧೭ ||

ವೇದಾನಾಂ ಸಮುಚಿತಭಾವವಾದದಕ್ಷಂ ಯೇ ವೇದದ್ವಿಷಮಿಮಮೂಚಿರೇ ಮಹೇಷ್ವಾಃ |
ಧಿಗ್ಧಿಕ್ ತಾನಿತಿ ಜನತಾ ಜಗಾದ ತತ್ರ ಸ್ವಾಶ್ಚರ್ಯಾತ್ ಕಿಲ ಕಲಿತಾಂಜಲಿನಮಂತೀ || ೧೬.೧೮ ||

ಸನ್ನಾಮಂ ವಿಪುಲಹೃದೇ ವಿಧಾಯ ಭಕ್ತ್ಯಾ ಬಿಭ್ರಾಣಾಶ್ಚರಣರಜಃ ಸುರೇಂದ್ರಸೇವ್ಯಮ್ |
ತತ್ಸನ್ನಾದಧಿಕಶುಚೌ ನದಾಧಿರಾಜೇ ಸಸ್ತುಸ್ತೇ ದ್ವಿಜನಿಕರಾಃ ಪ್ರಶಸ್ತಕಾಲೇ || ೧೬.೧೯ ||

ಕಲ್ಲೋಲೈಃ ಕರಿನಿಕರೈರಿವಾನಿವಾಯೈಃ ಉಲ್ಲೋಲೈರ್ಜನ ನಿಕರಾನ್ ನಿಪಾತಯದ್ಭಿಃ |
ಆಕ್ರಾಂತಾಃ ಪ್ರಬಲತರೈಶ್ಚ ಲೋಠ್ಯಮಾನಾ ಹಾಸ್ಯತ್ವಂ ಪ್ರಯಯುರುದನ್ವತೀಹ ನೈಕೇ || ೧೬.೨೦ ||

ಮಜ್ಜಂತಂ ಪೃಥುಲಹರಿನಿಗೂಢಮೂರ್ತಿಂ ಸಂಪೂರ್ಣಪ್ರಮತಿಮಸಜ್ಜನೋ ಜಹಾಸ |
ಯೋ ಲೋಕತ್ರಯವಿಜಯೀ ಗುರುಃ ಪ್ರಸಿದ್ಧಃ ಸೋಽಯಂ ಹೀ ಪತತಿ ಲಘೂರ್ಮಿಲೀಲಯೇತಿ || ೧೬.೨೧ ||

ನೀಚಾನಾಮವಚ ವಚಾಂಸ್ಯಜೀಗಣನ್ನೋ ದಭ್ರಾಣಾಂ ಕ್ಷುಭಿತಕರಾಣ್ಯದಭ್ರಭೋಧಃ |
ಕ್ರೋಷ್ಣಾನಾಂ ಶ್ವಕಲಕಲಪ್ರದಂ ವಿರಾವಂ ಪಂಚಾಸ್ಯೋ ನ ಹಿ ಗಣಯೇದುದಾರವೀರ್ಯಃ || ೧೬.೨೨ ||

ಜನ್ಮಸ್ಥಿತ್ಯವಸಿತಿದಾಯಿನಂ ಕಟಾಕ್ಷಂ ಲೋಕಾನಾಮಘಟಯದಂಬುಧೌ ಬೃಹದ್ಭಿಃ |
ಆಕ್ರಾಂತೋಽಧಿಕಗುರುಣಾ ಸ ತೇನ ತಾವತ್ ಮುಂಚನ್ ಸಂಚಲನಮಭೂತ್ತಟಾಕದೇಶ್ಯಃ || ೧೬.೨೩ ||

ಇತ್ಯಾದ್ಯೈರಪಿ ಚರಿತ್ರೆರನನ್ಯಸಾಧ್ಯೈಃ ನ ಸ್ಥೇಷಾಂ ಬಹುಮತಿಮಾಪ ದುರ್ಜನೋಽಸ್ಮಿನ್ |
ವಿದ್ವೇಷಂ ವ್ಯಧಿತ ಪುನರ್ನಿರಸ್ತಭಾಗ್ಯೇ ತಸ್ಮಿನ್ ದುರ್ಮನಸಿ ತದೇವ ಶೋಭನಂ ಸ್ಯಾತ್ || ೧೬.೨೪ ||

ಸಂಪ್ರಾಪ್ತಂ ಸಹ ಸಹಜೇನ ಗಂಡವಾಟಂ ಸ್ವೋಜಸ್ಸಂಪ್ರಕಟನ ಆದಿಶದ್ವಿಶಂಕಮ್ |
ಶುಶ್ರೂಷಾಮಯಮುಚಿತೋ ವಿಧಾತುಮೀಷತ್ ಲೋಕಾನಾಮಿತಿ ವಚಸಾ ಪರೀಕ್ಷಕಾಣಾಮ್ || ೧೬.೨೫ ||

ಶ್ರೀಕಾಂತೇಶ್ವರಸದನೇಽನಯತ್ ಕಿಲೈಕೋ ಯಸ್ತ್ರಿಂಶನ್ನರವರನೀತಕೇತುಯಷ್ಟಿಮ್ |
ಆಹತ್ಯಾ ಗುರುಗದಯೈವ ನಾಳಿಕೇರಾದ್ ಯೋ ಲೇಭೇ ತರಳತರಾತ್ ಫಲಾನಿ ಕಾಮಮ್ || ೧೬.೨೬ ||

ಏತಾದೃಗ್ಬಲವಿಭವಃ ಸ ತಸ್ಯ ಕಂಠಂ
ತಜ್ಜೈಷ್ಠೋಽಪ್ಯಭಿತ ಉಭೌ ಸಮಂ ಗೃಹೀತ್ವಾ |
ನಿಷ್ಪೇಷ್ಠಂ ಪರಮಮವಾಪತುಃ ಪ್ರಯತ್ನಂ
ಸಂಘರ್ಷಾತ್ ಕ್ರಮಪರಿವರ್ಧಮಾನತೈಕ್ಷ್ಣ್ಯಮ್ || ೧೬.೨೭ ||

ಆಸ್ವಿನ್ನಾವಲಸತೌ ಗುರೋರ್ನಿಯೋಗಾತ್ ಭತ್ರಾಗ್ರೈನಿಲಮಹಿತೌ ಚ ತಾವುಭಾಭ್ಯಾಮ್ |
ಮುಕ್ತಾಽಯಃಕಠಿನತರತ್ವಚಂ ಶಿರೋಧಿಂ ಪರ್ಯಾಯಸ್ಫುಟವಚನಾಂ ನಿಪೇತತುಃ ಕೌ || ೧೬.೨೮ ||

ಆಶ್ವಸ್ತೌ ಶುಚಿಹೃದಿಮಾವನೂನಮಾನೌ ಉದ್ಧರ್ತುಂ ಸಮಗದದಂಗುಲಿಂ ಧರಾಸ್ಥಾಮ್ |
ಸಂಗೃಹ್ಯ ಪ್ರಸಭರಸಾದಪಿ ಪ್ರಯತ್ನೌ ಸಾಮರ್ಥ್ಯಂ ಯಯತುರಿಮೌ ನ ಕಂಪನೇಽಸ್ಯಾಃ || ೧೬.೨೯ ||

ನಿರ್ಯತ್ನಂ ವಟುಮಧಿರುಹ್ಯ ಮಂದಹಾಸೀ ಸ ಪ್ರಾಯಾದಿಹ ಪರಿತೋ ನೃಸಿಂಹಗೇಹಮ್ |
ಐಶ್ವರ್ಯೈರಿತಿ ಲಘಿಮಾದಿಕ್ಯೈರುಪೇತೋ ಮಧ್ವೋಽಭೂತ್ ತ್ರಿಭುವನಚಿತ್ರರತ್ನರಾಜಃ || ೧೬.೩೦ ||

ಪಂಚಾಶನ್ನರಪನರೋಪನೀತಮಾತ್ರಾಂ ಯೋ ವಾಕ್ಸೀಂ ಗೃಹಮಧಿರೋಹಿಣೀಂ ನಿನಾಯ |
ಸ ವ್ಯಾಖ್ಯಾಸ್ವರದಮನಾಯ ಪೂರ್ವವಾಟೋ ನಿರ್ದೇಶಾದ್ ವ್ಯಧಿತ ಗುರೋರ್ಗಲ ಪ್ರಪೇಷಮ್ || ೧೬.೩೧ ||

ಸ್ವಿನ್ನೇಽಸ್ವಿನ್ನಪಿ ಯತಮಾನ ಆಗ್ರಹೋಗ್ರೇ ಪ್ರಾಚ್ಯಾತ್ ತತ್ಪ್ರವಚನನಿಸ್ವನೋಽತಿರೇಜೇ |
ಉದ್ಧರ್ತುಂ ವಿಪುಲಹೃದಂಗುಲೀಂ ಚ ನಾಲಂ ಸೋಽಭೂದಿತ್ಯಜನಿ ಕುತೂಹಲಂ ಜನಾನಾಮ್ || ೧೬.೩೨ ||

ಪರ್ಯೈಕ್ಷಿ ಪ್ರಭುರಿತರೈಃ ಶಿವಾಗ್ನಿಪೂರ್ವೈಃ ನೋಪೈಕ್ಷಿ ಪ್ರಬಲತರೈಸ್ತಥಾ ಪ್ರಯತ್ನೈಃ |
ನಾವೈಕ್ಷಿ ಕ್ವಚಿದಪಿ ಶಕ್ತ್ಯಪೂರ್ತಿರಸ್ಮಿನ್ ಉತ್ಪೈಕ್ಷಿ ಸ್ವಯಮಪಿ ಭೀಮ ಇತ್ಯವಶ್ಯಮ್ || ೧೬.೩೩ ||

ಲೇಖಿನ್ಯಾಂ ಮುಹುರಪಿನಹ್ಯ ಕೃಷ್ಯಮಾಣಂ ನಾಪ್ಯೇಕಂ ತನುರುಹಮಸ್ಯ ತೂದಪಾಟ |
ನಾಸಾಗ್ರೇ ಮೃದುನಿ ಕೃತ್ಯೈಶ್ಚ ಮುಷ್ಟಿಘಾತೈಃ ನಾಸ್ಯೇಂದೋರತಿಬಲಿಭಿಃ ಪ್ರಸನ್ನತಾಃ || ೧೬.೩೪ ||

ಪಂಚಾಸ್ಯಃ ಶ್ವಭಿರಿವ ಹೀ ವಿಹೀನಸಾರೈಃ ಅಂಭೋಧಿನಗ ಸರಿತಾಂ ಜಲೈರಿವಾಲ್ಪೈಃ |
ಹದ್ಯೋತ್ಪರಿವ ತರಣಿರ್ವಿಡಂಬಯನ್ ನೃನ್ ಪ್ರತ್ಯರ್ಥಿಸ್ವಸಮನರೈರ್ವ್ಯವಾಹರತ್ ಸಃ || ೧೬.೩೫ ||

ಪಾರಂತೀಸುರಸದನಂ ವಿಶಾಲಸಂವಿತ್ ಸಂಪ್ರಾಪ್ತಃ ಖಲು ಸುಚಿರಾನ್ನಿವೇದ್ಯಹೀನಮ್ |
ಗ್ರಾಮ್ಯಾಗ್ರೈಕ್ಷಿತಿಪತಿಭಿದಿನಾರ್ಥಮಾತ್ರಾತ್ ತದ್ಭೂತೀರ್ವ್ಯಧಿತ ಸಭೂತ ಬಲ್ಯನಲ್ಪಾಃ || ೧೬.೩೬ ||

ಭೀಮತ್ವೇ ಸಹ ಸಹಜೈಃ ಪ್ರತಿಷ್ಠಿತಃ ಪ್ರಾಕ್ ಪಂಚಾತ್ಮಾ ಮುರರಿಪುರಂಚಿತೋ ಯದತ್ರ |
ಪಾಂಚಾಲ್ಯಾ ಬಲಿಸಲಿಲಂ ಸಮಂ ದದತ್ಯಾ ಸೋಽಸ್ಮಾಕ್ಷೀತ್ ತಮಿಮಮಥ ಪ್ರಪೂಜ್ಯಪೂಜ್ಯಃ || ೧೬.೩೭ ||

ಆಯಾಸ್ಯನ್ ಕಿಲ ಸರಿದಂತರಾಖ್ಯಾದೇಶಂ ಗ್ರೀಷ್ಮೇ ನಿರ್ಜಲಮಿಹ ಶುಶ್ರುವಾಂಸ್ತಟಾಕಮ್ |
ತತ್ಕಾಲೇ ಪರಮಭಿವರ್ಷಯನ್ ಘನಾಘಂ ತತ್ಪೂರ್ತ್ಯೈ ವ್ಯಧಿತ ಕುತೂಹಲಂ ಜನಾನಾಮ್ || ೧೬.೩೮ ||

ದುರ್ಮಂತ್ರೈಃ ಖಲಪಟಲೈಃ ಪ್ರಚೋದ್ಯಮಾನೋ ಗ್ರಾಮೇಶೋ ವೃಶಳಪತಿಃ ಪ್ರಹರ್ತುಮೇನಮ್ |
ಸಂಪ್ರಾಪ್ತಸ್ತತ ಉತ ಯಾಂತಮೀಕ್ಷಮಾಣಃ ಪ್ರೋದ್ಯಂತಂ ರವಿಮಿವ ವಿಸ್ಮಿತೋ ನನಾಮ | ೧೬.೩೯ ||

ಕ್ಷೇತ್ರಾಗ್ರ್ಯಂ ತ್ರಿಭುವನವೈದ್ಯನಾಥನಾಥಂ ಪ್ರಸ್ಥಾಯ ಪ್ರಚುರತರಾಂತರಃ ಪ್ರಭಾವೀ |
ಶ್ರೀಕೃಷ್ಣಾಮೃತಪರಮಾರ್ಣವಾಭಿಧಾನಾಂ ಚಕ್ರೇ ಸದ್ವಚನತತಿಂ ಸ್ವಭಕ್ತಭೂತೈಃ || ೧೬.೪೦ ||

ಸ ಗ್ರಾಮಂ ಪರಮಪಿ ಯಾತ ಉಚ್ಚಭೂತಿಂ ವಿದ್ವಾಂಸಃ ಕ್ವ ಕುಹರಕೂಪದರ್ದುರಾಭಾಃ |
ಇತ್ಯೂಚೇ ಮದಮತಿಮಾನಿನೋಽಖಿಲಜ್ಞಮ್ ಮನ್ಯಸ್ಯ ಕ್ವಪಯಿತುಮೇವ ತಜ್ಜನಸ್ಯ || ೧೬.೪೧ ||

ಸರ್ವ ಜ್ಞೋಽಪ್ಯಯಮಧಿಕಂ ನ ಯಜ್ಞಭಂಗೀಂ ಸಂವಿತ್ತೇ ಯತಿರಿತಿ ಬದ್ಧನಿಶ್ಚಯೋಽಸೌ |
ಆಭಾಂತಂ ಪರಿಷದಿ ಮತ್ಸರಾದಪೃಚ್ಛತ್ ಕರ್ಮಾರ್ಥಶ್ರುತಿಗಹನಾರ್ಥಖಂಡಭಾವಮ್ || ೧೬.೪೨ ||

ಭಂದೋಭ್ಯಶ್ಚೈತರಸಸಂಗ್ರಹಪ್ರವೀಣಾನ್ ಷಷ್ಠೇಽಙ್ಗಿ ಪ್ರತಿವಿಹಿತಾನ್ ಪ್ರಜಾಧಿಪೇನ |
ನಾರಾಶಂಸ್ಯಚರಮಚಾರುಮಂತ್ರಭೇದಾನ್ ಊಚೇಽಸೌ ತಮಭಿದಧದ್ ವಿಸಂಶಯಾಂಶಃ || ೧೬.೪೩ ||

ಪಾಂಡಿತ್ಯಂ ಪರಮಮವೇತ್ಯ ತಸ್ಯ ತಾದೃಕ್ ಸಂಘರ್ಷತ್ ಕ್ವಭಿತಮನಾ ವಿಪಕ್ಷಸಂಘಃ |
ನಾರ್ಥಃ ಸ್ಯಾದಯಮಿತಿ ವರ್ಣಯನ್ನಥ ತ್ವಂ ತಂ ಬ್ರೂಹೀತ್ಯುರುಮತಿನೇರಿತೋಽದ್ರವದ್ ದ್ರಾಕ್ || ೧೬.೪೪ ||

ಸೋಽಪೃಚ್ಛತ್ ತಮಥ ಮಹಾಹ್ವಯೋಪಸರ್ಗಾ ಯತ್ರೋಕ್ತಾ ಮನುಚರಣೋಪಸೃಜ್ಯರೂಪಾಃ |
ತಸ್ಯಾರ್ಥಂ ವಚನಚಯಸ್ಯ ತಂ ಬ್ರುವಾಣಃ ಸ್ಥೈರ್ಯಾರ್ಥಂ ಸಪದಿ ಸ ಲೇಖಿಯಾಂ ಬಭೂವ || ೧೬.೪೫ ||

ಸಂಪೂರ್ಣಂ ಶಶಿನಮಿವೋದಿತಂ ಕೃಶಃ ಷ್ವಾ
ಚಕ್ಷೋಭಾಶುಭನಿಕರೋ ನಿರೀಕ್ಷ್ಯ ಮಧ್ವಮ್ |
ಪ್ರತ್ಯರ್ಥೀ ಸ್ವಯಮಿತಿ ದೂರವೋಽಭಿಧಾವನ್
ಕಿಂ ತೇನ ಕ್ವತಮಮೃತಾಕರಸ್ಯ ತಸ್ಯ || ೧೬.೪೬ ||

ನಿಸ್ಸಾನ್ಯಾಂ ಕತಿಪಯಭುಕ್ತಿಯುಕ್ತಭಕ್ತಂ
ಭಕ್ತಾನಾಂ ವೃಥಿತ ಚತುರ್ಗುಣಂ ದಯಾಲುಃ |
ಭುಂಕ್ತೇ ಸ್ಮ ತ್ರಿದಶನರೋಪಭೋಗ್ಯಮನ್ನಂ
ಸಂಪ್ರೀತ್ಯೈ ಸ ಧನವತಾಂ ಬೃಹತ್ಪ್ರಬೋಧಃ || ೧೬.೪೭ ||

ವೃಷ್ಟ್ಯಾದೇಃ ಸ ನಿಯಮನಾದಿ ಚಕ್ರ ಎತತ್
ಚಿತ್ರಂ ಕಿಂ ಭುವನನಿಯಾಮಕೇ ಸಮೀರೇ |
ಅಪ್ಯೇವಂ ಭುವನಗುರೋಃ ಕೃತಾನುವಾದಃ
ಕೃತ್ಯೇಷು ಪ್ರವರ ಇತೀಹ ವರ್ಣಯಾಮಃ || ೧೬.೪೮ ||

ಇತ್ಯುಚೇ ಧರಣಿಸುರೇಣ ಕೇವಲಂ ನೋ
ಮಾಧ್ವೀಯಂ ವಿವಿಧಕಥಾ ಕಥಾಸು ಮಾನ್ಯಾ |
ಸಾಕ್ಷಾದಪ್ಯಮರವರೈರುದೀರ್ಯಮಾಣಾ
ಗಂಧರ್ವೈರ್ಧ್ಯಸದಸಿ ತನ್ಮದೇ ಜಗೇಽಸೌ || ೧೬.೪೯ ||

ತಾಂ ಪದ್ಯಪ್ರಣಿಗದಿತಾಂ ತು ಮೂರ್ಛಯಿತ್ವಾ
ತಾನಾನಾಮುಚಿತತಯಾಽಽತ್ತಪಂಚಮಾದ್ಯಾಃ |
ಗಾಂಧಾರಂ ದ್ಯುವಿಷಯಮುಜ್ಜ್ವಲಂ ಸೃಜಂತೋ
ಗ್ರಾಮಂ ತೇ ಪ್ರಜಗುರಕಾಕಿಮೃಕಂತಾಃ || ೧೬.೫೦ ||

ಆನಮೈಃ ಸುಮುಕುಟಮೌಲಿಭಿಃ ಕರಾಗ್ರೈಃ
ಆತಾಮೈಃ ಪ್ರತಿಕಲಿತೈಃ ಸ್ಮಿತೈರ್ಮುಖಾಬ್ಜೈಃ |
ಆಶ್ರಾವಿ ಸ್ಥಿರತರಭಕ್ತಿಭಿಃ ಸುರೇಂದ್ರೈಃ
ತದ್ಗೀತಾ ದಶಧಿಷಣಾರ್ಯವರ್ಯಚರ್ಯಾ || ೧೬.೫೧ ||

ಗೀರ್ವಾಣೈರ್ವಿಜಯಮಹೋತ್ಸವಸ್ಯ ಪೂಜಾಂ
ಕುರ್ವಾಣೈರವಿರಳಸಂವಿದಸ್ತದಾನೀಮ್ |
ವಿಸ್ಮೇರೈರ್ಮುನಿನಿಕರೋಪದೇವಯುಕ್ತೈಃ
ಸುಸ್ಮೇರೈರಥ ತಮವೇಕ್ಷಿತುಂ ಪ್ರಜಗ್ಮೀ || ೧೬.೫೨ ||

ಆದರ್ಶಂ ಗುಣಗಣದರ್ಶನೇ ಮುರಾರೇಃ
ಸಚ್ಚಾಸ್ತ್ರಂ ರಚಿತಮನೇನ ವರ್ಣಯಂತಃ |
ಪ್ರದ್ಯೋತೈರುಡುಪದವೀಂ ಪ್ರಕಾಶಯಂತಃ
ಪ್ರೈಕ್ಷಂತ ಪ್ರಚುರಮನೋವಿಲಾಸಮೇತೇ || ೧೬.೫೩ ||

ನಾಕೇಂದ್ರಾಸ್ತಮವನಿಭಾಗಮಾವಸಂತಂ
ಸುಶ್ಲೋಕೈರಪಿ ಭುವನಾನಿ ಭೂಷಯಂತಮ್ |
ನೇಮುಃ ಖಾದುಪನಿಷದಂ ತದೈತರೇಯೀಂ
ವ್ಯಾಖ್ಯಾಂತಂ ವಿವಿಧವಿಷಿಷ್ಟಶಿಷ್ಯಮಧ್ಯೇ || ೧೬.೫೪ ||

ಶ್ರೀ ಸುಮಧ್ವವಿಜಯಃ

ಶ್ರೀಮಂತಂ ಶಶಿವದನಂ ಕುಶೇಶಯಾಕ್ಷಂ
ಗಂಭೀರಸ್ವರಮತಿದಿವ್ಯಲಕ್ಷಣಾಧ್ಯಮ್ |
ಪಶ್ಯಂತಃ ಸ್ವಗುರುಮಥಾರ್ಚಿಚನ್ ಕೃತಾರ್ಥಾ
ವಾಣ್ಯಾ ತಂ ಹರಿರತಿಪೂರ್ಣಕಾಮಮೇತೇ || ೧೬.೫೫ ||

ಅಹರೋ ದುರಾಗಮತಮಃ ಸ್ವಗೋಗಣೈಃ
ಅಕರೋರ್ಮುಕುಂದಗುಣವೃಂದದರ್ಶನಮ್ |
ಅಜಯಶ್ಚತುರ್ದಶ ಜಗಂತಿ ಸದ್ಗುಣೈಃ
ಶರಣಂ ಗುರೋ ಕರುಣಯಾಽಪಿ ನೋ ಭವೇಃ || ೧೬.೫೬ ||

ನಮಸ್ತೇ ಪ್ರಾಣೇಶ ಪ್ರಣತವಿಭವಾಯಾವನಿಮಗಾ
ನಮಃ ಸ್ವಾಮಿನ್ ರಾಮಪ್ರಿಯತಮ ಹನೂಮನ್ ಗುರುಗುಣ |
ನಮಸ್ತುಭ್ಯಂ ಭೀಮ ಪ್ರಬಲತಮ ಕೃಷ್ಣೇಷ್ಟ ಭಗವನ್
ನಮಃ ಶ್ರೀಮನ್ ಮಧ್ವ ಪ್ರದಿಶ ಸುದೃಶಂ ನೋ ಜಯ ಜಯ || ೧೬.೫೭ ||

ಇತಿ ನಿಗದಿತವಂತಸ್ತತ್ರ ವೃಂದಾರಕೇಂದ್ರಾ
ಗುರುವಿಜಯಮಹಂ ತಂ ಲಾಳಯಂತೋ ಮಹಾಂತಮ್ |
ವವೃಷುರಖಿಲದೃಶ್ಯಂ ಪುಷ್ಪವಾರಂ ಸುಗಂಧಂ
ಹರಿದಯಿತವರಿಷ್ಟೇ ಶ್ರೀಮದಾನಂದತೀರ್ಥೇ || ೧೬.೫೮ ||

|| ಇತಿ ಶ್ರೀಮತ್ಕವಿಕುಲತಿಲಕ ತ್ರಿವಿಕ್ರಮಪಂಡಿತಾಚಾರ್ಯಸುತ
ಶ್ರೀನಾರಾಯಣಪಂಡಿತಾಚಾರ್ಯವಿರಚಿತೇ ಶ್ರೀಮತ್ಸುಮಧ್ವವಿಜಯೇ
ಮಹಾಕಾವ್ಯೇ ಆನಂದಾಂಕಿತೇ ಷೋಡಶಃ ಸರ್ಗಃ ||

|| ಸಮಾಪ್ತೋಯಂ ಗ್ರಂಥಃ ಭಾರತೀರಮಣ ಮುಖ್ಯಪ್ರಾಣಂತರ್ಗತ
ಶ್ರೀ ಕೃಷ್ಣಾರ್ಪಣಮಸ್ತು ||